



سُڪ وَنڊي

(ڏيھي ۽ پرڏيھي ترجمو ڪيل ڪھاڻيون)

سنڌيڪار

انجنيئر عبدالوهاب سھتو

ڏاھپ پبليڪيشن

لاڙڪاڻو - 2023 ع

ڊجيٽل ايڊيشن

2023 ع

سنڌ سلامت ڪتاب گهر

ڏاهپ پبليڪيشن لاڙڪاڻي جو ڪتاب نمبر 20
© ڏاهپ پبليڪيشن لاڙڪاڻو 2022ع

ڪتاب: سُڪ وَنڊي

(ڏيهي ۽ پرڏيهي ترجمو ڪيل ڪهاڻيون)

سنڌيڪار: انجنيئر عبدالوهاب سهتو

چاپو پهريون: جنوري ۲۰۲۳ع

ٽائٽل: عبدالمهيمن سهتو

چپائيندڙ: ڏاهپ پبليڪيشن لاڙڪاڻو

قيمت: ۴۰۰ روپيا

ڊجيٽل ايڊيشن: سنڌ سلامت ڪتاب گهر

2023ع

www.sindhsalamat.com

“Sukhwandi” (Native and Foreign translated short stories)

Translated By: Engr. Abdul Wahab Sahito

1st Edition: January 2023

Published by: Dahap Publication Larkano

E-mail: riazatburiro@gmail.com

Rs. 400/-

هيءُ ڪتاب ڏاهپ پبليڪيشن لاڙڪاڻي پاران
ڊاڪٽر رياضت برڙي چپرائي پترو ڪيو.

انتساب

پڙهڻ جي شروعات ڪهاڻين ۽ سفرنامن سان ڪئي. تنهن دؤر ۾ سنڌيءَ ۾ سفري ڪالم، فقط الطاف شيخ صاحب ئي لکندو هيو، جيڪي ڇپبا به هيا ۽ ڪتابي صورت ۾، نون پڙهندڙن تائين پڄندا به هيا. انهن کان متاثر ٿي، ڪچو ڦڪو لکڻ به شروع ڪيم، جيڪا عادت، پڙهڻ سان گڏ، اڃا تائين برقرار آهي. الطاف شيخ صاحب سنو لکندڙ آهي. وٽس نئين ۽ اڻ ڏٺل ڳالهه، لفظن ۾ سمجهاڻ جو وڏو ڌانءُ آهي. ڊائري؛ ’الطاف شيخ جي نوٽ بڪ تان‘ ۽ پهاڪن جا ڪتاب؛ Proverbs Of Far East، ’رني آهي گهوت سان‘ پڻ لکيا اٿائين. انهن صنفن کان علاوه پرڏيهي ڪهاڻيون ۽ ناول پڻ، اتان جي ٻولين منجهان سڌو سنئون ترجمو ڪري ڪتابي صورت ۾ ڇپرايا اٿائين. جيئن ’پيار جي گهٽ‘، ’ٻارن جون آکاڻيون‘، ’ماسٽر هريام جو بئڪڪاڪ وڃڻ‘، ’ڏاهي جهرڪي ۽ ٻيون ڪهاڻيون‘، ’سوزي سان پيار‘، ’اناميڪا‘، ’خدا ڏي خط‘، ’مس سدا بهار چنبيلي‘ ۽ ’توڪيو جي گيشا گرل‘ (ناول) وغيره. ٻاهرين دنيا جي معاشرن ۽ سماجن کي سولي سنڌيءَ ۾ سمجهاڻ سبب، سندس سنڌي ادب ۾ بي انتها ۽ لازوال خدمتون آهن. ٻوليءَ جي واڌ ويجهه جي تاريخ، سندس ڪيل ڪم کي ساراهڻ کان سواءِ اڻپوري رهندي. جيئن ته هي پورهيو پڻ ڏيهي ۽ پرڏيهي ڪهاڻين جي ترجمي تي مشتمل آهي، ان ڪري مناسب ٿيندو ته ان جو انتساب به سنڌي ٻوليءَ جي اهڙي خدمتگار جي نالي منسوب ڪجي.

مان پنهنجو هيءُ پورهيو، الطاف شيخ صاحب کي اڀيان ٿو.

- انجنيئر عبدالوهاب سهتو

سند سلامت پاران

سند سلامت ڪتاب گهر پاران نامياري ليکڪ ۽ محقق انجنيئر عبدالوهاب سهتي پاران ڏيھي ۽ پرڏيھي ڪھاڻين جي سنڌي ترجمي تي مشتمل ڪتاب ”سُڪ وَندي“ اوهان اڳيان آڻي رهيا آھيون.

انجنيئر عبدالوهاب سهتي ڏيھي ۽ پرڏيھي ادب مان او ھينري، ليو ٽالسٽاءِ، فرينڪ رچرڊ اسٽاڪٽن، موپاسان، عزيز نيسن، چراغ حسن حسرت، غلام عباس، قدرت الله شھاب، گلزار ۽ سيد گلزار حسنين جون چونڊ 24 ڪھاڻيون، هن ڪتاب ”سُڪ وَندي“ ۾ آنديون آهن، ۽ انهن سڀني ڪھاڻين کي سلوٽي سنڌي ٻوليءَ ۾ ترجمو ڪيو آھي. انهن ڪھاڻين بابت ڇا چوڻجي! ۽ ترجمي جي ٻوليءَ بابت ڇا لکجي! سهتو صاحب ڪھاڻين ۾ به پڙ، ته ٻوليءَ جو به وينجھار. سندس مهارت ۽ ڪمليت ترجمي ۾ آشڪار آھي. هي ڪتاب ڏاھپ پبليڪيشن، لاڙڪاڻو پاران 2023ع ۾ ڇپايو ويو. ٿورائتا آھيون رياضت پرڙي ۽ انجنيئر عبدالوهاب سهتي جا جن هي ڪتاب سند سلامت ڪتاب گهر ۾ اپلوڊ ڪرڻ لاءِ موڪليو.



محمد سليحان وساڻ

مينيجنگ ايڊيٽر (اعزازي)، ڪراچي
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

فهرست

- پيش لفظ ڊاڪٽر رياضت ٻرڙو 7
- سادا اکر انجنيئر عبدالوهاب سهتو 9
- ۱. قصو ڪيڪٽس سٽيءَ کان آيل گراهڪ جو او هيئري 11
- ۲. پيالو تالستاء 17
- ۳. شينهن ڪن چوڪري فرينڪ رچرڊ اسٽاڪٽن 25
- ۴. پوءِ جو پڇتاءُ موپاسان 34
- ۵. نقلي هيرا موپاسان 44
- ۶. حقيقت ڪن خواب عزيز نيسن 51
- ۷. الف ليلا وارو حجر چراغ حسن حسرت 56
- ۸. ان جي پڙهڻ سان گهڻن جو پيلوٽيندو .. چراغ حسن حسرت 60
- ۹. سراغ رسانيءَ جو افسانو چراغ حسن حسرت 68
- ۱۰. شاهجهان جي تصوير چراغ حسن حسرت 69
- ۱۱. قصو سٽل جاگيل جو چراغ حسن حسرت 75
- ۱۲. ڪانيءَ جي تنگ چراغ حسن حسرت 81
- ۱۳. ڪلو قانوني چراغ حسن حسرت 85
- ۱۴. ڪيلي جي ڪل چراغ حسن حسرت 92
- ۱۵. هاريءَ جو خواب چراغ حسن حسرت 100
- ۱۶. هڪ عورت چراغ حسن حسرت 102
- ۱۷. هڪڙو هيو راجا چراغ حسن حسرت 106
- ۱۸. سڪ وندي - غلام عباس 108
- ۱۹. امڙ قدرت الله شهاب 125
- ۲۰. ۽ عائشه اچي وئي قدرت الله شهاب 137
- ۲۱. اڌڙ گلزار 149
- ۲۲. سڀنڌ گلزار 154
- ۲۳. ڪنهن جي ڪهاڻي گلزار 159
- ۲۴. جاگنگ ٽريڪ سيد گلزار حسنين 164

پيش لفظ

ڪهاڻي ته هر ماڻهوءَ جي آهي. ڪا مختصر. ته ڪا طويل! ڪا ڏکڻ ۾ ڏڏل. ته ڪا سڪن سان سرشار! ڪا وقفي دوران وندر ته ڪا جنگ و جدل سان ڀرپور جُمد! ڪا پيار جي پُڪار. ته ڪا نفرت جو پيڪو! ڪا زندگيءَ جو ذرو. ته ڪا موت جي ججهائي!

ڪهاڻي ته ساهدارن جي به آهي! ڪهاڻي گذر جي به آهي. ته شينمن جي به! ڳجهه جي به آهي. ته ڳيري جي به! پنڌور جي به آهي. ته پنيوريءَ جي به! مانگر جي به آهي. ته پلي جي به! ۽ ڪهاڻي نمر جي به آهي. ته ڪرڙ ۽ ڪانڊيري جي به!

ڪهاڻي فطرت جي به آهي! ڌرتيءَ. چنڊ. سج. ستارن. گتڻن. جُهرمتن. تيزن. خلا ۽ آسمان جي ڪهاڻي! هوا. باهه. پاڻيءَ. ڪنوٺ. انڊلٽ ۽ جُهڙ جي ڪهاڻي! جهنگ. برپت. صحرا. سمنڊ. درياءَ ۽ ڏونگر جي ڪهاڻي! ڪهاڻي ته مادي. شڪتيءَ ۽ وقت جي به آهي!

ڪهاڻي سچ ۽ گج جي به آهي. ٻولي ۽ گونگاڻپ جي به آهي. اجرڪ ۽ اوگهڙ جي به آهي. خوشبوءِ ۽ بدبوءِ جي به آهي. ته بوءِ جي به آهي! ڪهاڻي دين ۽ ڌرم جي به آهي. ته ڪُفر جي ڪيفيت جي به!

ڪهاڻي ٽنمنجي. منمنجي. هن جي. هن جي. ان جي. ڪنهن جي. سڀ جي آهي! جي. ڪا به ڪهاڻي ناهي. ته اها به ڪهاڻي آهي!

ڪهاڻي چؤڌسا آهي! اها هيٺ-مٿي. اندر-ٻاهر. هر هنڌ آهي! ان ڪري ڪهاڻي اڳ به هئي. هاڻي به آهي ۽ آئندو به هوندي! اها ماضي. حال ۽ مستقبل آهي! ڪا ڪهاڻي لکي وئي آهي. ڪا لکجي پئي ۽ ڪا اڃا لکجي آهي!

ڪهاڻيون سوين. هزارين. لکين لکيون ويون آهن. ڪا مون لکي. ڪا تو لکي. ته ڪا عبدالوهاب لکي! ۽ ايئن... بنهه ايئن. ڪا ڪهاڻي او هينري. ليو تالستاءِ ۽ فرينڪ آر. اسٽاڪٽن لکي. ڪا ڪهاڻي موباسان ۽ عزيز نيسن

لکي، ته ڪا ڪهاڻي چراغ حسن حسرت، غلام عباس، قدرت الله شهاب، گلزار ۽ سيد گلزار حسنين به لکي آهي! انهن لکيل انيڪ ڪهاڻين مان، ڏينهن- رات جي ڪلاڪن جيتريون، فقط ۲۴ ڪهاڻيون، هن ڪتاب ”شڪ ونديءَ“ ۾ آنديون ويون آهن، ۽ انهن سڀني ڪهاڻين کي سلوٽي سنڌي ٻوليءَ ۾ ترجمو ڪيو آهي انجنيئر عبدالوهاب سھتي.

سھتي صاحب جي هاڻي ته ادبي طور تي پڪي ۽ پختي سڃاڻ پهاڪن ۽ چوڻين تي گهڻي ۾ گهڻو ڪم ۽ تحقيق ڪندڙ محقق جي آهي، پر سندس پڙهندڙن کي پليءَ پٽ خبر آهي ته هن ادبي دنيا ۾ اول اول ڪهاڻيڪار طور تي پاڻ کي مڃرايو هو ۽ ساندھ تي ڪتاب سندس ڪهاڻين جا ڇپيا هئا: ”هراس“، ”جڏهن پُٽ ٿي چوي ڪافر“ ۽ ”هٿ جي وڍي“. ممڪن آهي ته اهي ٽئي ڪتاب سندس ”ڪهاڻي-ڪليات“ جي صورت ۾ ڇپجي اچن! بهرحال، پلي ڳالهه آهي ته هن تخليق کان پوءِ ترجمي ۾ به ڪهاڻيءَ جي چونڊ ڪئي آهي. انهن ڪهاڻين بابت مان ڇا چوان! ۽ ترجمي جي ٻوليءَ بابت ڇا لکان! سھتو صاحب ڪهاڻين ۾ به پڙ ته ٻوليءَ جو به وينجھار. سندس مهارت ۽ ڪماليٽ ترجمي ۾ آشڪار آهي. اميد رکجي ته هو سنڌي ادب ۾ ترجمو ٿيندڙ ڪهاڻين ۾ واڌارو ڪندڙان سٺي سلسلي کي هلائيندو ايندو.

سات سلامت،

ڊاڪٽر رياضت ٻرڙو

۱۵ ڊسمبر ۲۰۲۲ع،

لاڙڪاڻو

سادا اکر

منل جسڪاڻيءَ جي ڪهاڻي ڪتاب ”بوڏ ۽ برسات“ جي پڌري ٿيڻ کان پوءِ، ماهوار مئگزين ”همسري آنلائين“ حيدرآباد جي طرفان غلام نبي سومري صاحب فون ڪري، ڪتاب منجهه لکيل مهاڳ بابت ڳالهه ٻولهه ڪئي ۽ ”همسريءَ“ ۾ شامل ٿيڻ جي ترغيب پڻ ڏنائين. اول ته ڪا ڳالهه ڪا نه پئي سڄهي ته ڇا ڪجي ۽ ڇا موڪلجي؟ جو سندس زور، ان ڳالهه تي هيو ته مضمون نه ٿا موڪلي سگهو، ته ڪهاڻيون ئي لکي موڪليو! اها بي ڳالهه آهي ته پنهنجي دل، تيارو سال اڳ، تخليقي ڪهاڻيون لکڻ کان هٽي، پهاڪن ۽ چوڻين جي دنيا ۾ وڃي ڦاٽي هئي. اهو موضوع وري ”همسريءَ“ ۾ ڇپجڻ جهڙو نه ڀانئندي، ڪنڌ ڪڍائڻ جي ڪيم. جڏهن ٻئي دفعي فون آئي ته پوءِ ترجمو ٿيل ڪهاڻيون موڪلڻ لاءِ حامي ڀريم. ان کان پوءِ ”همسريءَ“ ۾ هر مهيني ڪهاڻي، پنهنجي چونڊ ۽ چس سان، ترجمو ڪري موڪلڻ لڳس، جيڪا جيئن جو تيسن ڇپجندي به رهي. هن مجموعي ۾ شامل لڳ ڀڳ سموريون ڪهاڻيون ماهوار ”همسريءَ“ ۾ ڇپيل آهن. جڏهن ته هارڊ ڪاپيءَ يا ڪتابي صورت ۾ اڳي ڇپيل ناهن. اهي پڙهندڙ، جيڪي ان لائين پڙهڻ جا عادي ناهن، تن جي دلچسپيءَ خاطر اهي ڪهاڻيون ڪتابي صورت ۾ پيش ڪجن ٿيون.

ڪهاڻين جي ماخذن ۽ ليکڪن بابت سرسري ڄاڻ، پڙهندڙن جي دلچسپيءَ خاطر، هيٺ ڏجي ٿي.

راقم جي پهرين پهرين، چونڊ جي نظر پئي وڃي، چراغ حسن حسرت (۱۹۰۴ع-۱۹۵۵ع) جي ڪهاڻين تي، جيڪو پنهنجي سر صحافي، ايڊيٽر، مضمون نگار، شاعر هئڻ سان گڏ افساني نگار پڻ هيو. نو کن افسانا، سندس ڪتاب ”دھوپ چھاؤں“ (ڇپيندڙ: نيشنل بڪ فائونڊيشن) ۾، مضمونن سان گڏ ڇپيل آهن، جتان سندس سموريون ڪهاڻيون ترجمو ڪري، ”همسريءَ“ ڏانهن موڪليون ويون هيون، جيڪي هتي شامل ڪيون ويون آهن. افسانن جا ريخته وارا نالا، ساڳيءَ معنيٰ سان برقرار رکيا ويا آهن. جهڙوڪ: الف ليلا ڪاٺي، اس ڪي پڙهي ستهن ڪا فائده هوگا، سراغ رساني ڪا افسانه، شاجهان ڪي

تصوير، قصه سوتے جاگتے ڪا، لکڙي کي ٺانگ، ڪلو قانوني، ڪيلے ڪا چھلڪا، ڪسان ڪا خواب، ايڪ عورت ۽ ايڪ تها راجا. هتي فقط لفظي ترجمي سان شامل ڪيل آھن.

نیشنل بڪ فائونڊيشن طرفان ڇپايل ڪهاڻي ڪتاب ”عالمی افسانے“ منجهان روسي ليکڪ ليو نڪولووف تالستاء (۱۸۲۸ع-۱۹۱۰ع) جو هڪ افسانو ”پيالہ“ (Alyosha the Pot)، فرانسيسي ليکڪ گاء ڊي موياسان (۱۸۵۰ع-۱۸۹۳ع) جا ٻه افسانا ”ڇڄتاوا“ ۽ ”نقلى بھرے“ (The Diamond Necklace)، آمريڪي ليکڪ وليم سڊني پورٽر عرف او هينري (۱۸۶۲ع-۱۹۱۰ع) جو هڪ افسانو ”قصه ڪيڪس سٽي سے آنے والے ايڪ گاهڪ کا“ (The Buyer from Cactus City)، آمريڪي ليکڪ فرينڪ رچرڊ اسٽاڪٽن (۱۸۳۴ع-۱۹۰۲ع) جو هڪڙو افسانو ”عورت ياشير“ (Lady or Lion) ۽ ترڪي جي ليکڪ عزيز نيسن (۱۹۱۵ع-۱۹۹۵ع) جو هڪڙو افسانو ”حقيقت يا خواب“ ترجمو ڪيا ويا آھن.

سنگ ميل پبليڪيشنز لاهور طرفان ڇپايل، گلزار (۱۹۳۶ع) جي لکيل افسانن جو مجموعو ”دھواں“ تان ٿي افسانہ ”سانجھ“، ”اڏھا“ ۽ ”ڪس کي ڪهاڻي“ ترجمو ڪيا ويا آھن. تنھي جو مواد، نيٽ تي رکيل مواد سان پڻ ڀيٽيو ويو آھي. غلام عباس (۱۹۰۹ع-۱۹۸۲ع) جو ”انڌي“ ۽ قدرت الله شھاب (۱۹۱۷ع-۱۹۸۶ع) جا ”ماں“ ۽ ”اورعائش آگئي“ نيٽ تان ئي ڪنيا ويا آھن. جڏھن ته قدرت الله شھاب جو اول الذڪر افسانو، سندس آپ بيتي ”شھاب نامہ“ ۽ مؤخر الذڪر افسانو سندس افسانن جي مجموعي ”سرخ فيتہ“ ۾ پڻ شامل آھن. سيد گلزار حسنين جو تعلق تحصيل ديپالپور، ضلع اوڪاڙه سان آھي. سندس لکيل افسانو ”جاگنگ ٽريڪ“ نیشنل بڪ فائونڊيشن طرفان ڇپايل، سندس افسانن جي مجموعي ”پتھر ڇھرے“ تان ترجمو ڪري شامل ڪيو ويو آھي.

اميد ته پتھندڙ، پتھڻ پڄاڻان، پنهنجيءَ راءِ کان آگاه ڪرڻ نه وساريندا.

انجنيئر عبدالوهاب سھتو

۸۹ پروفيسرس ڪالوني-۲

قنبر روڊ- لاڙڪاڻو

قصو ڪيڪٽس سٽيءَ کان آيل گراهڪ جو (آمريڪي ڪهاڻي)

هيءَ ڪهاڻي ارڙهين صديءَ جي آخر ڌاري جي آهي، جڏهن آمريڪا جو ڪيڪٽس سٽي، مسين ۴۰ هزار کن ماڻهن تي مشتمل، هڪڙو ننڍڙو شهر هيو. هن شهر اندر، صرف هڪڙو وڏو اسٽور هيو، جيڪو Navarro & Platt جي نالي سان مشهور هيو ۽ گهڻ-ماڙ تي مشتمل هيو، جتان شوقين عورتن ۽ مردن لاءِ اعليٰ ڪوالٽي جو سامان مليو ٿي. ڪيڪٽس سٽيءَ جا گهٽ ۾ گهٽ ويهارو هزار سرنديءَ وارا ماڻهو، هن اسٽور ۾ وڃي، دل تي پنهنجو ڌن خرچيندا هيا.

مسٽر ناواڙو Mr. Navarro هن اسٽور جو سينيئر پائيوار هيو، جڏهن ته نوجوان ۽ چڙو چانڊ John Platt هن جو جونيئر پائيوار هيو. هر سال بهار جي مند جي منڍ ۾ مسٽر ناواڙو، ڊگهو ۽ ٽڪائيندڙ سفر ڪائي، سامان خريداري لاءِ نيويارڪ ويندو هيو. مگر هاڻي ٻه سال کن ٿيندا جو وڏي عمر هئڻ سبب، هو ٽڪاوت محسوس ڪرڻ لڳو هيو. تنهنڪري ايندڙ سال جي بهار جي مند کان ٿورو اڳاٽو، هڪ ڏينهن هن پنهنجي جونيئر پارٽنر جان پلٽ کي چيو:

”ڏس جان! هاڻ مان ڪراڙو ٿي ويو آهيان، تنهنڪري هن سال نيويارڪ، سامان وٺڻ لاءِ، تو کي وڃڻو پوندو.“

جان بيزاريءَ منجهان چيس: ”نيويارڪ! آهي ته گوناگون، ٽڪائي ڇڏيندڙ ۽ بي رونق شهر، پر اوهان زور ٿا ڀريو ته پوءِ مان ئي هليو ويندس.“ ٿورن ڏهاڙن پڄاڻان جان، هڪ بهترين ۽ خوبصورت ٽيڪساس جو روايتي سوٽ پايون، لوئر براءِ وي ۾ واقع Zibbaun & Son جي شاندار شو روم منجهه داخل ٿيو هيو. شو روم جي مالڪ، جنهن جون نظرون عقابي ۽ ياداشت هاڻي جهڙي هئي، جان کي پري کان ئي سڃاڻي ورتو ۽ وڏي گرمجوشيءَ سان اڳتي وڌي کيس پليڪار ڪرڻ بعد چيو:

”تو کي ڏسڻ سان ئي سمجهي ويو هيس ته هن سال ٽڪائي ڇڏڻ وارو ڪم، منهنجي جهوني دوست، تنهنجي حوالي ڪيو آهي. چڱو! پهرين اهو ٻڌاءِ ته مون وارو يار ڪيئن آهي؟“

”هان! اهو بلڪل نيڪ آ ۽ ٽولاءِ خاص طور سلام ڏنا هيائين.“

زبان زز ZibbaunZizz مرڪي، هاڪار ۾ ڪنڌ ڌوڻيو ۽ چيائينس؛ ”جان! ڪاروباري ڳالهيون ته پيون صحاڻي ٿينديون. ٻيو ته شو روم به بند ٿيڻ وارو آهي. تنهن هوندي به اڄ مان مٿئين فلور تي تو کي صرف نئين فيشن جا جوڙا ٿو ڏيکاريان، جيڪي اڄ ئي آيا آهن.“

مٿئين فلور تي ويندي، زز هڪ ڪلارڪ کي چيو ته: ”مس آشر کي ته مٿي موڪلجان!“

جيئن ئي جان، مس آشر کي ڏٺو ته ڏسندو ئي رهجي ويو. سندس دل جو دهڪو تيز ٿي ويو. هو ائين بيجهي ويو جيئن پاهڻ جو بت بڻيو، پهڙ جي چوٽيءَ تي بيٺو هجي ۽ سندس اکيون، چنڇڻ بنا مس آشر کي ئي ٽڪي رهيون هيون. جان کي ائين، پاڻ ڏانهن ڏسندي، گهڙي پلڪ لاءِ ته مس آشر شرم ۾ ٻڏي وئي. هو زز جي ٽاپ ماڊل سيلز گرل هئي. سندس ڪم هيو ته گراهڪ کي مال جا تفصيل ٻڌائي ۽ خاص خاص جوڙن جا ڪوٽ، هينگرن تان لاهي، پاڻ پاڻي ڏيکاري. مس آشر پنهنجي سونهري وارن ۽ خوبصورت چهري ۽ پنهنجي ڊگهي هائيءَ سان گڏ، هڪ وڏي پر ڪشش چوڪري هئي. کيس زز جي شو روم ۾ ڪم ڪندي ٻه سال ٿيا هيا. ٻيو ته هو پنهنجو ڪم، چڱيءَ طرح سان ڄاڻندي هئي. ڪڏهن به ائين نه ٿيو هيو ته گراهڪ هٿين خالي موٽي ويو هجي.

اڇانڪ زز چيو: ”جان، مردن جا ڪجهه جوڙا ته تو ڏنا، هاڻ مس آشر تو کي شهزادين جا ڪجهه گائون ڏيکاريندي، جيڪي هلڪن ڦلڪن رنگن ۾ آهن ۽ توهان جي علائقي جي آبهوا جي لحاظ کان ڏاڍا آرامده رهندا.“

اهو چوندي زز، هڪڙي گائون ڏانهن اشارو ڪندي چيو: ”مس آشر، هن کان شروع ڪر!“

مس آشر، ڦڙتيءَ سان اهو گائون کڻي ڊريسنگ روم ڏانهن وئي ۽ جهٽ پلڪ ۾ اهو گائون پاڻي ٻه چار وڪون، پنهنجي سهڻي جسم کي لوڏيندي، واپس ڊريسنگ روم ڏانهن هلي وئي ۽ ڦٽاڦٽ هڪڙو ٻيو گائون پاڻي آڻي. اهو سلسلو لڳ ڀڳ تيارو ڪن منٽ هليو. جان تي سحر واري ڪيفيت طاري هئي. ڪڏهن هن گائون کي پئي ڏٺو ته ڪڏهن صرف مس

آش ڪري، جنهن هن جي ذهن ۾ هڪڙو عجيب مانڌاڻ مچائي ڇڏيو هيو. جڏهن ڊسپلي ختم ٿيو ۽ جان خاموش ٿيو بيٺو رهيو ته زز ڪي ڳڻتيءَ ورايو ته ڪٿي سندس گراهڪ ڪنهن ٻئي شو روم ۾ اهڙيون ڊريسون ڏسڻ جي باري ۾ ته ڪو نه پيو سوچي. پوءِ اڃانڪ زز جو آواز آيو: ”جان! تو کي ڇا وٺڻو آهي. اهو فيصلو ڪرڻ جي ڪا به تڪڙ ناهي. چڱو آ ته تون رات جو سوچجانءِ ۽ صبحاڻي فيصلو ڪجانءِ. البته مان اهو ضرور چوندس ته اسان جي ڪوالٽيءَ جهڙو سامان، سو به اسان وانگر مناسب اگهه تي سڄي نيويارڪ ۾ ڪنهن ٻئي هنڌ نه ملي سگهندو. پيو ته مان اهو به سوچيو پئي ته تو جهڙي وضعدار نوجوان کي نيويارڪ جهڙي خشڪ ماحول ۾ بيزاري پئي محسوس ٿيندي هوندي. ڇا تون ان ڳالهه کي پسند ڪندين ته ڪا سٺي ۽ سهڻي چوڪري، رات جي مانيءَ تي تو سان گڏ هجي. مان سجهان ٿو ته مس آش جهڙي پياري چوڪري تو سان گڏ هجي ته پلو رهندو.“

جنهن وقت زز اهي ڳالهيون ڪري رهيو هيو ته ان وقت مس آش ڊسپلي ڪري، هيٺ وڃي چڪي هئي.

”مگر، هوءَ ته مون کي سڃاڻي به ڪا نه!“ جان چيو.

زز پنهنجي ٿلهن پروونئن کي تاءُ ڏئي چيو: ”هوءَ بلڪل سڃاڻندي، جڏهن مان کيس مناسب طريقي سان چوندس.“ اهو چئي هن ٿورو وڏي واڪي مس آش کي رڙ ڪري سڏيو.

جڏهن هوءَ آئي ته زز معنيٰ خيز نگاهن سان مُرڪي کيس چيو: ”ٻڌا! مس آش، جان جو هتي ڪو به سنگتي ساٿي ڪونهي. جيڪڏهن تنهنجي ڪا خاص مصروفيت ناهي ته هو چاهي ٿو ته اڄ شام ڊنر تي ان جو ساٿ ڏي.“ اهو چئي، زز هيٺ هليو ويو.

مس آش، جهٽ پلڪ لاءِ ڇت ڏانهن ڏسي، مرڪي چيو: ”بلڪل! مان هلندس، اها ته مون لاءِ فخر جي ڳالهه آهي.“

شام جو ستين بجي، ٻئي براه وي ريسٽورنٽ جي هڪ ميز تي ويٺا هيا. مس آش کي، ڪاري رنگ جو اسڪرٽ پاتل هيو، جنهن ۾ هوءَ اڃا وڌيڪ سهڻي پئي لڳي. جڏهن جان، مس آش کان مشورو ڪري، ڊنر جو آرڊر پئي ڏنو ته مس آش کي چيائين: ”ڇا توهان ڪجهه ڊرنڪ لاءِ گهرائڻ پسند ڪندؤ؟“

جواب ۾ مس آشر، دلفريب مرڪ سان چيس: ”مان دراءِ مارٽيني وٺڻ پسند ڪندس.“

جڏهن ويتر، دراءِ مارٽينيءَ جو گلاس رکي هليو ويو ته جان، ڪچهريءَ جي شرعات ڪرڻ لاءِ چيس: ”مس آشر! اوهان جو پورو نالو ڇا آهي؟“
”منهنجا ويجهو دوست، مون کي هيلن چوندا آهن.“

”هيلن ڏس! مان هاڻي پنهنجي باري ۾ ٿوريون عجيب ڀر دلچسپ ڳالهيون ٿو ٻڌايان. ڪجهه سالن کان، جڏهن به ڪيڪٽس سٽي ۽ ان جي اوس پاس بهار جي مند ايندي آهي ته هر ڏسارنگارنگي گل ڦل نڪري پوندا آهن. ان وقت مان پنهنجي دل ۾ عجيب قسم جي خمار چاڙهيندڙ ڪيفيت محسوس ڪندو آهيان ۽ ڪنهن اهڙي ساٿيءَ بابت پيو سوچيندو آهيان جنهن سان ڪڏهن مليو نه هجان، ڪڏهن کيس ڏٺو نه هجي، نه ڪڏهن سندس باري ۾ ڪنهن کان ٻڌو هجي. نه وري اهو ته هوءُ ڪير آهي، ڪاٿي آجنهن کي منهنجي دل پئي ڳولي ٿي. ڪڏهن ڪڏهن منهنجي دل چوندي آهي: هوءُ مون کي اوچتو ڪٿي نه ڪٿي ملي ويندي. پوءِ وري ائين ئي ٿيو ته اڄ جڏهن مون تو کي ڏٺو ته منهنجيءَ دل چيو ته اها تون ئي آهين، جنهن جي مون کي ڳولا هئي.“

وري تو جڏهن پهريون دفعو مون ڏانهن ڏٺو هيو ته مون کي تنهنجي اکين ۾ ٿوري عجيب چمڪ نظر آئي هئي، جنهن مان مون محسوس ڪيو ته تو کي مون سان ملڻ، پلو لڳو هو. هاڻ منهنجي ڳالهه ڌيان سان ٻڌا. مان صبحاڻي موٽيو ٿو وڃان ۽ تون مون سان گڏ هوندينءَ. پنهنجي انهن جذبن جي تو کي پڪ ڏيارڻ خاطر، اڄ جڏهن مان تو کي وٺڻ، تنهنجي اپارٽمينٽ ڏانهن پئي آيس ته رستي مان، مون تنهنجي لاءِ هڪڙو تحفو پڻ ورتو آ.“

اهو چئي، جان پنهنجي ڪيسي مان هڪڙي ٻن قيراطن جي هيري واري منڊي ڪڍي، هيلن ڏانهن وڌائي. هيلن، اتي جو اتي، پنهنجي فورڪ سان جان ڏانهن موٽائي ڇڏي ۽ ٿورو سخت لهجي ۾ چيائينس: ”تون پاڻ فيصلو ڪرڻ وارو ڪير آهين؟“

”هيلن ڏس! مان هڪ لک ڊالرن کان وڌيڪ جي حيثيت وارو ماڻهو آهيان. مان تو کي ڪيڪٽس سٽيءَ ۾ هڪڙو خوبصورت گهر ٺهرائي ڏيندس.“

”منهنجا عزتدار ’گراهڪ‘، تون مون کي خريد ڪري نه ٿو سگهين، ڇو ته منهنجي حيثيت ڏه لک ڊالرن کان به وڌيڪ ڇو نه هجي. جڏهن

مون تو کي پهريون دفعو ڏٺو هيو ته مون محسوس ڪيو هيو ته تون ٻين گهڻن اچڻ وارن گراهڪن کان مختلف هوندين، مگر هاڻي سمجهيم ته تون به ٻين مرد گراهڪن وانگر آهين، جيڪي اهو سمجهندا آهن ته جيڪي چوڪريون انهن سان ڪمپنيءَ جي طرفان ڏنر تي اينديون آهن، سي ويڪاڻو مال وانگر آهن.

جان، سڌو ٿي ڪرسيءَ تي ويهي رهيو. هڪ ڊگهو ساھ کنيائين. پوءِ چيائينس: ”چا تنهنجو مطلب آهي ته تون ائين جڏهن ڪمپنيءَ طرفان خاص گراهڪن سان ٻاهر ويندي آهين ته اهي سڀ تو سان ان قسم جون ڳالهيون ڪندا آهن، جيئن مون تو سان ڪيون آهن؟“

”ها! اهي سڀ وڏا وڏا ڊاڙ ڊش هڻندا آهن. قيمتي هيرن جواهرن جون ڳالهيون ڪندا آهن. تو ۾ ۽ انهن ۾ صرف هڪڙو فرق آهي ته هو فقط ڳالهيون ڪندا آهن، مگر تون هيري جي منڊي هٿ ۾ ڪيون آيو آهين.“

جان مرڪندي چيس: ”تنهنجي ڳالهه ٻڌي، مون کي ٿورو قرار ٿيو ته مان ٻين گراهڪن کان ٿورو گهڻو بهتر ماڻهو ثابت ٿيو آهيان. چڱو هاڻي ائين آهي ته صبحاڻي مان اوهان جي اسٽور تي پهچي، هڪڙي گاڏي خريد ڪندس ۽ تو کي ساڻ ڪري ڪيڪٽس سٽي روانو ٿيندس.“
اتي اڃانڪ هيلن ڳالهه کي ڪٽيندي چيس: ”بس بس! پليز! ختم ڪر! مان اهڙيون ڳالهيون ٻڌي پڌي ٿڪجي پئي آهيان.“

ماني ڪاٺ پڄاڻان، جڏهن ٻئي اپارٽمينٽ جي دروازي تي پهتا ته شب بخير چوندي، جان هيلن کي پنهنجي ڇاتيءَ سان لڳائڻ جي ڪوشش ڪئي ته هيلن پنهنجي پوري وٺ سان، پنهنجي کليل هٿ جي تريءَ سان، جان کي ڳٽي تي زمائتي ٽفٽر وهائيندي چيو: ”آخر، آهين نه تون به انهن منجهان هڪ.“

پنهنجي ڳٽي کي مهٽڻ لاءِ، جيئن ئي جان پنهنجو رومال ڪڍيو ته ان سان گڏ ڪا شيءِ نڪري دروازي جي فرش تي ڪري پئي. جان، نوڙي کڻي ورتي ته هيلن چيس: ”معزز گراهڪ! پنهنجي ڪن جهڙي منڊي ته ڪنيئي، هاڻي پيرن ڊاهڻ جي به ڪر!“

”نه! هيءُ ساڳي منڊي نه هئي.“ جان، پنهنجي تري کوليندي چيس: ”هيءُ ته وهانءُ جي لاءِ، مون سون جي منڊي ورتي هئي.“

هيلن، حيرت وارين اکين سان وهانءُ واري منڊيءَ کي ڏسندي چيس: ”چا! واقعي! تنهنجو اهو ئي ارادو هيو؟“

انهيءَ اڀراند، ڪنهن اڀارٽمينٽ جو دروازو کولي ڇڏيو.
”شب بخير! هاڻ صبحاڻي استور تي ملاقات ٿيندي.“ اهو چوندي، جان
ڦڙتيءَ سان ٽڪڙيون وڪون ڪڍندي، واپس موٽي آيو.
مس آشر، ڊوڙي ڏاڪڻيون چڙهندي، زور سان پنهنجي ڪمري جو
دروازو اچي کوليو ۽ پنهنجي ساٿياڻي ايماءَ جيڪا ستي پئي هئي، تنهن
کي ڏونڌاڙي جاڳايو. ايماءَ گهٻرائجي پڇيس: ”هيلن! ڇا ٿيو آهي؟ ڪاٿي
باه لڳي آ ڇا؟“
مس آشر چيس: ”نه! ڪنهن ٻئي هنڌ نه لڳي آهي، صرف منهنجي دل
۾ لڳل آهي.“
ايماءَ چيس: ”ڪيڪٽس ستي، وينيزولا ۾ هڪڙو ننڍڙو زرعي شهر
آهي، جتي زلزلا ايندا رهندا آهن. گهڻو ٿو، اتي حبشي ۽ باندر رهندا آهن.
اتي مليريا جو تپ عام آهي ۽ پيو ته اتي آتش ٻرندڙ جبل به ڄام آهن. مگر
هيلن! اهو سڀڪجهه تون چو ٿي پڇين، سو به اڌ رات جو هن بيگاه وقت.“
”مون کي انهن ڳالهين جي ڪا به پرواهه ناهي.“ مس آشر، وڏي جوش
سان جواب ڏيندي چيس: ”سياڻي مان پنهنجي نئين زندگيءَ جي شروعات
ڪرڻ لاءِ، سدائين لاءِ اتي پئي وڃان.“

(سنڌي روپ: سيد ارشاد وارث جي ڪيل اردو ترجمي تان)

پيالو (روسي ڪهاڻي)

”اليوشيا“ ننڍي ڀاءُ جو نالو هيو. سڀئي کيس ”اليوشيا“ ئي ڪوٺيندا هيا. ليڪن هڪ ڏينهن جي ڪرڻي هيءُ ٿي جو امڙ کيس ڪنهن پاڙياريءَ جي گهر، کير پهچائڻ لاءِ موڪليو ته واٽ تي ٿاڀو کائيندي، پاڻ سڀالي نه سگهيو ۽ ڀڳل پيالي سان گهر موٽي آيو. ان ڏينهن اليوشيا تي گهر ۾ موچڙا پيا ۽ جڏهن هو ٻاهر نڪتو ته گهٽيءَ جي ٻارن به مٿس هيڙهو هيڙهو شروع ڪري ڏنو: ”پيالو! پيالو! اليوشيا پيالو!“ ان ڏينهن کان اليوشيا تي نالو، پيالو پئجي ويو.

اليوشيا جا ڪن، سندس چهري جي پيٽ ۾ وڏا هيا. اهڙا وڏا ڪن، جن کي ڏسي لڳندو هيو ڄڻ ڪو وڏو پڪي پر ٿيڙي، اچي سندس ڪنن تي ويٺو هجي. ڳوٺ ۾ هڪڙو اسڪول هيو، ليڪن پڙهڻ اليوشيا لاءِ مشڪل ڪم ثابت ٿيو. ٻيو ته وٽس وقت به نه هيو. سندس وڏو ڀاءُ شهر ۾ هڪڙي واپاريءَ جي گهر ۾ نوڪر هيو. اهو ئي سبب هيو جو جنهن ڏينهن کان اليوشيا پنڌ ڪرڻ شروع ڪيو هيو، ان ڏينهن کان گهر جو ڪم ڪار به شروع ڪري ڇڏيو هيائين. ڇهن سالن جي عمر ۾، پيءُ جي سمورين بڪرين جو رڪوالو بڻجي ويو ۽ ٿورڙن ڏهاڙن ۾ کيس ڏينهن رات گهوڙن جي نظرداريءَ تي لڳايو ويو. ٻارهن سالن جي عمر جو ٿيندي ئي ٻنين ۾ هر ڪاهڻ ۽ گهوڙي گاڏيءَ تي شهر کان سامان آڻڻ جا فرض سر انجام ڏيڻ لڳو. سندس چهري تي هر وقت تازائي ۽ سرهائي رهي پئي. پاڙي جا ٻارڙا مٿس ڪلون ڪندا هيا ته هو ماڻ ڪيو کين پيو ڏسندو هيو يا وري پاڻ به پيو تهڪ ڏيندو هيو. اگر ٻيءَ ناراض ٿيس ته ڪنڌ جهڪايو ويٺو سندس چڙبون ٻڌندو ۽ جڏهن ابي جي دل جو اوڀر نڪري ويندو ته سنهي مشڪ چين تي اُٿي، پنهنجي ڪم کي وڃي ڇڏيندو.

جڏهن اليوشيا اوڻويهين سالن جو ٿيو ته سندس وڏي ڀاءُ کي، جبري ڀرتيءَ وارا وٺي ويا. اليوشيا کي ٻڌايو ويو ته هاڻ کيس شهر وڃي، پنهنجي ڀاءُ جي جاءِ تي نوڪري ڪرڻي آهي. ٻئي ڏينهن کيس، وڏي ڀاءُ جا وڏا جوتا

پارايو ويا ۽ شهر وٺي وڃي تاجر آڏو پيش ڪيو ويو. تاجر کي اليوشيا جا نرم نقش ۽ نازڪ هٿ پير، ڪم لاءِ ناموزون لڳا.

”مان پئي سمجهيو ته سائمن جي جڳهه تي مون کي سنو نوڪر ملي ويندو.“ تاجر کيس نهن کان چوٽيءَ تائين ڏسندي چيو: ”هيءُ منهنجي ڪهڙي ڪم جو آ؟“

”هيءُ هر ڪم ڪري سگهي ٿو.“ اليوشيا جي پيءُ، ٿڌندي چيس: ”ڏهن چوڪرن جي جاءِ تي هيءُ اڪيلو ڪافي آهي. ڪمزور لڳي ٿو پر اوهان کيس ٽڪائي نه سگهندو.“

”خير! اها ته خبر پئجي ويندي.“ تاجر، هڪ دفعو ٻيهر اليوشيا کي غور سان ڏٺو.

”ٻيو ته موتائي ورندي ڏيڻ، هن سڪي ئي ناهي. وس پڄيس ته سڄي جمار بنا کاڌي کائڻ جي ڪم ڪندو رهي.“

”ڏسي وٺندا سين... ڇڏي وڃينس...!“ تاجر، بي رُخائيءَ سان چيس.

اهو اليوشيا جي نئين زندگيءَ جو آغاز هيو.

تاجر جي آڪهه وڌي نه هئي. ٻيڙي امڙ ۽ زال کان علاوه ٻه پٽ هيس، جن مان هڪڙو تعليمي سرگرمين ۾ اڳتي ته ٻيو وري دنياوي معاملن ۾ پڙهيو. مڙني کان ننڍي ڌيءَ هيس، جيڪا هاءِ اسڪول جي آخري درجي ۾ هئي.

منڍ ۾ اليوشيا، ڪنهن کي ڪو نه وڻيو. هو هاريءَ جو ٻار هيو ۽ هنن کي اڃا تائين سندس وجود، مٽيءَ سان پيوت لڳي رهيو هيو. هن جو لباس ڏسي، ائين لڳندو هيو جڻ هن پورو جسم هڪ چادر سان ڍڪي ڇڏيو هجي. کيس مذهبي ماڻهن سان ڳالهائڻ جو ڍنگ ئي نه ايندو هيو ۽ هو معزز ماڻهن جي ڪچهريءَ وارن گفتن ۾ استعمال ٿيندڙ لفظن کان اڻڄاڻ هيو. بهرحال، ٿورڙن ڏهاڙن پڄاڻان، تاجر جا گهر-پاتي، اليوشيا جا هيراڪ ٿي ويا. آخرڪار، هن جي ڪسرتي طبيعت، سندن هيانءُ ناري ڇڏيو. کين ڄاڻ ٿي وئي ته هو ڪنهن ڪم يا ڪنهن ڳالهه تان ڇڙي نه ٿو. موتائي ورندي نه ٿو ڏئي. هڪ ڪم پورو ٿيندي ئي، بنا ساهيءَ جي ٻيو ڪم شروع ڪيو ڇڏي. آهستي آهستي، تاجر جي سڄي گهر جو ڪم، اليوشيا جي حوالي ٿي ويو. جيتري تيزيءَ سان هو پنهنجون ذميواريون نڀائيندو ويو، ايتري تيزيءَ سان سندس ذميوارين ۾ واڌارو ايندو ويو. هو الل فجر، سجاڳ ٿيندو هيو ۽ هڪ منو ٿي هر ڪم نڀاريندو ويندو هيو. تاجر جي زال، ان جي ماءُ،

ڏي، پٽ، نوڪرياڻي ۽ بورچي، سنهن ٿلهن ڪمن جي سلسلي ۾ هن کي ئي هيڏي هوڏي پيا پڄائيندا هيا. ۽ هيءُ صبح کان شام تائين، چوگام ڦيرتا کائيندي پيو نظر ايندو هيو.

کيس سڄو ڏهاڙو، هن قسم جا گستاخاڻا پوندا هيا:

”اليوشيا! ڊڪ ۽ وڃي هن کي هتي وٺي آءِ!“

”ٿورو هن جو خيال ڪجانءِ اليوشيا!“

”موت تي هن ڏانهن به ٿيندو اڃانءِ، ٻيو...“

”اهو نه ٻڌان ته تو کان وسري ويو.“

”ها! ها! اهو به ضروري آ!“

اليوشيا، مڙني جي ٻڌندو، ياد رکندو، مشڪندو ۽ هڪ پٺيان ٻيو ڪم ڪندو ويندو. ڪجهه ڏهاڙن پڄاڻان، اليوشيا جا ڊگها جوتا ڇڄڻ لڳا ۽ هنڌئون هنڌئون سندس کڙين ۽ پٺن جي ڪل نظر اچڻ لڳي. تاجر، کيس جوتن جو نئون جوڙو گهرائي ڏنو. نوان جوتا ڏسي، اليوشيا جو چهرو ٻهڪڻ لڳو. ليڪن نون جوتن، سندس پراڻن پيرن کي ٿڌي تي پنهنجو نه ڪيو. شام تائين جوتن جي لڦڻ بيحال ڪري ڇڏيس. کيس اهو به ڊچ هيو ته نئين جوتي جا پئسا سندس پگهار مان ڪاٽيا ويندا ۽ جڏهن سندس پيءُ سندس پگهار وٺڻ ايندو ته مٿس ڏاڍو خفي ٿيندو. ڪجهه ڏهاڙن کان، سندس پيءُ کيس ساندهه تنبيهه جي تاهوت لايو بيٺو هيو ته، پنهنجا جوتا، ڏاڍو تڪڙا پيو گسائين، ٿورو احتياط ڪر!

اليوشيا، منهن-آنداري اٿي، چلهه لاءِ ڪاٺيون گهڙيندو، اڱڻ ۽ ٻاهرئين پٿر جي صفائي ڪندو، گهوڙن جو راتب ۽ گئڻ لاءِ گاهه پني جي ڪندو، چلهه ۾ باهه مچائيندو، سڄي گهر جا جوتا چمڪائيندو، ڌڻيءَ جا ڪپڙا چنڊي اس تي وجهندو، پتيون ۽ فرنيچر اگهندو، وري بورچيءَ جي چوڻ تي سودو سلوه وٺڻ لاءِ بازار جو رخ ڪندو يا نوڪرياڻيءَ جي هدايت تي ٿانءِ ڌوڻ لڳندو. انهن کان واندو ٿيو ته کيس ڪنهن جي نالي جي چني چيائي ڏئي، شهر جي بئي حصي ۾ موڪليو ويندو ۽ اتان موٽندي ننڍي ڌيءُ کي اسڪول مان اٿڻ جي ذميواري پڻ سونپي ويندس. تنهن جي باوجود ڪير نه ڪير چئي ڏيندس؛ ”اليوشيا! خدا جا ٻانهو! ... ڪاٺي آهين! ... اڃا! ... هاڻي اجهو وڃ! .. ٻيو...“ ۽ اليوشيا، تڙي کڙي ويندو ۽ سچتائيءَ سان نئين ڪم ۾ مصروف ٿي ويندو.

واندڪائيءَ جي گهڙي مليس ته ان دوران مانيءَ تي ٻوڙ ٿئي ڪائيندو. اڳر ان دوارن به ڪو ڪم مٿس اچي پيو ته مانيءَ جو رول ٺاهي، هٿ ۾ کنيو پنهنجي هدف ڏانهن وٺي ڊوڙندو. نوڪريائي کيس مانيءَ جي وقت تي نه پهچڻ جي ڪري ڊڙڪا ڏيندي، ليڪن سندس مجبوريءَ تي ترس کائي اها به سندس لاءِ ٿورو ڪجهه بچائي به رکي ڇڏيندي هئي.

اليوشيا، گهڻو تڻو ڇپ ۾ هوندو هيو. جڏهن کيس ڳالهه ڪرڻي ئي پئجي ويندي هئي ته هو جملن بجاءِ لفظن ۾ پنهنجي مراد ٻڌائيندو هيو. اڳر ڪير ڪانئس پڇندو ته؛ ”تون فلاڻو ڪم ڪري سگهندين؟“ ”ڇو نه!“ هيءُ جواب ڏيندو ۽ اڳلي جو جملو پورو ٿيڻ کان اڳي ڪم ۾ جنبي ويندو. کيس ڪا دعا ياد نه هئي. ننڍپڻ ۾ ماڻس کيس ٿوريون ٿڪيون دعائون رٿايون هيون، جيڪي وقت جي وٽيءَ سان دل جي فرهيءَ تان ميسارجي ويس.

اهڙيءَ طرح اليوشيا، ٻه سال گذاري ڇڏيا. پوءِ اهڙي ڳالهه ٿي جو جيڪا سندس زندگيءَ ۾ اڳي ڪڏهن نه ٿي هئي.

اليوشيا کي ڄاڻ هئي ته هر ماڻهوءَ کي ٻين ماڻهن جي ضرورت هوندي آهي. ڪنهن نه ڪنهن سطح تي هڪ ٻئي جي ڪم ايندا آهن. ان ڪري دنيا اندر، انسانن جا انسانن سان تعلقات قائم آهن. اها ڳالهه اليوشيا جي وهڻ ۽ گمان ۾ به نه هئي ته صورتحال اهڙي به ٿي سگهي ٿي، جو ماڻهو چاهي ته ڪو ٻيو ساڻس گڏ رهي، جڏهن ته کيس ٻئي کان ڪو ئي ڪم به وٺڻو نه هوندو آهي.

انسانن جي وچ ۾، اهڙو به تعلق ٿي سگهي ٿو! اهو اليوشيا جي لاءِ انڪشاف هيو ۽ ان ڳالهه جو ڪشف، کيس تانيا جي ذريعي ئي ٿيو. تانيا، ان نوجوان ۽ يتيم ڇوڪريءَ جو نالو هيو، جيڪا تاجر جي گهر ۾ نوڪريائيءَ طور ڪم ڪندي هئي. اها به اليوشيا وانگر محنتي طبيعت جي هئي ۽ کيس اليوشيا جي يڪسوئيءَ تي جهپو ايندو هيو. کيس ڏسي، اليوشيا کي پهريون دفعو محسوس ٿيو ته دنيا ۾ ڪو اهڙو به آهي جنهن کي هن جي ڪم جي نه بلڪ سندس جند جي ضرورت آهي. ٻاروتڻ ۾ جڏهن اليوشيا جي امڙ ساڻس همدرديءَ جو اظهار ڪندي هئي ته هو حيران نه ٿيندو هيو. هو ڄاڻندو هيو ته سموريون مائرون، پنهنجن ٻچڙن سان پيار ڪنديون آهن. ليڪن تانيا ته کيس حيران ڪري ڇڏيو هيو. سندس اليوشيا سان ڪو به سڱ بند نه هيو مگر پوءِ به هوءَ سندس لاءِ مڪڻ سان مڪيل

ماني، ساندي رکندي هئي. اليوشيا، سڻي ماني کائيندو هيو ته هوءَ سندس سامهون ويهي چڙهي ڪري کيس ڏسندي رهندي هئي. انهيءَ دوارن اليوشيا جون نظرون ساڻس ملنديون هيون ته هوءَ اڻ-لڪو ڪلڻ لڳندي هئي. جهٽ پلڪ لاءِ اليوشيا چرڪي ويندو هيو ۽ وري پاڻ به ڪلڻ لڳندو هيو.

اها صورتحال وري ايتري ته انوکي ۽ پر ڪيف هئي جو منڍ ۾ ته اليوشيا ڊنل ڊنل هيو. کيس وهم ٿي پيو ته هو هاڻي اڳي واري ڦڙتيءَ سان ڪم نه ڪري سگهندو. تانيا سندس حياتيءَ منجهه اها دري کولي هئي، جڏهن هن پهريون ڀيرو گل ۽ پوپٽ اڏامندي ڏٺا هيا. ان کان اڳي به کيس اهي شيون ڪٿي نه ڪٿي نظر اينديون رهيون هيون، مگر وانڌڪائي نه هئڻ جي ڪري هو کين چڱيءَ طرح چٽائي ڏسي نه سگهيو هيو. ڪم دوران، جڏهن سندس نظر پينٽ جي ان حصي تي پوندي هئي، جيڪو تانيا وڏي مهارت سان رفو ڪيو هيو، ته کانئس بي اختيار نڪري ويندو هيو: ”مهرباني! تنهنجي تانيا!“

جڏهن به ممڪن ٿي سگهيو، ٻنهي هڪٻئي جي مدد ڪئي، ڪليا ۽ ننڍڻ جا واقعا ورجايا. تانيا کي ڳالهين ڪرڻ جو شوق هيو. اليوشيا کي ٻڌايائين ته ڪهڙيءَ طرح بالڪيٽ ۾ هن پنهنجي والدين کي، هڪٻئي پويان، مرندي ڏٺو ۽ پوءِ هوءَ ڪيئن پنهنجي ماسيءَ وٽ پهتي. اليوشيا ٻڌو هيو ته ڳوٺان ڪم جي تاڙ ۾ شهر آيل چوڪرا، گهڻو ڪري گهرو نوڪريائين سان پرڻجي ويندا آهن. هڪ دفعي تانيا، اليوشيا کان پڇيو ته: ”تنهنجي پيءُ جو تنهنجي شاديءَ جي باري ۾ ڪهڙو ارادو آهي؟“

”خبر ناهي!“ اليوشيا ڪلها لوڏي جواب ڏنو هيس: ”بهرحال، ڳوٺ جي چوڪريءَ سان ته مشڪل آ.“

”ته تو کي ڪا پسند آهي؟“ تانيا، مشڪندي پڇيس.

”مان، تو سان پرڻيس!“ اليوشيا، هارين واري سٽيءَ ۾ پيل چئي

ڳالهائڻ کان ڪم وٺندي چيس: ”تون ڪندين؟!“

”اڙي! ٻڌو! پيالو مون سان پرڻيو!“ اهو چئي، تانيا سندس سادگيءَ ۽ دليريءَ تي ڪلڻ لڳي. وري هڪدم سنجيده ٿي چيائينس: ”ڇو نه! اليوشيا! ڇو نه!“

هفتي کان پوءِ اليوشيا جو پيءُ، هن جي پگهار اڳاڙڻ، شهر آيو. تاجر جي زال تائين خبر پهچي چڪي هئي ته اليوشيا جي مغز ۾ تانيا سان پرڻجڻ جي اٿڻ گهر ڪري وئي آهي. هن مڙس کي اڳواٽ ئي هوشيار ڪري ڇڏيو

هيو: ”پرڻي کان پوءِ ڪا به چوڪري ايتري محنت نه ٿي ڪري سگهي. ٻارن سان گڏ تانيا، اسان لاءِ بيڪار ٿي ويندي.“

تاجر، اليوشيا جي پگهار سندس پيءُ ڏانهن وڌائي ته هو سدا وانگر چهڪي پيو: ”مون وارو نينگرڙو ڪيئن ٿو ڪم ڪار ڪري؟ نهڪر ته هو ڄاڻي ئي نه!“

”جيستائين ڪم جو تعلق آهي،“ تاجر سنجيده لهجي ۾ چيس: ”مون کي ڪا شڪايت ڪانهي. مگر هو اسان جي نوڪريائيءَ سان پرڻجڻ جا خواب پيو ڏسي، سو اسان لاءِ فائدي وارو نه ٿيندو.“

”اڙي! هن جي اها همت!“ اليوشيا جي پيءُ حيرت مان چيو. وري گهڙي سوا جي چپ کان پوءِ پوري اعتماد واري لهجي ۾ چوڻ لڳو: ”اوهان ڪا به گهڻي نه ڪيو! مان اهو معاملو ختم ڪري پوءِ ويندس.“

جڏهن اليوشيا، ڪو ڪم پورو ڪري، اُپ-ساهو گهر پهتو ته پٽس سندس ئي انتظار ۾ ويٺو هيو.

”مان تو کي سمجه وارو ۽ پاڳ وارو سمجهندو هيس! ليڪن... هي سڀ ڇا آهي؟“

”ڪجهه به ناهي.... هيءُ ته.... ڪجهه به ناهي.“

”ڇا ڪجهه ناهي؟ پرڻي جو خيال دل مان لاهي ڇڏا جڏهن اهو وقت آيو ته مان پاڻ تو کي پرڻائيندس.... ڪم وارين مائين کان.... شهر جي مڪار مائين کان پري ره! سمجهيءَ؟“

پٽس چڱي دير تائين کيس ترش لهجي ۾ مهميز ڏيندو رهيو ۽ هيءُ ڪنڌ جهڪايون ٻڌندو رهيو. جڏهن هو ماڻ ٿيو ته اليوشيا جي چهري تي ساڳي مشڪ پڪڙجي وئي.

”ته پوءِ؟“ پٽس جو لهجو سواليه هيو: ”مان اهو معاملو ختم سمجهان؟“

”جي ها!“ اليوشيا هاڪار ۾ ڪنڌ ڏوڻيو.

جڏهن پٽس موٽي ويو ته تانيا ڪمري ۾ گهڙي. هن پردي پٺيئون سڄو لڦاءُ ٻڌو پئي. سندس نيٺ پٺل هيا.

”اسان کي اهو معاملو ختم سمجهڻ گهرجي.“ اليوشيا، نرميءَ سان چيس. تانيا، چير چلڪا يا ته به ڳوڙها گلن تان ڳڙندا، نيسارا ٺاهيون هليا ويا.

اليوشيا نيٺ ڪڍي ڏنس، گهرو ساه ڪيائين ۽ مثل آواز ۾ چيائينس: ”ڇا ڪجي.... سڀ ناراض ٿا ٿين... وسارڻو ئي پوندو.“

رات جو سمهڻ کان اڳي، گهر جو دريون بند ڪرڻ دوران، جڏهن هو وڏي سمهڻ واري ڪمري ۾ گهڙيو ته تاجر جي زل کيس ڏسندي ئي چيو: ”پيءُ سان مليون؟ هاڻ سڀ ڪجهه وساري، ڪم ۾ دل لاءِ.“

”لڳي ٿو ته وسارڻو ئي پوندو.“ اليوشيا، مشڪي چيس ۽ يڪدم ڀٽ ڏي مهڙ ڪري روئڻ لڳو. اهو ڏينهن، اهو ڏيهائو، اليوشيا وري نه تانيا جو نالو ڳڻو. هو اڳي کان به وڌيڪ ڪم ۾ مصروف رهڻ لڳو.

سياري جي هڪ صبح، کيس ڇت تان برف لاهڻ لاءِ ڇاڙهيائون. هو برف جا ڍير ڪندو، ريڙهي هيٺ اچيندو ويو ۽ ٿوري دير ۾ سڄي ڇت اگهي ڇڏيائين. ان کان پوءِ هو روشندانن جي ڇاڄن تي جميل برف ريڙهڻ لاهڻ جيئن ئي جهڪيو ته پير ڪسڪي ويس ۽ هيٺ اچي ڪريو. سندس هيٺيون ڌڙ، برف جي ڍير ۾ گچندو ويو، ليڪن سندس ڪياڙي لوهي جهنگلي سان نا ٿي وئي. ڪرڻ پڄاڻان هو اٿي بيٺو، پر اتي جو اتي ڪنڌ ڌاري برف تي سمهي پيو. تاجر جي ڌيءُ ۽ تانيا ڊوڙي پهتس.

”اليوشيا! تون نيڪ آڻ! تو کي ڌڪ لڳو آ!“ ٻنهي جي آواز ۾ گهٻراهٽ هئي.

”ها! ٿورو ڌڪ لڳو آ!“ هن هيٺائيءَ سان ڪنڌ کي ڌوڻ ڏئي چيو: ”ليڪن نيڪ آ.“

هن هڪ ڀيرو ٻيهر، ٻيهر جي ڪوشش ڪئي ۽ ٻيهر ناڪام ٿيڻ تي متو موٽائي برف تي رکي، مشڪل لڳو.

کيس ماڻهن جي مدد سان ڪٿي، هنڌ تي اچي لڏيائون. ڊاڪٽر معائني کان پوءِ ڪانئس پڇيو: ”ڪهڙي هنڌ ٿو سور محسوس ڪرين؟“

”هر هنڌ!“ هن هيٺائيءَ سان چيو: ”ليڪن نيڪ آ.“

ٿوري دير کان پوءِ هن اکيون پٽيون ۽ چيائين: ”روشندانن جي برف رهجي وئي.... ابي کي گهرائي وٺو.“

اليوشيا بن ڏينهن تائين هنڌ ڀيڙو رهيو ۽ ٽئين ڏينهن هنن پادريءَ کي گهرائي ورتو.

”تون مري رهيو آهين اليوشيا؟“ تانيا جو لهجو سوال هيو.

”اسان سدا رهڻ لاءِ ته ڪو نه ٿا اچون!“ اليوشيا فطري صاف گوئي سان جواب ڏنو: ”هڪ ڏينهن مرڻو به هوندو آهي.“ وري چند لمحن جي ماٺ پڄاڻان چوڻ لڳو: ”ٻيو ڏٺي! اهو به ڀلو ٿيو. هنن اسان کي پرڻجڻ نه ڏنو. هاڻ ڪيڏو نه افسوس ٿئي ها.“

هو جهيٽائيءَ سان پادريءَ جا چيل لفظ ڏهرائيندو رهيو. کيس خيال پئي آيو ته جيڪڏهن ماڻهو سڀني جي ڳالهه مڃيندو رهي ۽ ڪنهن کي ناراض نه ڪري ته نهايت اطمینان سان حياتي گذاري ٿو. ”اگر هتي ائين ٿئي ٿو.“ هن سوچيو، ”ته هن جهان ۾ به ائين ئي ٿيندو هوندو.“

هن گهڻيون ڳالهيون نه ڪيون. بس رڪي رڪي پاڻي پئي گهريائين. پوءِ اوچتو هو ڪنهن خيال ۾ چرڪي ويو. ائين لڳو جڻ ڪا ڳالهه کيس حيران پئي ڪري. اکين ۾ ڦهلجندڙ حيرت سان گڏ هن گهرو ساھ کنيو، جنگهون ٻانهون سڏيون ڪيون ۽ پيالا ڪري ويو.

(سنڌي روپ: صغير ملال جي ڪيل اردو ترجمي تان)

شينهن ڪن چوڪري (آمريڪي ڪهاڻي)

پراڻي زماني جي ڳالهه آهي ته هڪ نيم وحشي دراوڙ راجا، ونديا جبل تان، هن پار جي ڏيهه تي حڪمراني ڪندو هيو. سندس رڳن ۾ هندستان جي اڳاٽن دراوڙن جو رت ڊوڙندو هيو، جنهن مان اڃا تائين وحشت جي ڏپ نه مٽي هئي. جڏهن ته هو بنگال، اوڌ ۽ وچ هندستان جي ڪشٽري راجائن جي پڇڻ لائق ۽ آريه ورت جو پاڙيسري هيو. انهيءَ پاڪ پاڙي، سندس خيالن کي به متاثر ڪري ڇڏيو هيو. جنهنڪري هو سخي به هيو ته چيڙاڪ به هيو، آزاد خيال به هيو ته پراڻين وحشي رسمن جو پابند پڻ هيو. سندس طبيعت، گهڙيءَ ٽولو، گهڙيءَ ماسو هئي. مگر سندس حڪم، اٽل هوندو هيو.

هو راجا هيو. چٽواڳ هيو. تنهنڪري پنهنجي خيالن کي، جڏهن ۽ جهڙي طريقي سان چاهيندو هيو، عملي جامو پارائڻ ۾ دير نه ڪندو هيو. کيس پنهنجي راءِ تي پورو پروسو هيو. جنهنڪري هو هر ڪم، پنهنجي رضامندي سان سر انجام ڏيندو هيو. جيتوڻيڪ ابڙيا ۽ ڪپل وستوءَ جي عظيم الشان درٻارن وانگر، سندس هڪ درٻار هئي، جنهن ۾ هن نيم وحشي رعيت منجهڙو ڇڱا ڇڱا رتن ڪٺا ڪيا هيا ۽ کانئن مشورو به وٺندو هيو، مگر پنهنجي راءِ جي مخالفت کيس پسند نه هئي. ڳالهه جي تائيد تي ڏاڍو گد گد ٿيندو هيو، ليڪن اختلاف راءِ کي برداشت نه ڪندو هيو. مخالفت جو خيال به، کيس پنهنجي درٻارين جي تمنائن کي تباه ڪرڻ جي لاءِ، ڪافي هيو.

پاڙيسري قوم جي صحبت جي اثر، سندس جهالت کي ڪنهن حد تائين پڄاڻي ڇڏيو هيو. پنهنجي همعصر سورمن جي بهادريءَ جي کارنامن جي مقابلي ۾ هن به پنهنجي راجڌانيءَ ۾ هڪڙو تماش گاهه قائم ڪيو هيو. انهيءَ تماش گاهه ۾ هو انساني ۽ حيواني زندگيءَ جا نظارا ڏيکاري، نيم وحشي رعيت کي پنهنجي وقت جي تهذيب سان سينگارڻ ۾ وڏي دلچسپي وٺندو هيو. ليڪن انهيءَ تماش گاهه ۾ به سندس دلير وحشت ۽ ڪل مذاق

جي پردي ۾ قيس ڪرڻ، گڏجي هڪ نئين جدت پيدا ڪئي هئي. يعني اهو تماش گاه ان لاءِ نه جوڙايو ويو هيو ته ماڻهو اتي اچن ۽ گڏ ٿي ٻن تلواربازن کي وڙهندي ۽ آخر ۾ هڪ کي ساڻو ٿي ساه چڏيندي ڏسن يا ان جو جابولڻ ٻڌن. نه ئي وري ان لاءِ ته هڪ خوني هيبتناڪ درندي جي مقابلي ۾، ڪنهن بي دين راکاس جو حشر ڏسي، عبرت حاصل ڪن. بلڪ ان تماش گاه جي بنياد جو مقصد، انهن ڳالهين کان اجا مٿي هيو. جيڪو هيءُ هيو ته ماڻهن جي ذهني سگهه کي، اڃا وڌيڪ وڌايو ۽ مضبوط ڪيو وڃي.

تماش گاه جو منڊپ، پنهنجي وڪڙدار ورائڻن، پر اسرار لڪل تهه خانن، منجهيل رستن کان به وڌيڪ اوڪن لنگهن جي ڪري، شاعراڻي عدل ۽ انصاف جو هڪڙو دلچسپ ذريعو بڻايو ويو هيو.

جڏهن رعيت جو ڪو به فرد، اهڙو ڏوهي قرار ڏنو هيو، جنهن سان خود راجا کي پڻ دلچسپي هجي ته پڙهو ڏياريو ويندو هيو؛ ’فلاڻي ڏهاڙي، فلاڻي ڏوهيءَ جي قسمت جو آخري فيصلو، شاهي ملاڪڙي ۾ ٿيندو‘.

ملاڪڙو، تماش گاه جي وسيع منڊپ جو مناسب نالو هيو. جيتوڻيڪ ان جي جوڙجڪ، ڪنهن ڏورانهين تهذيب جو چورائيل خاڪو هيو. مگر راجا ان جي استعمال ۾ به نواڻ آندي هئي. ڇو جو راجا اڳاٽي زماني جي ڪارنامن کي دقيانوسي خيالن کان وڌيڪ مان نه ڏيندو هيو. هيءُ پنهنجي ايجاد کي، مناسب ۽ هر شخص جي لاءِ عمل جي قابل سمجهندو هيو.

تت ٻڌل ڏهاڙي تي، جڏهن ماڻهو آکاڙي جي ويڪرن ورائڻن ۾ ڪنا ٿيندا هيا ته راجا به پنهنجي ٿلهن متارن ۽ اڌ-اڳهاڙن درٻارين جي ڊنب سميت، نروار ٿيندو هيو ۽ مڙني کان وڏي عدالت جي گديءَ تي وڃي ويهندو هيو. چؤطرف سانت جو راکاس گهمي ويندو هيو. وحشيائڻ نعرن جي وڏي گونج، ڇيڙا چپ ۾ مٽجي ويندي هئي. ان وقت راجا اشارو ڪندو هيو. سندس اشاري تي، گديءَ جي هيٺين پٽ جو هڪ دروازو کوليو ويندو هيو ۽ ڏوهي، آکاڙي منجهه داخل ٿيندو هيو.

راجا جي نڪ سامهون واري پٽ ۾ هڪجهڙا ٻه بند دروازا هوندا هيا. ڏوهاريءَ مٿان فرض هيو ته عدالت عاليه آڏو، اون ان ڪئي بغير، ڏانهن وڌي ۽ منجهانئن ڪو هڪ دروازو کولي.

دروازي جي چوٽ، ڏوهاريءَ جي پنهنجي خوشيءَ ۽ پسند تي ٻڌل هوندي. ان ۾ نه مٿس ڪو زور بار رکيو ۽ نه وري ڪو ڏس پتو ڏس. بلڪ ان معاملي ۾ فيصلو انتهائي عدل واري طريقي سان سندس قسمت

تي ڇڏيو ويندو. هڪڙو دروازو کلڻ تي خوفناڪ، ظالم ۽ بکيو شينهن نڪرندو. اهو شينهن، ان مقصد لاءِ اڳواٽ ڳولي اتي بيهاريو، جيڪو دروازي مان گجگوڙيون ڏيندو نڪرندو ۽ نه هتي بدنصيب ڏوهاريءَ تي ٽپو ڏئي، کيس چيري، ڦاڙي ۽ ماري ڳيا ڳيا ڪري ڇڏيندو. اها ئي انهيءَ ڏوهاريءَ جي سزا سمجهي ويندي.

جڏهن ڏوهاريءَ جي قسمت، اهڙو فيصلو ڪندي ته لوهي گهڙيال، ماتمي انداز سان وڃڻ شروع ٿي ويندا. آکاڙي جي ٻاهران چؤطرف، ڏهاڙيءَ تي گهرايل ماتمي، پنهنجي دردناڪ چيخن، سنڪن ۽ بگلن جي راڙين سان، افسوس جو اظهار ڪندا. عام تماشائي ڪنڌ جهڪايون، غمگين صورت ٺاهي، آهستي آهستي گهرن ڏانهن موٽي ويندا. سندن دلين ۾ مقتول جي سونهن ۽ جوين يا بزرگيءَ ۽ عزت جا احساس، ويرون ٿي اٿندي نظر ايندا. ليڪن ڏوهاري، جڏهن ٻيو دروازو کوليندو ته منجهانئس هڪ اڻ سامايل عورت، نڪري اچي سندس سامهون بيهندي. ان عورت جو انتهائي سهڻو هجڻ لازمي هوندو ۽ راجا ان کي پنهنجي سلطنت منجهان پاڻ چونڊيندو. ان عورت جو پرڻو، انهيءَ ڏوهاريءَ سان ڪيو ويندو. وري انهيءَ امر کي، ڏوهاريءَ جي بي گناهيءَ جو انعام سمجهيو ويندو.

انهيءَ حالت ۾ اها پرواه نه ڪبي ته ڏوهاريءَ کي اڳي به ڪا زال آهي يا نه. ڀلي هو ڪنهن بي عورت کي تن من سان چاهيندو به ڇو نه هجي. سگهرو هجي يا ڇڙو، راجا پنهنجي ڏنل انعام جي مقابلي ۾، ڪنهن بي ڳالهه جو خيال ئي نه ڪندو.

پرڻي جا سنوڻ ساڻ، ٿڌي تي، آکاڙي منجهه، راجا جي سامهون ادا ڪيا ويندا. راجا جي اشاري سان ترٽ ٻيو دروازو کلندو. ڊگهن وارن وارا پوجاري، ڳاڻڻن ۽ نچڻ وارين ڪنوارين چوڪرين کي وٺيو، باجن واجن سان ساڻ، انهيءَ جوڙي آڏو پهچندا. پرڻي جو ڪاڄ، وڏي ڌار ڌور سان ڪيو ويندو.

رسمن جي پڄاڻيءَ تي گهڙيال وڃندا. سمورا ماڻهو پنهنجي وحشي ناچ ٽپن سان خوشيءَ جو اظهار ڪندا ۽ بي گناه ڏوهاري، پنهنجي نئين ڪنوار سان گڏ، گهر ڏانهن روانو ٿيندو. راهن ۾ چوڪرا ۽ چوڪريون، مٿن گل نچاور ڪندا ويندا.

راجا جي عدالت جو، اهو ئي نيم مهذب فيصلو هيو. انهيءَ طريقي تي عمل جي خوبي پڌري آهي. ڏوهي، ڪنهن به نموني اهو نه سمجهي

سگهندو هيو ته عورت ڪهڙي دروازي مان نڪرندي. هو پنهنجي خاش خوشيءَ سان هڪڙو دروازو کوليندو هيو. کيس ان ڳالهه جي بلڪل ئي سٺ نه هوندي هئي ته مان هاڻي پرتبس يا مرنديس.

ان کان اڳي جيڪي واقعا گذري چڪا هيا تن ۾ شينهن ڪڏهن هن دروازي مان نڪرندو هيو ته ڪڏهن هن دروازي مان. ٻيو ته اهي فيصلو ڀلا ته نه به هيا پر اٽل پڻ هيا. يعني اگر ڏوهي، پنهنجي پاڻ کي واقعي ڏوهي ثابت ڪندو هيو ته اڪ چنپ ۾ کيس سزا ملي ويندي هئي ۽ اگر هو معصوم ظاهر ٿيندو هيو ته پوءِ هو ان ڳالهه جو پابند هيو ته، هو ان کي پسند ڪري يا ناپسند، پر کيس راجا جي فيصلي مڃڻ کان آجائي ملي ئي نه سگهندي هئي.

آکاڙو، هڪڙو مشهور هنڌ هيو. جڏهن ڪُٽِ خلق، هڪ اهم فيصلي واري ڏينهن اتي ڪني ٿيندي هئي ته کين ان امر جي بلڪل سٺ نه هوندي هئي ته هو هڪڙي ڏوهيءَ جو مرڻو ڏسندا يا پرڻو. اها اڻ ڄاڻائي، سندن شوق جي جذبي کي اڃا اپاريندي هئي. تماشاڻي، جوش ۾ ۽ ابھرا نظر ايندا هيا. گهڻا ته پنهنجي دماغ کان ڪم وٺندي، ايتيون سبتيون قياس آرايون پڻ ڪندا هيا. ليڪن انهيءَ فيصلي تي اگر نه ڪٽندا هيا. ڇو جو سندن خيال ۾ فيصلو، ڏوهيءَ جي پنهنجي هٿن ۾ آهي.

ڏن جي انهيءَ پڪي راجا جي هڪڙي ڌيءَ پڻ هئي، جيڪا سندس خيالن وانگر رنگين ۽ آراسته هئي. ٻيو هو قدرتي طور، پنهنجي ڌيءَ کي جڳ جهان کان بلڪ پنهنجي جان کان وڌيڪ پيارو پائيندو هيو.

سندس درٻارين ۾ هڪڙو نوجوان پڻ هيو، جيڪو راج جي هڪڙي عزتدار قبيلي مان هيو. ٻيو ته اهو ازل کان ٿيندو آيو آهي ته اڪثر درٻاري نوجوان، شهزادين جي محبت جي ڪوڙڪيءَ ۾ ڦاسي، ڏاڍا صدمو سهندا آهن. ائين ئي انهيءَ نوجوان تي، راجا جي ڌيءَ پڻ اڪن شڪن هئي. راجا جي ڌيءَ کي پنهنجي محبوب جي جان نثاريءَ تي پورو پورو ڀروسو هيو، ڇو جو هو سڄي راجڌانيءَ منجهه بهادريءَ، سونهن سوييا ۽ مڙس ماڻهائپ ۾ مثالي هيو. هيءَ کيس شوق جي شدت سان چاهيندي هئي. ان حد تائين جو سندس چاهت منجهه، تشدد جو جذبو پڻ موجود هيو. هن کيس وڌ کان وڌ دل سوز ۽ پر جوش بڻائڻ گهريو پئي. خوشقسمتيءَ سان ان آلاچڏيندڙ-عشق جو سلسلو ڪنهن مدت تائين هلندو رهيو، ليڪن هڪڙو وقت اهڙو به آيو جو اهو راز راجا آڏو کلي پيو.

راجا پنهنجا فرض نڀائڻ ۾ ويساند ئي نه وڌي. ڪنهن به مونجهاري يا سوچ ويچار ۾ پئي بغير، نوجوان کي حراست ۾ ورتائين ۽ مقدمي جو آخري ڏينهن مقرر ڪري ڇڏيائين. اهو ڏينهن، واقعي يادگار ڏينهن هيو. پر جا ۽ خود راجا، هن مقدمي جي تحقيق ۾ گهڻي دلچسپي وٺي رهيا هيا. هن کان اڳي، ڪڏهن اهڙو واقعو رونما نه ٿيو هيو جو هڪڙي خاصخيليءَ، راجا جي ڌيءَ سان محبت ڪرڻ جي جرئت ڪئي هجي. شايد دنيا جي منڍ ۾ هيءَ ڳالهه معمولي تصور ڪئي ويندي هجي، مگر هنن قومن لاءِ معاملو نهايت اهم هيو.

خونخوار جلادن، سموري راجڌانيءَ جا پيچرا جانچيا جونچيا ته جيئن مڙني کان وڌيڪ سگهو متارو، مڙني کان وڏو ظالم ۽ مڙني کان سرس هيبتناڪ شينهن چوندي سگهجي.

فن جي وڏن وڏن مبصرن، سڄي ملڪ جي عورتن منجهان هڪ وڏي سُهي نوجوانڙيءَ جي ڳولا ڪئي ته جيئن اگر هن نوجوان جي قسمت جو ستارو کيس معصوم ثابت ڪري ته انهيءَ الزام جي نسبت سان ايڏو وڏو انعام پڻ ڏنو وڃي. ٻيو ته اها ڳالهه مڙني تي پڌري هئي. هر شخص ڄاتو پئي ته الزام بلڪل ئي صحيح ۽ سچو آهي. ڏوهيءَ، شهزاديءَ سان محبت ڪئي آ. انهيءَ کان نه اهو جوان انڪاري هيو ۽ نه وري شهزادي. ليڪن راجا انهيءَ ظاهر پاهر ثبوت جي روءِ سان فيصلو ڪري، عدالت جو پنهنجو ايجاد ڪيل دستور، توڙڻ نه پئي گهريو.

تت ٻڌل وار به اچي مٿان سهڙيو. اوس پاس جا ماڻهو به اچي مڙيا. تماش گاه، تماشاڻين سان پرڄي ويو ۽ هڪ وڏو ڊنب، جنهن کي اندر جاءِ نه ملي سگهي، سو آکاڙي جي ٻاهران ميڙ ٿيو بيٺو رهيو.

راجا ۽ سندس درباري، همشڪل دروازن جي سامهون اچي ويٺا. سڀ ڪجهه تيار هيو. ماڻهن جا سرباٽ، گهري سانت اندر لڪي ويا هيا. راجا اشارو ڪيو. شاهي نشستن جي هيٺان وارو دروازو کليو ۽ شهزاديءَ جو جان نثار، آکاڙي جي اندر داخل ٿيو.

قداور، منهن مهاندي سان، سهڻي ۽ نهٺڙ جسم، وڻندڙ عضون واري جانني جوان لاءِ تماشاڻين جي دٻين ۾ خوشيءَ ۽ رنج جا گڏيل جذبا اڀري رهيا هيا.

اڌ کان مٿي خلق کي، اها به ڄاڻ نه هئي ته ڪي اهڙا شاندار شخص به اسان منجهه رهن ٿا. ماڻهو سوچي رهيا هيا ته اهڙي نوجوان سان ڪنهن

شهزاديءَ جي محبت ڪرڻ ڪا حيرت جهڙي ڳالهه نه ٿي ٿي سگهي. ليڪن هن امتحان جي جاءِ تي سندس هجڻ، ڏاڍو خطرناڪ آهي. جڏهن نوجوان، آکاڙي ۾ پير ڌريو ته دستور مطابق راجا جي تعظيم لاءِ جهڪيو، ليڪن کيس ان وقت راجا جي موجودگيءَ جو ڪو به احساس نه هيو. سندس اکيون خوبصورت شهزاديءَ ۾ ئي ڪٽل هيون، جيڪا راجا جي ساڄي هٿ تي ويٺي هئي.

اف! ان عورت جي فطرت ڪيتري نه دليريءَ واري هئي، ورنه ته هو ههڙي وقت، ان جاءِ تي نه هجي ها! مگر سندس روح ۾ هڪ تڙپ هئي ۽ محبت جي باهه، جنهن کيس اهو نظارو پسڻ لاءِ مجبور ڪيو هيو.

جنهن وقت اهو پڙهو گهمايو ويو هيو ته سندس محبوب، امتحان جي آکاڙي ۾ پنهنجي قسمت جو فيصلو، پنهنجي هٿن سان پاڻ ڪندو، تنهن وقت ڏينهن رات هن لاءِ هڪ ٿي ويا هيا. هن انهيءَ امر کان سواءِ، ڪنهن بي ڳالهه سان واسطو ئي نه رکيو هيو. وٽس طاقت هئي، حڪومت هئي. ان کان اڳي انهيءَ انوکي عدالت منجهه حصو به وٺي چڪي هئي. کيس دروازن جا راز به معلوم هيا. اها به ڄاڻ وٺي ڇڏي هيائين ته ٻنهي دروازن جي پويان، ڪهڙي ڪمري ۾ بکيو شينهن، پيانڪ نيشون ڪريو بيٺو آهي ۽ ڪهڙي ڪمري ۾ حسين عورت ويٺي، انتظار ڪري رهي آهي. راجا جي پراسرار محل جا دروازا، جن تي چمڙي جا پردا لڙڪي رهيا هيا، ڪنهن به قسم جو شور يا آواز ٻڌڻ ڏيڻ جي ڪنهن به طرح قابل نه هيا. ليڪن زور، زر ۽ زن جي محبت جي جذبي، سڄي حقيقت ڄاڻي ڇڏي هئي. ان کي نه صرف ايترو معلوم هيو ته عورت ڪهڙي دروازي جي پويان، هن جي عاشق جي انتظار ۾ آهي بلڪ کيس اها به خبر هئي ته اها عورت آهي ڪير؟

اها ڪناري عورت، جيڪا نوجوان ڏوهيءَ جي بي گناهيءَ جي صلي ۾ چونڊجي آئي هئي، سا درٻار جي مڙني چوڪرين کان ڪيترا دفعا وڌيڪ سهڻي ۽ وڻندڙ هئي. خود شهزادي، کيس خوبصورت سمجهندي هئي، ليڪن ساڻس نفرت ڪندي هئي. هن ڪيترا ئي دفعا ڏٺو ۽ تاڙيو هيو ته اها نازڪ حسينا، محبت پرين نشيلن نيٽن سان سندس محبوب کي ڏسندي رهندي هئي. ڪڏهن ڪڏهن ته شهزاديءَ کي محسوس ٿيندو هيو ته هن جون نگاهون ڪاميابي ماڻي موٽن ٿيون ۽ سندس محبوب پڻ محبت جي پيغام جو جواب ڏئي رهيو آهي. ڪڏهن ڪڏهن هن، کين پاڻ ۾ ڳالهائيندي پڻ

ڏٺو هيو. اها گفتگو، جيڪا راه ويندي ۽ جهٽ پلڪ لاءِ ئي هوندي هئي، گمان آهي ته ناموافق پهلوئن تي ٿيندي هجي. ليڪن شهزاديءَ کي ڪيئن سڏِ ملي؟

شهزاديءَ جي محبوب تي اڪيون اڙائڻ واري چوڪري، محبت جي ديوي هئي. ليڪن شهزادي، پنهنجي ابن ڏاڏن کان ورثي ۾ مليل انتهائي وحشت سان، ساڻس نفرت ڪندي هئي ۽ اها ئي چوڪري هن وقت سامهون وارن دروازن مان هڪ جي پويان لڪايل هئي.

جڏهن سندس محبوب، مڙي کيس ڏٺو، ٻنهي جون نگاهون چار ٿيون. ان وقت شهزادي، سڀ کان وڌيڪ اچي ۽ پيلي منهنڊي نظر اچي رهي هئي ۽ سندس چوڌاري، بي نقاب چهرن ۾ ڪو به ڪانئس وڌيڪ بي حس ۽ وڌيڪ بي حرڪت نه هيو.

ٻنهي هڪٻئي کي اهڙن تيز جذبن سان ڏٺو، جيڪو صرف انهن شخصن کي عطا ٿيندو آهي، جن جا روح هڪٻئي سان رُليل هوندا آهن. شهزاديءَ کي ڄاڻ هئي ته ڪهڙي دروازي جي پويان شينهن آ ۽ نوجوان کي پڻ يقين هيو ته هوءُ ضرور ڄاڻي ٿي. نوجوان عاشق، پنهنجي محبوبه جي محبت سان تمار فطرت کي سڃهندو هيو ۽ کيس پڪو يقين هيو ته منهنجون نگاهون دروازن جو سربستو راز ڄاڻي، شهزاديءَ جي چهري تان نه هٽنديون. اهو راز، جيڪو مڙني تماشائين جي نظرن کان گجهو هيو. نوجوان کي پوري اميد هئي ته شهزادي ان معمي جو حل ڪيڻ ۾ ڪامياب ٿي چڪي هوندي.

نوجوان جي متلاشي، آرزومند ۽ شوق سان تمار اڪين پڇيو: ”ڪڏي؟“

اهو پڇڻ، شهزاديءَ تي اهڙيءَ طرح چٽو ٿي ويو ڄڻ ته هن پوري زور سان پڪاريو هجي.

پلڪ به ضايع نه ٿيڻ گهربي هئي. اهو سوال، بغير اڪ چٽي، صرف نگاه جي لطيف جنبش ذريعي پڇيو ويو هيو ۽ نگاه جي جنبش ئي ان جو جواب ٿي پئي سگهي.

شهزاديءَ پنهنجو ساڄو هٿ کنيو ۽ سندس روشن اکين منجهان نگاه، ساڄي پاسي جنبش ڪئي. انهن لطيف اشارن کي شهزاديءَ جي محبوب کان سواءِ ڪير نه ڏسي سگهيو. نوجوان جي اکين کان سواءِ هر فرد جون اڪيون سامهون وارن دروازن تي اٽڪيل هيون.

هو مڙيو ۽ مضبوط قدمن سان برانگهون پريندو، دروازن جي وچ وارو مفاصلو طئي ڪرڻ لڳو. دلين جي حرڪت، بند ٿي وئي. ساھ رکجي ويا. اڪيون آئيني وانگر، مٿس ڄميل هيون. هو ڪنهن رنڊ روڪ جي بغير، ساڄي پاسي واري دروازي ڏانهن هلڻ لڳو ۽ بنا ڪنهن ججهڪ جي، اهو کولي ڇڏيائين.

هاڻ، هن ڪهاڻيءَ جو اصل معمو هيءُ آهي ته انهيءَ دروازي مان شينهن نڪتو ڪن عورت؟ اسان ان سوال تي جيتري قدر غور ڪيون ٿا، اوتري قدر ان جو حل مشڪل ٿيندو ٿو وڃي. ان سوال جو حل، انساني دل جي مطالعي ۾ آهي ۽ انهيءَ اسان کي جذبات جي پر اسرار گورڪ ڏنڌي ۾ ڦاسائي وڌو آهي.

ڪهاڻيءَ جا پڙهندڙ ٿو! انهيءَ سوال جي جواب تي غور نه ڪيو بلڪ ان جوشيلى ۽ نيم وحشي شهزاديءَ جي دل جو مطالعو ڪيو، جنهن جو روح مايوسيءَ جي سفيد باھ ۾ رک ٿي رهيو هيو.

”مون ان کي هٿان وڃايو، ليڪن ان کي ڪير ماڻيندي؟“

اڄ جي ڏينهن کان اڳي، پنهنجي سرگرم پڇا ڳاڇا جي منڍ ۾ هوءَ ڪئي دفعا وحشتناڪ خوابن مان چرڪ ڏئي اتي هوندي. هن، ڪيترا ئي دفعا انهيءَ خيال جي ايندي ئي ٻنهي هٿن سان منهن ڍڪيو هوندو ته سندس محبوب اهڙي دروازي کي کولي رهيو آهي، جنهن جي ٻئي پاسي ٻريل شينهن، سندس انتظار ڪري رهيو آهي.

ڪيترا ئي دفعا سندس تصور، پنهنجي محبوب کي ٻئي دروازي تي ڏٺو هوندو ۽ درد ۽ ڪري منجهان ڏند ڪرتيا هوندا. پنهنجي وارن کي پٽيو هوندائين. انهيءَ خيال سان ته سندس مطلوب، پنهنجي خوشيءَ سان اهڙي دروازي کي کولي رهيو آهي، جنهن جي پويان، هڪ بي انتها سهڻي عورت آهي.

تصور ئي تصور ۾، پنهنجي عاشق کي، ان عورت سان ملڻ لاءِ وڌندي، لال ڳٽن ۽ اشتياق وڌائيندڙ نگاهن سان سندس هٿ پڪڙيندي، ڏسي ڪري سندس دل رقابت جي باھ سان ڀڙڪي پئي هوندي. هن تصور جي اکين سان، پنهنجي وڃايل معشوق جي غمگين جسم کي نئين روح سان چمڪات ڪندي ڏٺو هوندو ۽ ڪت خلق کي خوشيءَ جا نعرا هڻندي ٻڌو هوندو. ڪڏهن هن خيال ڪيو هوندو ته شينهن سندس جسم کي چيري ڦاڙي پيو. سندس چيخون ٻڌيون هوندائين. ڪڏهن ويچارِي پنهنجي روبرو

هن کي هڪڙي بي عورت جو گهوت ٿيندي ڏٺو هوندو. ڪڏهن هن جون هڏيون ڪڙڪات ڪندي ۽ ٽٽندي ڏٺيون هوندائين ۽ وري ڪڏهن مٿس گلن جي ورکا ٿيندي نظر آئي هوندس.

انهن تصورن جي هنگامن منجهه سندس روح، هڪ مايوسيءَ واري آه منجهه ٻڏي ويو هوندو. هن سوچيو هوندو ته مان ان وقت مري وڃان ۽ ان دنيا ۾ وڃي پنهنجي محبوب جو انتظار ڪيان، جتي هو منهنجي پاڪر مان چڻي نه سگهجي.

هن، نگاه جي هڪ ئي جنبش سان پنهنجو فيصلو ٻڌايو هيو، مگر ان فيصلو ٻڌائڻ لاءِ، ڪيترا ئي غمناڪ ڏينهن راتيون گذاريا هوندائين.

هوءَ ڄاڻي پئي ته مون کان سوال ڪيو ويندو ۽ هن سوچي ڇڏيو هيو ته مون کي ڪهڙو جواب ڏيڻو آهي.

هن ڪنهن سوچ ويچار بنا، پنهنجو نازڪ هٿڙو، ساڄي پاسي گهمائي ڇڏيو، مگر ان فيصلي جو نتيجو ڄاڻڻ آسان ناهي. دروازي منجهان ڇا نڪتو؛ شينهن ڪن چوڪري؟ توهان پاڻ ان سوال تي غور ڪيو. مان ان معمي کي حل ڪرڻ، پنهنجو فرض نه ٿو سمجهان.

(سنڌي روپ: مفتي محمد اقبال جي ڪيل اردو ترجمي تان)

پوءِ جو پڇتاءُ (فرانسيسي ڪهاڻي)

شهر ڪانز جي مشهور هوٽل جي لائونج ۾، هو هڪڙي آرام ڪرسيءَ تي آهيو، پنهنجي خيالن ۾ گم هيو. لائونج ۾، ان وقت هو اڪيلو ويٺو هيو. خيالن جو سلسلو روان هيس ۽ سندس ذهن عجيب قسم جي مونجهاري ۽ ڪشمڪش جو شڪار هيو. سوچيائين پئي ته هاڻ ڪانز جي هوٽل ۾ نويڪلو ٿيو ويٺو آهيان پر هڪڙي توهيي ماڻهوءَ وانگر، آهيان آزاد. حالانڪ پيرس ۾ به ساڳي ڪيفيت هئي، ليڪن اتي اڪيلائپ جو احساس ائين زور جو به نه پئي ٿيو.

سوچيندي سوچيندي کيس پنهنجي ڏهاڳ ڏنل زال جو خيال، ذهن تي تري آيو. ٻڌو آهي ته ٻيو پرڻيو ڪري ڇڏيو اٿائين. هيءُ سوچي رهيو هيو ته منهنجو جائنشين، منهنجي موسيءَ سان، مون کان وڌيڪ پر مسرت زندگي گذاريندو هوندو؟ يقين سان ٿو چوان ته اهو ڪو احمق ئي هوندو، جنهن منهنجي تجربي مان ٽڪي جو سبق نه ورتو ۽ اهڙي عورت سان پرڻيو آهي. ليڪن مون کيس چونڊڻ ۾ ڪهڙو ڏاهپ جو ثبوت ڏنو هيو. مان به احمق هيس. ان جو سبب، غالباً، اهو هيو جو هوءَ سونهن ۾ سڀني کان سرس هئي. کيس ڏسي پورن وارن جو خيال پئي آيو. هوءَ ايڏي سهڻي ۽ سندر هئي جو مڙس کيس اڪيلو ڇڏي ئي نه سگهي. ڏهاڳ کان پوءِ کيس، مون جهڙو ڪو ٻيو مرد ملي ويو هوندو ته اها به ڪا چرڪائيندڙ ڳالهه ناهي. سندس وصف مرد کي پاڻ ڏانهن موهڻ جي صلاحيت رکن ٿا. هوءَ هڪ مڪمل عورت آهي. منجهس فقط هي ئي نقص آهن ته هوءَ غير ذميوار هئي ۽ سندس طبيعت سندس قابوءَ ۾ نه هئي. هوءَ اخلاقيات جي به قائل ڪا نه هئي. انهن مڙني خاصيتن کان بغير ئي ڪنهن جو گهر آباد ٿي سگهي ٿو. وري جي آباد به ٿيو ته اهو ڪيستائين ٽڪي سگهندو؟

ڪوڙ ڳالهائڻ، سندس عادت ۽ مردن سان ڪيڏڻ سندس وندر هيو. هر مرد کي پنهنجي سونهن سان موهي ڇڏيندي هئي؟ ڇا هن منهنجي ڀروسي کي پيڇي پورا ڪيو هيو؟ منهنجي عزت جون ڊجيون اڏائي ڇڏيون هيون؟ ڪاش اها ڳالهه مان ڪڏهن ڄاڻي به وٺان ها! شايد ان جي ڄاڻ مون کي ڪڏهن به نه ٿيندي. مون سندس هر طرح سان سنڀال ڪئي هئي. اهو ڪم

مون پاڻ به ڪيو ۽ پنهنجي زر خريد نوڪرن ڪئون به ڪرايو پر وريو ڪجهه به نه. خير! هاڻ ته سڄو ٺاڻو ئي ڦٽي ويو. اهي دفتر ئي اڏامي ويا. هن ويچارِيءَ منهنجي مشڪل منهنجي ڪري ڇڏي، منهنجو ڌن به ضايع ٿيڻ نه ڏنائين. فقط ٿورڙو وقت سو ضرور ضايع ٿيو ۽ مون کي هڪ هٿ به ٽڪائڻو پيو. ان ڏهاڙي هن جيڪا منهنجي هٿئون مار کاڌي هئي، سا ياعمر ڪا نه وسرندس. هوءُ ان سزا جي لائق به هئي.

پنهنجي زال کي مار ڪٽ ڪيڏ وارو منظر ياد ڪري، موسو گاريل جي مُک تي سرهائي اچي وئي. کيس ياد آيو ته سندس زال، مار ڪٽ ڪائڻ کان پوءِ رڙندي، ريندي ۽ وڏي بغاغي سان عدالت ۾ پهتي هئي. عدالت کيس ڏهاڳ ڏياريو. منهنجو ذرو به ضايع نه ٿيو. هن سوچيو: ”مان هاڻ آزاد آهيان ۽ سياري جي پوري موسم، ڪنهن ڇڙي وانگر اطمينان ۽ سڪون سان ڪانز ۾ ئي گذاريندس. اهڙي آزاديءَ جو تصور به منهنجي ذهن تان الپ ٿي ويو هيو. آه! سياري جي موسم ۾ جوانن ۽ نازڪن جي جسم جي گرمائش، آب حيات وانگر هوندي آهي. اها گرمائش جيڪا ڪراڙن کي جوان ڪري ڇڏيندي آهي. ڏسئون! اڳتي قسمت ڪهڙا رنگ ٿي ڏيکاري! ڪير ٿو ويجهو اچي، ڪنهن سان ٿي ڄاڻ سڃاڻ ٿئي. مون کي ڪا حسينا ماڻڻ لاءِ، انوکڻ تجربن منجهان گذرڻو پوندو. نه ڄاڻ اها گلبڊن ڪير هوندي، ساڻس ملاقات جو سبب ڇا هوندو، اها سونهن-راڻي مون کي ڪاڻي ٿي نظر اچي. اوسي پاسي هوٽل ۾، هن شهر جي ڪنهن گهٽيءَ ۾، ڪنهن پارڪ ۾، ڪنهن سينيما ۾، ڪنهن دڪان منجهه. نه ڄاڻ هن وقت اها ڇا پئي ڪري. ممڪن آهي ته لتا متائيندي هجي. اهو به ممڪن آهي ته آئيني آڏو پنهنجي سونهن جو نظارو پسندي هجي. نه ڄاڻ هوءُ ڪهڙي هوندي، جيڪا دل جي سمورين گهراين سان مون سان پيار ڪندي، جنهن کي مان پنهنجي ٻانهن ۾ پڪوڙي، پاڻ به سندس وجود ۾ گم ٿي ويندم. مان سندس زندگيءَ ۾ داخل ٿيڻ وارو، پهريون مرد هوندم، جيڪو سندس خوشبوءِ سان پنهنجي دل جي محل کي معطر ڪندو.

ممڪن آهي ته هوءُ هن ئي هوٽل ۾ موجود هجي، بند دروازن پويان. ٿي سگهي ٿو اڄ ئي اها اڪيلاپ دور ٿي وڃي. هوءُ مون کي اڄ ملي يا سڀاڻي يا اڃا به پرينهن، ليڪن مان کيس ڳوليندس. کيس مون وٽ اچڻو ئي آهي. هوءُ ايندي ته مان کيس ٻڌائيندس...” هن اڃا ايترو ئي سوچيو هيو

جو هڪ تمام سهڻي ۽ من موهڻي سرير واري چوڪري، لائونج ۾ گهڙي. گاريل، فقط کيس پنيرو ئي ڏسي سگهيو.

’ڪير آ اها پياري لباس واري عورت!‘... هن جي ذهن ۾ آند مانت مچي وئي؛ ’اها، سا ته ناهي جنهن جو مون کي انتظار هيو؟ هن جي هڻي غضب جي آهي. هن جي سرير ۾ ڪيڏي نه لوچ آ. بلاشڪ پاڻ به قهر جي سهڻي هوندي. سندس پٺ، سندس سندر مڪڙي جي آئينه دار آهي، ور نه ته اهڙو گهمند ڪٿان تو اچي؟ ور نه چال ۾ اهو غرور ڪيڏانهن ڄمي ها؟.... اوها! منهنجا خدا! مان جيڪو ڏسان ٿو؟! سو سچ آهي؟ هيءُ ته اها ئي آهي، اها ئي آهي مون واري ڏهاڳيل رن. ڪيڏو نه عجيب اتفاق آهي؟! هيءُ ظالم ته اڳي کان به وڌيڪ سهڻي ٿي پئي آهي. يا اهو به منهنجي نظرن جو دوکو آهي؟! نه! نه! ڏسو ته سندس مُڪ تي ڇا نڪار آ! سندس سرير اهڙو تراشيل ۽ گهڙيل اڳي ته نه هيو؟ هوءُ ڪيڏي نه بي نياز آهي؟! ڄڻ هن هڪ دنيا فتح ڪري، وري ان کي لت هڻي ڇڏي هجي؟!.... ڏاڍو ڀلو! هن جي اک مون تي، جنهن سان اڻ ڳڻيون راتيون گذاريون هيائين، نه پئي. مان سندس عاشق، مان سندس خريدار، مان سندس مڙس، مان سندس ڇا ڇا نه هيس؟ هوءُ ڪيڏي مڳ سان ڪرسيءَ تي ويهي ڪتاب پڙهڻ جي تياري پئي ڪري. هاڻ هن ڪتاب کولي ڇڏيو آهي. هاڻ هوءُ مطالعي ۾ ٻڏي وئي آهي. هن جو سراسر روپي سرير، سنهي پوشاڪ مان ليٽا پائي رهيو آهي. هوءُ ڪيڏي نه دلڪش نظر پئي اچي.

منهنجي زال!... هاڻ اهي لفظ ڪيڏا نه ننول ڪندڙ ٿا لڳن. ليڪن ان حقيقت کان ڪير ٿو انڪار ڪري سگهي ته هيءُ سهڻي سندر، ڪڏهن منهنجي زال هئي ۽ منهنجي سمهڻ واري ڪوئيءَ ۾، منهنجي بستري جي سجاوٽ هئي، جنهن جو ڪو ڌرو پرزو منهنجي نظرن کان اوجھل نه هيو. بلاشڪ! هوءُ سونهن ۾ اڳي کان به اڳري ٿي پئي آهي، ڪنهن شراب وانگر. شراب به پراڻو ٿيڻ سان نشو آڻيندڙ ٿي پوندو آهي. فرض ڪيو، مان جي ساڻس ملاقات ڪيان ته ڇا چوندوسانس؟ هاڻ مان ساڻس ڪهڙي موضوع تي ڪچهري ڪندس.... ڇا منهنجي ان ڪوشش تي کيس چڙ ايندي؟ ۽ هوءُ مدد لاءِ پنهنجي مڙس کي سڏيندي.... ڇا کيس مون سان گهاريل ڏينهن ياد هوندا؟ ڇا کيس اها آخري مار به ياد هوندي! اف! مون کيس ڪيڏو نه بيچڙي انداز ۾ موچڙا هنيا هيا. مون کي، کيس ائين مارڻ ڪٿن نه ڪپندو هيو. هوءُ ڪيڏي نه نازڪ بدن واري آهي. مون ساڻس ڏاڍائي

ڪئي. آخر هڪڙي ڪوشش ڪرڻ ۾ ڪهڙي اربعا خطا ٿي پوندي! ليڪن اهو مون لاءِ ڪيڏو نه نئون ۽ حيران ڪن تجربو هوندو؟!... مان ساڻس پڪ ڳالهائيندس ۽ ڪير ٿو چئي سگهي... ممڪن آهي...

گاريڊ، فيصله ڪن انداز ۾ پنهنجي ڏهاڳيل ڏانهن وڌيو. هوءَ هاڻي پنهنجي نئين مڙس جي ڪري ’مادام ڊي چانتيور‘ سڏرائيندي آهي. هوءَ هاڻ ڪرسيءَ تي آهليو، مطالعي ۾ محو هئي.

”مادام! ڇا مان اوهان جو ٿورڙو وقت وٺي سگهان ٿو؟“ گاريڊ، نرم لهجي ۾ چيس.

مادام چانتيور، تڪڙ ۾ منهن مٽي ڪري ڏنو ۽ ستت پنهنجي مخاطب کي سڃاڻي ورتائين. سندس واٽئون هلڪڙي چيخ پڻ نڪري وئي ۽ ڪرسيءَ تان اٿي، پڇڻ جي ڪيائين. گاريڊ، انتهائي سنجيده انداز ۾، هٿ جي اشاري سان، ويٺو رهڻ جي تلقين ڪيس: ”اوهان کي، مون کان ڊڄڻ ۽ خوف کائڻ جي ضرورت ناهي، مادام!“ گاريڊ سنجيدگيءَ سان چيس: ”هاڻ مان اوهان جو مڙس ناهيان.....“

”بيو ته موسيو گاريڊ اهو تو کي سونهي نه ٿو. تو کي مون سان ڳالهائڻ جي ڪوشش ڪرڻ نه ڪبي. ڇا ايترو جلد، تون سڀ ڪجهه وساري ويٺو آن؟“ مادام چانتيور چيس.

”ان ڳالهه جو ڏهو ئي نه ٿو پوي ته مون کي ڇا ڪرڻ گهرجي ۽ ڇا نه ڪرڻ گهرجي. ليڪن هاڻ به جڏهن مون تو کي ڏٺو، پاڻ کي آبي ۾ رکي نه سگهيس.“

”ليڪن مون کي تو سان ڳالهائڻ وڻي ئي نه ٿو. مڃاڻ هن وقت جون ۱۹۷۳ع تي مون سان ملڻ ۾ تنهنجو مقصد ڪهڙو آهي. مگر اهڙو مرد، جيڪو عورت تي هٿ ڪڍي سگهي ٿو، سو ڇا نه ٿو ڪري سگهي؟“

”مون کي پنهنجي ڪئي تي شرمساري آ مادام! ليڪن تو کي به اهو نه ٿو روائي ته تون مون کي وري وري ساڳيو واقعو ياد ڏياري، شرمندو پئي ڪر. ليڪن منهنجو خيال آهي ته تو کي هڪ طرح سان منهنجو شڪر گذار ٿيڻ گهرجي.“

”شڪر گذار؟ سو ڇو؟“ مادام چانتيور، حيرت مان پڇيس.

”ان لاءِ ته منهنجي ان حرڪت جي صدي، تو کي باقي حياتي پنهنجي پسند جي مڙس سان گهارڻ جو موقعو مليو. مون کي پڪ آ ته تون پنهنجي وَر سان خوش هوندين ۽ ۽ ساڻس گهڻي محبت ڪندي هوندين.“

”مهرباني ڪري، مون کي اڪيلو ڇڏي ڏي! مان تو سان پنهنجي ذاتي معاملن تي ڳالهائڻ نه ٿي چاهيان.“
 ”اگر مان ان ڏهاڙي، ڪاوڙ جي انڌر تو تي هٿ نه کڻان ها ته تون اڄ توڻي، مون سان ڏکڻ پري زندگي پئي گذارين ها.“
 ”بيشڪ! مون کي ان لحظي جو پورو پورو احساس آهي.“ مادام چانتيور چيس.

”پوءِ مان چڱي سلوڪ جو حقدار آهيان ۽ تنهنجو هاڻي وارو سلوڪ انصاف جي تقاضائن جي نفي تو ڪري. هر شخص کي پنهنجي محسن سان پلو سلوڪ ۽ ورتاءُ ڪرڻ گهرجي.“
 ”اهو درست آ! ليڪن اسان کي هن دنيا ۾ اهي سڀ شيون ملن ٿي نه ٿيون جن جا اسان مستحق آهيون. مون کي تنهنجي شڪل کان ئي نفرت آ.“

”افسوس! هوند مان به ائين چئي سگهان يا محسوس ڪري سگهان.“
 ”مان نه ڇڙو تنهنجي بي ترس فطرت کان نفرت ٿي ڪيان بلڪ تنهنجي چايلوسيءَ سان پڻ نفرت ٿي ڪيان.“
 ”ان جو مون کي ڏاڍو افسوس آ. ڇو جو هاڻي مون کي ٻه چار ٿڌڙون نوڪي، تنهنجا خيال مٽائڻ جو حق حاصل ناهي. ان ڪري منهنجي آڏو صرف هڪ ئي رستو بچيو آهي ته ڪوشش ڪري، مان پاڻ کي تنهنجي لاءِ قابل قبول بڻايان. يعني ڪا اهڙي صورت ناهيان، جنهن سان تو کي مون سان نفرت نه رهي.“
 ”اگر تون دل سان ان ڳالهه جي خواهش رکين ته ته پوءِ مهرباني ڪري هتان تري وڃ!“

”مان تو کي خوش ڪرڻ پئي گهريو.“ گاريل جي لهجي ۾ تلخي اچي وئي؛ ”ليڪن ان جي به هڪ حد هوندي آهي. تو کي خوش ڪرڻ جي خواهش مون کي ان لاءِ هئي جو مان پنهنجي ڪئي تي سچ پچ شرمسار آهيان ۽ ان جو ڪفارو پرڻ ٿو چاهيان.“

”ڪفارو!“ مادام چانتيور نٺول ڪندي چيس؛ ”ڇو تو ۾ ذرو به عقل ڪونهي؟ توري به انسانيت ڪانهي؟ هڪ عورت کي بي رحميءَ سان ماري ڪٽي، مٿس لٽن مڪن جي وسڪاري کان پوءِ.....“
 ”اهو به ٿي سگهي ٿو، اها عورت واقعي ان سلوڪ جي لائق هجي. تون ئي ٻڌاءِ! تو مون سان بي وفائي ڪا نه ڪئي هئي؟ تو منهنجي اعتماد

ڪي ڀڳو نه هيو؟! منهنجي عزت جون ڏجيون اڏائي نه ڇڏيون هيئي؟ اڄ ان سوال جو جواب ئي اهو فيصلو نڀيري ڇڏيندو ته تون ظالمانا سلوڪ جي لائق هئين؟ يا نه هئين؟ ۽ مان غلطيءَ تي هيس يا نه.....“

”موسيو! تون منهنجو ٽڪو ماڻ پيو ڪري.“ مادام چانتيور، پنهنجي جاءِ تان اٿڻ جي ڪوشش ڪئي.

”مان تو کي درخواست ٿو ڪيان مادام ته جهٽ سوا لاءِ منهنجي ڳالهه ٻڌا.“ گاريل جلدائيءَ ۾ چيس؛ ”مان مڃان ٿو ته مون شديد قسم جي ساڙ جو مظاهرو ڪيو هيو. ليڪن ڇا ان مان اهو ثابت نه ٿو ٿئي ته مون کي تو سان ڪيتري قدر محبت هئي. بيشڪ مون پٿر دليءَ جو ثبوت ڏنو هيو. ان جي باوجود سڄي ڳالهه اها آهي ته مون تو تي ترس کاڌو هيو. تو کي ان کان به وڏي سزا ملڻ گهرجي ها!“

”مون کي نه اڳي تنهنجي ترس جي ضرورت هئي، نه اڄ آ.“ مادام، حقارت منجهان چيس.

”ڇا ان لاءِ جو تون بي گناه هئين؟ يا ان لاءِ تون ان قدر خوش هئين؟ جو منهنجي ترس کائڻ تي تون فقط مشڪي پئي سگهين؟!“

”تو کي جيڪو وڻي سو وڻو ڇڻ.“

”نيڪ آ مان هاڻ سمجهي ويو آهيان. مون کي اڳي ئي ان ڳالهه جي پڪ هئي ته تو مون سان بي وفائي ڪئي هئي، تون ڪڏهن به منهنجي وفادار نه هئين؟!“

”اهو مون ڪڏهن چيو؟“

”تنهنجو اهو ئي مطلب آ، تو هاڻ مڃيو آ ته تو مون سان.....“

”مان اهو گندو لفظ ٻڌڻ ئي پسند نه ٿي ڪيان.“

”لفظ ڪڏهن به گندا نه هوندا آهن. انهن پويان لڪل عمل گندا هوندا آهن.“

”هرگز نه! اهو ڪوڙ آهي.“

”اگر تون اهو ثابت ڪرين ته اهو ڪوڙ آهي پوءِ جيڪا تجويز مان تو آڏو پيش ڪرڻ گهري پئي، تنهن جي افاديت پاڻمرادو ختم ٿي ويندي.“

”ڪهڙي تجويز؟“

”هاڻ ٻڌائڻ مان ڪهڙو فائدو؟ هاڻ ته اهو ثابت ٿي چڪو آهي ته تو مون سان بي وفائي ڪئي هئي.“

”هل! جهٽ سوا لاءِ اهو ڪٿي فرض ٿا ڪيون ته مون تو سان واقعي بي وفائي ڪئي هئي. پوءِ؟“

”اهو چئي ڇڏڻ ڪافي ناهي. مان تنهنجي چيئون باقاعدي اعتراف ٻڌڻ تو چاهيان.“

”مان اعتراف ڪيان ٿي.“

”اهو چئي ڇڏڻ به ڪافي ناهي. مون کي ثبوت ڪپي.“

مون کي تو تي حيرت پئي ٿئي گاريل!... ان کان وڏو ثبوت ٻيو ڪهڙو ٿي سگهي ٿو ته مان پئي چوان ته مون تو سان بي وفائي ڪئي هئي.“ مادام چانتير مشڪندي چيو.

”مون کي ان جو ثبوت ڪپي.“ موسيو گاريل اصرار ڪيس.

”تو کي مون کان ڪهڙي قسم جو ثبوت ڪپي؟ هن وقت، مون وٽ اهڙو ڪو ثبوت ناهي.“

”مان وري پنهنجي ڳالهه ورجائيندس ته مون کي فقط ثبوت ڪپي.“

”منهنجي نظر ۾، منهنجي زبان ئي منهنجو ثبوت آهي. منهنجي اعتراف کان پوءِ، ڪنهن ٻئي ثبوت جي ضرورت باقي نه ٿي رهي.“

”ڇا تون ساڪ سان ٿي؟“

”مان ساڪ ٿي ڪٿان.“ مادام چانتير، هڪ هٿ مٿي هوا ۾ اڀو ڪري، چيو.

”هاڻ مون کي پڪ ٿي.“ گاريل سنجيدگيءَ سان چيو: ”ليڪن ڪنهن سان گڏجي...؟“

”منهنجو خيال آ ته اهو سوال، حدون اورانگهي ٿو وڃي.“

”ليڪن اهو ضروري آهي.“

”مان ان جو جواب ڏيڻ کان انڪار ٿي ڪيان.“

”ڇو؟“

”ان لاءِ ته مان هڪ پڙهيل عورت آهيان.“

”ليڪن ٻڌائڻو پوندئي، هاڻي ۽ هن وقت.“

”افوہ!...“ مادام ڪٽ تي وئي: ”ڪهڙو حرج آ..... اهو ٻيو ڪو به نه هيو، منهنجو موجوده مڙس ئي هيو. جنهن سان ملي، مون تو سان بي وفائي ڪئي هئي.“ مادام چانتير مشڪندي چيو.

”اهو نه ٿو ٿي سگهي. اهو ممڪن ئي ناهي.“

”ڇو؟“

”ان لاءِ ته“ گاريل جواب ڏنس ته؛ ”اگر اهو تنهنجي محبوب جي حيثيت سان خوش هجي ها ته تو سان ڪڏهن به پرڻجي نه ها. ڇو جو... خير ڇڏ. منهنجي هڪڙي تجويز ٻڌ. هاڻ اعتراف ڪيو اٿئي ته تون ڪڏهن منهنجي وفادار نه رهي هئين. ٻين لفظن ۾، مان انتهائي احمق، گڏھ ۽ نااهل ماڻهو هيس. مون تو کي ٻه چار نوڻشا هنيا هيا ۽ لتون ٺوڪيون هيون، مگر اها مار منهنجي ان ذاتي تڏليل جي مٿ تي نه ٿي سگهي، جيڪا توهان سان بي وفائي ڪري، ڪئي هئي. ۽ نه وري اها منهنجي خوشين ۽ مسرتن جي انهن لمحن جو معاوضو ٿي سگهي ٿي، جيڪي تو منهنجي بدران ڪنهن ٻئي کي ڏنا. ان لاءِ هاڻ مون کي ان جو پورو معاوضو ملڻ کپي. ڇو جو هاڻ مان تنهنجو مڙس به نه آهيان.“

”تنهنجي ڪل ٿڙي وئي آهي. آخر تنهنجو مطلب ڇا آهي؟“
 ”منهنجو مطلب بلڪل سڌو، صاف ۽ چٽو آهي. جنهن وقت ۾ مان تنهنجو مڙس هيس، ان وقت مون کان منهنجي خوشين جا بي بها پل چئي، ڪنهن ٻئي جي جهوليءَ ۾ وڌا هيئي..... نه ڄاڻ ته ڪنهن جي هنج ۾.“
 ”تون پاڳل ٿي ويو آهين.“

”هرگز نه!.. ان وقت تنهنجي سرير، تنهنجي محبت، تنهنجي چمين جي چسڪارن ۽ تنهنجي سيسٽائين جي گرميءَ جو حقدار مان هيس..... تو منهنجو حق تلف ڪيو هيو. تو منهنجي مسرتن جا اهي پل، ڪنهن ٻئي کي ڏئي ڇڏيا هيا. مان اڄ تو کان انهن لمحن موٽائڻ جي گهر ٿو ڪيان. پنهنجو ويڃايل حق ٿو گهران. ٻيو ته مان تو کي پڪ ٿو ڏياريان ته اهو سڀ ڪجهه رازداريءَ ۾ هوندو.“

”تنهنجو مطالبو، ناقابل قبول آهي.“
 ”هرگز نه! هڪ جائز قرض جي واپسيءَ جو مطالبو، ڪڏهن به ناقابل قبول ٿي نه ٿو سگهي.“

”اگر مان تنهنجو مطالبو مڃيان به ڪٿي ته پوءِ ڏهاڳ جو فائدو؟“

”محبت جا دٻيل ٽانڊا، ڊڪائي منجهانئن باه پڙڪائڻ.“

”تو کي مون سان ڪڏهن محبت رهي ئي ناهي.“

”تو ڪڏهن ان کي محسوس ڪرڻ لاءِ تڪليف ٿي نه ڪئي.“

”اهو ڪيئن؟“

”اهو ڪيئن؟“ گاريل، حيرت منجهان چيو: ”جيڪڏهن..... جيڪڏهن ڪو به مرد شدت منجهان اهو چاهيندو هجي ته سندس وٺي، نه صرف سندس وٺي هجي پر سندس محبوبا پڻ هجي ته پوءِ ان کان وڌيڪ ڪري سندس.....“
 ”تون مون کي ائين منجهائڻ جي ڪوشش نه ڪر!“ مادام چانتيور چيو: ”ڪنهن عورت سان پرڻجڻ جو مطلب ئي اهو هوندو آهي ته يا هو ساڻس محبت ٿو ڪري، يا کيس پنهنجي سمهڻ واري بستري جي سجاوٽ طور آڻڻ جي خواهش اٿس. جيڪڏهن ڪنهن مرد جي دل، انهن ٻنهي جذبن کان خالي هجي ته پوءِ هو صرف جانور هوندو آهي، انسان نه هوندو آهي. پهرين صورت ۾ اهو مرد، هڪ محبوب جون سموريون ذميواريون ۽ فرض نباهيندو آهي. ٻي صورت ۾ هو صرف عورت جي نسوانيت منجهان مزو ماڻڻ جو حقدار هوندو آهي. هو پنهنجي ڪلهن تي هڪ محبوب وارو بوجهه نه ٿو کڻي، تنهن ڪري هو هڪڙي محبوب جو درجو حاصل ڪرڻ جو مطالبو پڻ نه ٿو ڪري.“

”تنهنجو ڏنل دليل بلڪل ڪمزور آ مادام! جڏهن ڪو به مرد ڪنهن عورت سان محبت ڪندو آهي ته پوءِ کيس ساڻس ڪڏهن به وهانءُ ڪرڻ نه گهرجي. ڇو جو ان صورت ۾ اها عورت ساڻس ڪنهن به حالت ۾ بي وفائي ڪري ٿي، جيئن تو مون سان ڪئي. جڏهن ته هڪ عورت پنهنجي محبوب ۽ سينڌي کي اهو سڀ ڪجهه ڏئي ٿي، جيڪو هو پنهنجي مڙس کي به نه ٿي ڏئي..... تنهن ڪري مان دل سان ان ڳالهه تي يقين رکان ٿو ته اگر ڪنهن عورت سان سدا لاءِ تعلقات رکڻا آهن ته ساڻس ڪڏهن به پرڻو ڪرڻ نه گهرجي..... پرڻو ته هڪ ڏاڳي وانگر هوندو آهي، جنهن کي ڪنهن به وقت چيني سگهجي ٿو. ليڪن آزاد محبت، فولادي زنجير وانگر هوندي آهي، جنهن کي ٽوڙي نه ٿو سگهجي. اسان ڏاڳو ته چيني ڇڏيو، مگر مان هاڻ تو کي زنجير جي پيشڪش پيو ڪيان.“

”تنهنجون ڳالهيون ڏاڍيون دلچسپ آهن، موسيو! ليڪن مان تنهنجي پيشڪش قبول ڪرڻ کان انڪار ٿي ڪيان.“

”ان صورت ۾ تنهنجي مڙس کي، تنهنجي بي وفائيءَ کان آگاه ڪرڻ، مان پنهنجو فرض سمجهندس.“
 ”ضرور..... اهو ڏاڍو ڪلندو.“

”مان کيس ٻڌائيندس ته جڏهن تون منهنجي زال هئينءَ ته تو مون سان بي وفائي ڪئي هئي ۽ هاڻ کيس هوشيار رهڻ گهرجي، ڇو جو تون ساڻس به ائين ڪري سگهين ٿي.....“
 ”ان مان فائدو؟“

”ڪجهه به نه! تنهنجي زندگي زهر ٿي ويندي. هن جي ذهن ۾ شڪ جو بچ پئجي ويندو ۽ هو تنهنجي سمورين حرڪتن ۽ چال جو گهري نظر سان جائزو وٺندو رهندو. تنهنجا لفظ، لب لهجو، چال چلت، پوشاڪ، ٺاه، ٺوه، هيڏي هوڏي واجهائڻ، پوءِ ڀلي تنهنجون حرڪتون غير اختياري ۽ پويتر ئي هجن، ليڪن هو خبر ناهي ته پنهنجي ذهن ۾ انهن جون ڪهڙيون ڪهڙيون معنائون وٺي.....“

”ائين نه ڪجانءِ! گاريل!“ مادام چاتتيور، خوشامدي لهجي ۾، کلندي چيو.

ان وقت ڏاکڻين تان ڪنهن، مادام چاتتيور کي مٽلڊا جي نالي سان سڏيو. ”اوھ! منهنجو مڙس پيو اچي. چڱو خدا حافظ!“ مادام چاتتيور، هيٺي لهجي ۾ چيو.

”مان چاهيان ٿو ته تون پاڻ ئي ساڻس منهنجو تعارف ڪراءِ هاڻي. ائين مون کي گهڻي آساني ٿي پوندي.“ گاريل، پنهنجي جاءِ تان اٿندي چيو.
 ”گاريل! تون ڇو پيو منهنجي زندگي زهر ڪرين؟..... ائين متان ڪرين!“

”ضرور ڪندس، تون ڏسندي رهجانءِ!“
 ”خدا جي واسطي، ائين نه ڪجانءِ! مان تو کي منت ٿي ڪيان!“
 ”ته پوءِ مون واري زنجير قبول ڪرا.....“
 ”ڏاکڻين تان وري سڏ ٿيو: ”مٽلڊا!“
 ”مون کي ويڃڻ ڏي!“ مادام چاتتيور چيو.
 ”تون ڪاٿي ملنديءَ؟“
 ”نه!..... اڄ رات..... مانيءَ کان پوءِ!“
 ”ياد رکجانءِ! مان تو سان محبت ڪيان ٿو.“ گاريل، مٽلڊا جي هٿ تان چمي وٺندي چيو.

مٽلڊا، ٽڪڙيون ٽڪڙيون وڪون ڪڍندي، ڏاکڻين ڏانهن هلي وئي.

(سنڌي روپ: عظمت الله خان جي ڪيل اردو ترجمي تان)

نقلي هيرا (فرانسيسي ڪهاڻي)

محڪمي جي نائب سربراھ جي گھر اندر، هڪ ڪاڇ دوران، موسيو لينتن جي ملاقات هڪڙي نوجوان حسينا سان ٿي، جنهن تي دل جي اٿاھ گھراين سان موھت ٿي پيو. اھا هڪڙي صوبائي ٽيڪس ڪليڪٽر جي ڌيءَ هئي، جنهن کي مٿي ڳچ عرصو گذري چڪو هيو. جنهن جي وفات پڄاڻان، سندس بيوه پٽرس ۾ رھائش اختيار ڪئي. جتي هن پنهنجي ڌيءَ لاءِ سٺي ور جي ڳولا جي خيال سان، پاڙي اوڙي جي سٺن خاندانن سان ڏيڻ ويٺ پيدا ڪئي هئي. پنهنجي محدود وسيلن جي باوجود، وقار، عزت ۽ سڪون جي حياتي پڻ گھاري رھي هئي.

ڊھ جوان ڇوڪريءَ تي، سرخي پاڻوڊر کان بي نياز حسن هئڻ سبب، هڪ پري هئڻ جو گمان ٿيو پئي. مٿيون سندس چيٽن تي ڪيڏندڙ لڳاتار مُرڪ جو سلسلو، سندس معصوميت جي عڪاسي پڻ ڪري رھيو هيو. هنڌين ماڳين، سندس تعريف ۽ هاڪ هلي وئي هئي. ماڻهو اهو چوندي ٿڪا ئي نه پئي ته: ”کيس ماڻڻ وارو، ڪو وڏو خوشنصيب ئي هوندو. هن کان وڌيڪ جيون ساڻي ڪنهن کي ڪٿان ملندو؟“

موسيو لينتن، جيڪو وزارت داخله منجهه، ساڍا ٽي هزار فرانڪ تي، چيف ڪلرڪ جي عھدي تي فائز هيو، تنهن هن حسين ڪنواريءَ سان پرڻي جو اظهار ڪيو، جنهن کي هن جي ماءُ قبول ڪيو ۽ کيس ڌيءُ پرڻائي ڏئي ڇڏيائين.

موسيو لينتن لاءِ، زال جو ساٿ، بيان کان ٻاهر خوشيون ڪڍي آڻيندڙ هيو. سندس جيون ساٿياڻيءَ، گھر جي خرچن ۽ ڏهاڙيءَ جي معاملن کي خوش اسلوبيءَ سان ترتيب ڏنو، جو سندن زندگي وڏي عيش واري نظر اچڻ لڳي. مڙس جي مٿس نظر، خاص طور، محبت واري هئي. هوءُ به اهڙي قدر ساڻس لاڏ پيار ڪندي هئي جو پرڻي جي ڇهين سال کان پوءِ به موسيو لينتن، کيس هني مون واري پهرئين ڏينهن کان به وڌيڪ پائيندو هيو.

ٿئي ٿو ۽ نقلي هيرا، جڻ ته سندس هڪڙي ڪمزوري هيا. وڏن عهدن تي وينل آفيسرن جون زالون، سندس سهيليون هيون، جيڪي ڪڏهن ڪڏهن ٿئي ٿو ۽ هن لاءِ باڪس جي رزرويشن ڪرائينديون هيون. خاص طور تي ڪنهن ڊرامي جي پهرين پيشڪش تي سندس مڙس، سڄو ڏينهن آفيس جي ڪمن ڪرڻ پڄاڻان ٿڪو ٿيو، چاهيندي يا اڻ چاهيندي، سندس ساٿ ڏيڻ تي مجبور ٿيندو هيو. ٿوري عرصي کان پوءِ هن پنهنجي وٺي کي ان ڳالهه جي اجازت ڏئي ڇڏي هئي ته هو ڪنهن ڄاڻ سڃاڻ واري عورت کي ساڻ وٺيو وڃي، جيڪا موت تي کيس گهر ڇڏيندي وڃي. مُهڙ ۾ ته هن، ان ڳالهه جي ڏاڍي مخالفت ڪئي، پر آخرڪار پنهنجي ور جي مرضيءَ آڏو اٿڻ مڃي ڇڏيائين.

ٿئي ٿو جو شوق ۽ زيورن جي خواهش، ساڻ ساڻ هلندا رهيا. ليڪن پوشاڪ ۾ پهرئين ڏينهن واري سادگي، مگر فيشن سان ڪلهو ڪلهي ۾ ملائي بيٺل رهي. جلد ئي هن پنهنجي ڪنن جي سونهن، انهن وڻندڙ ۽ پر ڪشش نقلي هيرن سان ڪرڻ شروع ڪئي، جن جي چمڪ ڌمڪ تي، سندن اصلي هٿ جو گمان ٿيندو هيو. ڳچيءَ ۾ ڪوڙن موتين جو هار، ڪارائين ۾ رول گول جا ڪنگڙ ۽ مٿي تي اميٽيشن جو نقلي تاج هوندو هيس. اڪثر سندس ور، بحث جي انداز ۾، کيس چونڊو هيو: ”منهنجي جان! جڏهن زيور تنهنجي خريد جي سگهه کان مٿي آهن ته تو کي حسن ۽ سادگيءَ جي سونهن سان دلين تي ڌاڪ ويهارڻ گهرجي، جيڪا عورت جو حقيقي زيور پڻ آهي.“

”مان ڪري به ڇا ٿي سگهان. زيورن سان مون کي وڏي محبت آهي. بلڪ زيور، منهنجي فطرت ٿاڻيه آهن. ٻيو ته فطرت مٽڻ، انسان جي وس کان ٻاهر آ.“ وڏي مُرڪ سان جواب ڏيندي ۽ هار کي آڱرين تي ويڙهيندي، هٿ گهمائي هيرن جي چمڪ سان سندس اکين کي اندو ڪرڻ واري ڪوشش ڪندي، وڏي مسخريءَ واري انداز ۾ مُرڪندي چونڊس: ”ڏس ته ڪيڏا نه دلڪش آهن. قسم سان چئي سگهجي ٿو ته اصلي آهن.“ هو ڪلندي جواب ڏيندس: ”تنهنجو ذوق به عجيب آ!“

ڪڏهن ڪڏهن شام ڌاري، جڏهن باهه جي مڇ آڏو ويهي، راز نياز جون ڳالهيون ڳرهندا هيا ته هوءُ مراڪش جو ٺهيل چمڙي جو ٿيلهو، چانهه واري ميز تي رکي ڇڏيندي ۽ اشتياقي نظرن سان نقلي هيرن جو نظارو پئي

پسندي. هار، ضد زور سان مڙس جي ڳچيءَ ۾ وجهي ڇڏيندي. وري ويهي وڏا وڏا تهڪ ڏئي چوندي: ”ڏاڍو سهڻو ٿو لڳين!“

سياري جي هڪڙي شام ڌاري، هوءَ هڪڙي موسيقيءَ جي محفل ۾ شرڪت پڄاڻان، ڏڪندي پهتي. صبح ڌاري گهڻي ڪنگهه ٿي ويس. هفتي جي اندر ئي اندر، سندس ڦڦڙ ناکاره ٿي ويا. اهو ئي سندس موت جو سبب بڻيو.

موسيقي لينتن، ايڏو ته غم ۾ وڪوڙجي ويو، جو مهيني جي اندر ئي سندس وار اڇا ٿي ويا. سندس دل ٿي پڇي پئي. جيون ساٿيءَ جي مُرڪ، آواز، ۽ پيار جو تصور ڪري هو روئي ڏيندو هيو... آفيس جي وقت کان پوءِ سندس سنگتي ساٿي مختلف موضوعن تي بحث ۾ محو هوندا ته هن جي اکين جي ٽرن ۾ ڳوڙها پيا ترندا ۽ سڌا ڪا پري پيو روئندو. سندس زال جي ڪمري جي هر شيءِ، ائين جو ائين پئي هئي، جيئن سندس زندگيءَ جي ڏينهن ۾ پئي هوندي هئي... سڄو فرنيچر، حتيٰ ڪا ان جي ڪپڙن تائين، ساڳئي انداز ۾ پيا هيا. هو ڪلاڪن جا ڪلاڪ پيو روئندو... هن جي خيالن ۾ گم شمر هوندو. جلد ئي سندس آمدني، جنهن مان سندس زال بهترين نموني سمورا شوق پورا ڪندي هئي، پنهنجي ضرورتن جي لاءِ ناڪافي محسوس ٿيڻ لڳي، جنهن تي هو حيرت سان سوچڻ تي مجبور ٿي ويو ته هوءَ ڪيئن انهن محدود وسيلن مان عمدو شراب ۽ ٻيا لوازمات پورا ڪندي هئي. وري اهڙو وقت به آيو جو نوبت وڃي قرض وٺڻ تي پهتي. هو ڦٽل ڪوڏيءَ جو محتاج ٿي ويو.

هڪڙي صبح جو، سندس کيسو صفا خالي هيو. هن ڪا شيءِ وٺڻ جو ارادو ڪيو ته کيس زال جي ثقلي هيرن جي زيورن جو خيال آيو.

آخري ڏهاڙن ۾ هوءَ هر شام ڌاري، ڪو نه ڪو زيور پاڻ سان ضرور آڻيندي هئي. هو ڪجهه دير ته سوچيندو رهيو. نيٺ آخر هن وڏو ڳوڙو هار وڪڻڻ جو فيصلو ڪيو، جيڪو سندس نظرن ۾ هٿ جو ڪم هئڻ سبب، ثقلي هئڻ جي باوجود، ڇهن ستن فرانڪن ۾ وڪامجي سگهيو ٿي.

هن اهو ڪٿي گيدي ۾ وڌو ۽ ڪنهن مناسب جوهريءَ جي دڪان جي ڳولا ۾ نڪري پيو. وڏي ڪوشش پڄاڻان کيس هڪڙو مطلب جو دڪان ملي ويو. هيءُ منجهس هليو ويو. تنگدستيءَ سبب، پنهنجي هڪڙي نيچ وڪر تي شرمندگي محسوس ڪندي، هن جوهريءَ کي هار ڏيکارڻ لاءِ ڪڍيو: ”جناب! هيءُ ڪيتري جو ٿيندو؟“

جوهريءَ کڻي، وڏي غور سان ان جو معائنو ڪيو. پنهنجي ڪارندي کي سڌي ساڻس گجهي انداز ۾ سس پس ڪرڻ بعد، زيور ڪاٺوتر تي رکي، پري کان پرڪيائينس.

موسيو لينتن چوڻ تي هيو ته مون کي ڄاڻ آهي ته هيءُ ڪو قيمتي وڪرن منجهان ناهي ته جوهريءَ اڳي چئو ڏنو:

”جناب! هيءُ هار ٻارنهن يا چوڏهن هزار فرانڪن جو آهي. ليڪن مان اهو تيسٽائين نه خريد ڪندم جيستائين اوهان اهو نه ٻڌائيندئو ته هيءُ اوهان وٽ ڪيئن آيو آهي؟“

هن جون اکيون ڪليون جو ڪليون رهجي ويون. هو جوهريءَ جي نقط نظر کان هتي ڪري، حيرانگيءَ مان وڌڻ لڳو:

”اوهان ڇا چيو..... ڇا اوهان..... پڪ سان پيا چئو؟“

”اوهان ڪنهن ٻئي هنڌان به چڪارايو.“ جوهريءَ رکائيءَ سان جواب ڏنس. ”شايد ڪٿون اوهان کي ٿورا اڃا وڌيڪ فرانڪ ملي وڃن. مان ته وڏي ۾ وڏي پندرهن هزار فرانڪ ڏئي سگهان ٿو. ٻيو ته اگر ان جي اهائي ٻولي لڳي ته مون کي خدمت جو موقعو ضرور ڏجو.“

هن حيران ٿي ڪري، هار ڪنيو ۽ دڪان منجهان ٻاهر نڪري آيو. دڪان کان ٻاهر نڪري سندس دل چيو ته: ”جوهريءَ جي بيوقوفيءَ تي بيهي وڏا وڏا تهڪ ڏيان. پاڳل ڪنهن جاءِ جو. جيڪڏهن مان کيس پابند ڪري وجهان ها..... اصلي ۽ نقليءَ منجهه، فرق جي به خبر ڪانهيس ۽ جوهري ٿي وينو آهي.“

انهيءَ ٻڌڻ ۾ هيءُ ٻئي جوهريءَ جي دڪان ۾ وڃي گهڙيو. دڪان جي مالڪ جيئن ئي هار ڏٺو ته هڪدم رڙ نڪري ويس: ”هن هار کي ته مان چڱيءَ طرح سڃاڻان ٿو. هيءُ ته اسان جي ئي دڪان تان خريد ڪيو ويو هيو.“

”ڪيتري قيمت جو آهي؟“

”مون اهو ويهن هزار فرانڪ ۾ وڪيو هيو. هاڻ مان ارڙهن هزار فرانڪ ۾ واپس وٺڻ لاءِ تيار آهيان. اوهان کي، هن جو ملڪيتي ثبوت ڏيڻو پوندو.“

”ليڪن..... ليڪن اوهان هن کي چڱيءَ طرح پرڪيو ته سهي. منهنجي ڄاڻ مطابق ته هيءُ نقلي آهي.“

”اوهان جو نالو مبارڪ؟“ جوهريءَ پڇيو.

”لينتن.... مان وزارت خارج ۾ ملازم آهيان ۽ ۱۶ ريووش مارترش ۾ رهندو آهيان.“

واپاريءَ ڪتاب ۾ داخلا ڏسندي چيو: ”ها! ته هيءُ هار مادام لينتن کي ۱۶ ريووش مارترش جي ايدريس تي پوئين سال ۲۰ جولاءِ ڌاري موڪليو ويو هيو.“

هن حيرانگيءَ مان جوهرِيءَ ڏانهن ڏٺو ۽ پوءِ ڏسندو ئي رهجي ويو.
 ”اوهان سپاڻي تائين هار، اسان وٽ ڇڏي وڃو.“ جوهرِيءَ ماڻ کي توڙيندي چيس: ”مان اوهان کي رسيد ڏئي ٿو ڇڏيان.“
 موسيو لينتن هاڪار ۾ ڪنڌ لوڏيو ۽ رسيد کيسي ۾ وجهي، اتان هليو آيو.

سندس دل ۽ دماغ ۾ مانڌاڻا متل هيو. بي مقصدو هيڏي هوڏي جا چڪر ڏئي، هو دليلن سان پاڻ کي مطمئن ڪرڻ جي ڪوشش ڪري رهيو هيو. رڪي رڪي هڪڙي ئي سوال، سندس وايون ولليون ڪري ٿي ڇڏيون: ”ڇا هوءَ ايترا مهانگا زيور خريد ڪري سگهي پئي؟ هرگز نه! ته پوءِ هيءُ تحفو ئي ٿي سگهي ٿو. تحفو به ڪنهن جي طرفان ۽ ڇا جي مد ۾؟“
 رستي جي وچ تي پهچي، هو هڪدم بيهي رهيو. بيان کان ٻاهر شڪ سندس دل ۾ واسو ڪري ويهي رهيا هيا: ”تحفو... پوءِ اهو ان کي ئي ڇو ڏنو ويو؟ پوءِ ته ٻيا سمورا زيور به تحفو ئي هوندا.“

هو سوچڻ لڳو ۽ ڌرتي سندس پيرن هيٺان ڪسڪڻ لڳي. هن ٻانهون ڪنڊيڙيون ۽ بيهوش ٿي، زمين تي اچي ڌوڙيو ڪيائين.
 جڏهن کيس هوش آيو ته هو اسپتال ۾ پيو هيو. ماڻهن کيس ڪڍي، اتي پهچايو هيو. بيمار نه هئڻ جي سبب، اتان کيس ڊسچارج ڪيو ويو. گهر پهچي، هن پاڻ کي قيد ڪري ڇڏيو ۽ سمهڻ تائين ڏاڍو رنو. حتيٰ ڪ ٽڪجي ٿئي نڊ پئجي ويو.

بئي ڏينهن سج چڙهي، سندس اک کلي. هو آفيس وڃڻ لاءِ اٿيو. ليڪن بيئي لمحي ۾ پنهنجو اردو مٽائي ڇڏيائين. ڇو جو اهڙو جهٽڪو اچڻ کان پوءِ ڪم ڪرڻ، سندس لاءِ ڏاڍو ڏکيو هيو. تنهن ڪري درخواست ڏياري موڪليائين. تهاڻ پوءِ کيس خيال آيو ته کيس جوهرِيءَ جي دڪان تي به وڃڻو آهي. دل ته ڪو نه پئي گهريس، ليڪن اهو هار، جوهرِيءَ کي ڇڏي به نه پئي سگهيو.

آسمان چٽو هيو ۽ وڻندڙ ڏينهن جي چٽ ابتدا هئي. نيرو آسمان، انتهائي هيٺانهين ۾ مشغول شهر مٿان، چٽ مُرڪي رهيو هيو. سهوليتن سان جنجهيل ماڻهو، کيسن ۾ هٿ وجهيو، اچي وڃي رهيا هيا. سندن غور سان مطالعو ڪندو، موسيو لينتن سوچي رهيو هيو: ”آميريءَ ۽ خوشيءَ جو، پاڻ ۾ چولي ۽ دامن وارو ساٿ آهي. ڏن، انسان جي ڏکن ڏولائن جو تريقا آهي. دولت جي هٿ سان، ڏکن کي وسارڻ لاءِ انسان ڪاٿي به وڃي سگهي ٿو. ڪاش! مان به دولتمند هجان ها. وري کيس خيال آيو ته: هو ڪالهه کان وٺي بڪ تي آهي. ليڪن سندس کيسو خالي هيو. جنهن کان پوءِ کيس، يڪدم هار ياد اچي ويو ۽ ارڙهن هزار فرانڪ..... ارڙهن هزار فرانڪ!

ايڏي وڏي رقم. ترت هيءُ جوهرِيءَ جي دڪان جي آڏو هيو. ڪيئي دفعا ارادو ڪرڻ جي باوجود، شرم ۽ حياءُ کيس اڳتي وڌڻ کان روڪي ڇڏيو. ليڪن هو بڪ تي هيو ۽ کيسو خالي هيس. نيٺ هو دل جهلي دڪان ۾ گهڙي ويو. دڪان جي مالڪ، کيس ڏسي ڪرسيءَ تي ويهڻ جو اشارو ڪندي، پڇيس:

”موسيو لينتن! جيڪڏهن اوهان هار وڪڻڻ جو ارادو رکو ٿا ته مان چيل رقم ڏيڻ لاءِ تيار آهيان.“
”بيشڪ! مان ان لاءِ ئي آيو آهيان.“

جوهرِيءَ دراز جو خانو کولي، رقم ڪڍي ۽ ڳڻي هن ڏانهن وڌائي. هن ڏڪندڙ هٿن سان پئسا کيسي ۾ رکيا ۽ رسيد تي صحي ڪري، واپسيءَ لاءِ مڙندي جوهرِيءَ ڏانهن ڏسي چوڻ لڳو: ”ان کان علاوه، انهن ئي ذريعن سان حاصل ڪيل، مون وٽ ڪيئي ٻيا به زيور آهن. اگر چئو ته اهي به آڻيان؟“

”ضرور.... ضرور صاحب!“ جوهرِيءَ جواب ڏنس ۽ ان کان ڪلاڪ کن پوءِ، هو سمورن زيورن سميت جوهرِيءَ جي دڪان تي ويٺو هيو.

”هيري جون واليون.... ويهه هزار فرانڪ. بازوبند.... پنجويهه هزار فرانڪ، چوڙيون.... سورنهن هزار فرانڪ، ياقوت ۽ زمرد جو سيٽ.... چوڏهن هزار فرانڪ. جهمڪيون ۽ سوني زنجيري.... چاليهه هزار فرانڪ.“
ملائي سلائي هڪ لک ٻائيتاليهه هزار فرانڪ ٿيا، جنهن تي جوهرِيءَ چرچي واري انداز ۾ چيس:

”واھ سائين واھ! اوھان تہ پنھنجا سمورا اثاڻا، قيمتي زيورن تي
لڳائي رکيا آھن.“

(سنڌي روپ: ڊاڪٽر مرتضيٰ عادل جي ڪيل اردو ترجمي تان)

حقيقت ڪن خواب (ترڪي ڪهاڻي)

هو پنڌ ڪري ڪري، ساڻو ٿي پيو هيو. ڏاڍي ڏکيائيءَ سان، پير گيسٽرائي گيسٽرائي، اڳتي رڙهي رهيو هيو. هاڻ ان حقيقت جو شدت سان احساس ٿيڻ لڳو هيس ته؛ انسان جي لاءِ جيڪو بوجه ڪڍڻ مڙني کان اوکو آهي سو خود سندس جسم جو بوجه آهي. ڪنهن به شخص کي، موت کان اڳي، ان بوجه کان آجائي نه ٿي ملي سگهي. هليو به پئي، سوچيائين به پئي. رستي تي گاڏيون ڦرڙاٽ ڪيو لنگهي پئي ويون، مگر هيءُ پنهنجي ڌن ۾ مست مڱن هلندو پئي ويو.

”ڪيڏي نه عجب جهڙي ڳالهه آ. جسم جيترو جهيٽو ٿيندو ٿو وڃي، ان ڪمبخت جو بوجه ڪڍڻ، وري اوترو ڏکيو ٿيندو ٿو وڃي. ٿورڙو هنن گاڏين کي ته ڏس! ڇا ڇا ته رنگ اٿن، ڇا ڇا ته شڪليون اٿن... منهنجو وزن ڪو پنجاهي کن ڪلو ته بيهندو؟ اڙي يار نه! پنجاه ڪلو ڪاٿي؟ اهو ڪو چاليهه پنجيتاليهه جي لڳ ڀڳ ٿيندو.“

ائين رستي هلندي، هو پنهنجي پاڻ سان ڳالهائيندو پئي ويو. پاڻ کان پاڻ سوال ڪري ۽ وري پاڻ کي پاڻ ئي جواب ڏئي رهيو هيو. ٿورو ڪنگهڻ بعد وري سوچڻ شروع ڪيائين:

”ڪير سوچي به نه پئي سگهيو ته ڪڏهن منهنجا ههڙا حال به ٿيندا... ڪاش منهنجي ڪيسي ۾ ايتري پئسا هجن ها جو هڪ ويلي جو نانڙو ئي وٺان ها. اگر ان نان سان گڏ، گرم گرم چانهه جي پيالي به ٿي وڃي ها ته ڪيا بات هجي ها...“

گاڏيون اچي، تيزيءَ سان سندس ويجهي کان لنگهيو ٿي ويون. ايتري ۾ هڪ بلڪل نئين، گهري نيري رنگ جي ڪار، سندس پاسي کان لنگهي. ڪيس محسوس ٿيو جڻ ڪار ڪيس ڏسي، ڊري ٿي هجي. چتائي ڏنائين ته اسٽيئرنگ تي هڪ عورت نظر آيس. هڪڙي خوبصورت شعر وانگر حسين عورت. جنهن جا ڪارا وار، هوا سبب وڪريل هيا. پهرين سٺ ته ڪيس ائين لڳو جڻ اها سهڻي حسينا، پنهنجي گاڏي ڊري ڪري ڪيس چتائي پئي ڏسي.

هيءُ مشڪيو. مشڪڻ سان هن جي سڪل ڳٽن جي گهنجن جي ڳاڙهي ۽ گهرائيءَ ۾ واڌارو اچي ويو. سوچڻ لڳو: ”پوريءَ حياتيءَ ۾ حسن جي نظر اسان تي پئي ته عمر جي ڪهڙي اڻ سونهندڙ مرحلي ۾ اچي پئي!“

اڪيون ڪيريون ڪندڙ پٺيات ڪار، تيز ٿي ۽ اڳيرو نڪري وئي. ڪو چاليهارو گز کن اڳتي وئي هوندي جو وري بيهي رهي. مڙه ڪراڙو، ٽڪاوٽ کان ساڻو، پير گيسٽائي، رڙهي رهيو هيو. جڏهن نيري ڪار جي ويجهو ڳڳو ته حسينا، دريءَ منجهڻون منڍي ڪڍي، غور سان جائزو ورتس. هاڻي ته شڪ جي ڪا گنجائش ئي نه بچي هئي. حسن جي نگاه ڪرم، پڪ ئي پڪ هن پاڳ پريبي تي ئي پئجي رهي هئي. تنهن هوندي به هن مڙهي جي دل، ان حسين حقيقت کي، ميچ لاءِ هرگز تيار نه ٿي. هن سوچيو: ”بڪ، منهنجي مغز تي سوار ٿي، ان کي ڌوڏي رکيو آهي. جنهن ڪري مان ڏينهن ڏني جو، هلندي گهمندي، خواب ڏسڻ لڳو آهيان.“

نيري گاڏي وري چڙي ۽ ٿورو اڳيرو وڃي وري بيهي رهي. عورت اڃا به کيس ئي تڪي رهي هئي. مڙهي سوچيو:

”لاشڪ! ڀلي آ. ڪنهن ٻئي جو پولو ٿيو اٿس. يا شايد منهنجي حالت تي ترس پيو اچيس.“

وري پنهنجي پاڻ سان مذاق ڪندي، دل ئي دل ۾، چيائين: ”استاد! هيءُ پڪ ڄاڻ، تو تي اڪن چڪن ٿي آهي.“

نيري گاڏي، هڪ ڀيرو ٻيهر اڳتي وڌي وئي. ٿورو اڳتي وڃي، وري بيهي رهي. حسينا، هاڻي هن ڏانهن جُوه وجهي، چٽائي تڪڻ لڳي. سندس ائين هلي هلي بيهڻ ۽ بيهي بيهي وري هلڻ، مڙهي کي ڏاڍو پريشان پڻ ڪري رهيو هيو. هو، ان جو اصل سبب ڄاڻڻ لاءِ به، ڏاڍو بي چين پئي ٿيو.

”ڇا؟ اها وڃ تو تي ئي ڪرڻ لاءِ آتي بيٺي آ. اگر نه، ته پوءِ ٻيو ڪهڙو سبب ٿي سگهي ٿو؟“

اهو سوچيندي، هيءُ رستي جي پرينءَ ۾ واري فت پيريءَ تي هليو ويو. مائيءَ، ڪار جي بي دريءَ منجهان، نظرون متس ڪڍائي ڇڏيون. هاڻي ته ڪراڙي جو شڪ، پڪ ۾ متجڻ لڳو.

”ڏنو وڃي ته مان جوانيءَ ۾ ڪو ايترو ڪوجهو به نه هيس، بلڪ سهڻو به سڏائي سگهيس پئي.“

هاڻ هو، وڏو شاهي رستو ڇڏي، کاٻي هٿ تي ننڍڙي رستي تي هلڻ لڳو. نيري گاڏي به اوڏانهن مڙي وئي. هن دفعي جو ڪار، ڪراڙي جي آڏو پهتي ته حسينا کيس سڏي چيو:

”دروازو کول!“

هن دروازو کوليو.

”اندر ويه!“

مڙه ڪراڙو، گهٻراھت ۽ خوشيءَ جي رل مل جڏين تحت، پهرين ته ٿورو ٿهيو مگر مائيءَ جي مرڪڻ، کيس دل بڌرائي ۽ هو ڪار جو دروازو کولي اندر اچي ويٺو. گاڏي، هوا سان ڳالهين ڪندي هلڻ لڳي. وات تي نه مائيءَ ڪجهه ڪچيو ۽ نه ئي مڙه ڇپ چوريا. گاڏي، هڪ شاندار عمارت آڏو اچي بيٺي. حسينا اڳيان اڳيان ۽ مڙه پويان پويان. ٻئي، گهر ۾ گهڙيا. هڪڙي نوڪرياڻيءَ آڌرپاءُ ڪين. ان، مڙهي کي حيرت منجهڻوڻ ڏٺو. حسينا ۽ مڙهو، هڪڙي هال نما ڪمري منجهه گهڙيا. عورت، مڙهي کي ويهڻ جي ساھي ڏني بغير، حڪم ڏنو:

”ڪپڙا لاه!“

”جي؟ جي ٿوري اجازت ملي ته مان ٿورو....“

بيڙي، ڊڄندي ڊڄندي پنهنجي ڦاٽل، پراڻي ۽ ميري نڪُ قميص لاتي.

”پتلون به لاه!“

مڙهي جا سمورا شڪ، هاڻي لهي ويا. کانئس سڄي بک ۽ ٿڪاوٽ وسري وئي. سوچڻ لڳو:

”آخر ماڻهو ئي ته آهي. انسان جي دل جي پورَ بابت، ڇا ٿو چئي سگهجي؟ سو به وري عورت جي دل جي باري ۾. هن حسينا کي به ضرور منهنجي ڪا نه ڪا ادا پسند اچي وئي آهي، جنهنڪري سندس دل ميٺ ٿي وئي آهي.“

هن پتلون به لاتي. حسينا، هڪڙي گهٽيءَ جو بٽڻ ڊٻايو. جهٽ پلڪ ۾ هڪ عورت اندر گهڙي. اها نوڪرياڻي هئي، پر مالڪياڻيءَ کان جيڪڏهن وڌيڪ نه هئي ته گهٽ ۾ گهٽ ان جيتري سهڻي ضرور هئي. مڙهي سوچيو: ”اها ته وڏي بي حياتي آهي. هن عمر ۾ ٻن حسين پُرين اڳيان، ائين هڪڙي گنجيءَ ۽ هڪڙي ڪچي ۾ بيهڻ، ڪٿان جي شرافت آ.“

حسين مائيءَ، نوڪرياڻيءَ کي چيو:

”آئيءَ کي ڇڻ ته ٻارڙن کي وٺي اچي.“
 نوڪرياڻي، ٻاهر نڪري وئي. مڙهو، ڪڇي منجهه ڦرڪي رهيو هيو.
 خبر ناهي ته سيءَ کان پئي ڦرڪيو يا هيڃڪڙي ڪيفيت سببان. گهڻو اڳي
 هن ٻڌو هيو ته: ڪنهن عورت، محض پنهنجي مڙس جي بيوفائيءَ سببان،
 ڪنهن وانهڙو ڌاري سان معاشقو ڪيو هيو. هن دل ٽي دل ۾ سوچيو:
 ”ڪٿي هيءَ عورت به مون کي ان ئي مقصد جي لاءِ هٿيار بنائڻ جو ارادو
 ته نه ٿي رکي.“

نوڪرياڻي موٽي آئي. ساڻس هڪڙي گهر-دائيءَ ۽ ٽي ٻارڙا هيا. مڙني
 کان وڏو ٻارڙو، ڏهن سالن جو هوندو. مڙني کان ننڍڙي ٻارڙي ڇهن سالن
 جي. ٻه ڇوڪريون، هڪ ڇوڪرو. ٽئي ٻارڙا، فرشتن وانگر معصوم ۽
 خوبصورت. مڙه ڪراڙي، دل ٽي دل ۾ چيو:
 ”نوڪرياڻي ۽ گهر-دائيءَ جي ڪا ڳالهه ناهي، پر ٻارڙن کي هڪڙي
 نپت نانگي ماڻهوءَ آڏو ائين اچي بيهاري ڇڏڻ، بي حياتي ناهي ته ٻيو ڇا
 هي؟“

مڙهي جون جنگهون، بانس جي لڪڙن وانگر نوٺ سڪل هيون.
 ڳچي، ڪاٺي وانگر سنهي. پاسرائين جون هڏيون، پري کان بيٺي ڳڻي
 سگهجن. ائين لڳي رهيو هيو ڄڻ، هڪڙو هڏائون پڇرو، مٽيءَ مڙ واري
 چمڙيءَ ۾ مڙهائي بيهاريو ويو هجي.

خوبصورت عورت، گهر-دائيءَ کان پڇيو:
 ”اڄ نرگس، ماني کاڌي هئي يا نه؟“
 ”ٿورڙو گرھ کاڌو هيائين، بيگم صاحب!“
 ”۽ شميم؟“

”بيگم صاحب! ان کي ته مڙس بک ٿي نه ٿي لڳي. اڄ به ڪجهه نه
 چڪيائين.“
 ”۽ منظور؟!“

”ها! ان ٿورو چاڪليت چڪيو هيو. بس ٻيو ڪجهه به نه کاڌائين.“
 خوبصورت عورت، ٻارڙن ڏانهن ائين نهاريو ڄڻ کين ڊيچارڊ پئي
 چاهيائين. وري نپت نانگي، ڦرڪندڙ ڪراڙي ڏانهن اشارو ڪري، ڪاوڙ
 مان چيائين:

”ڏسو! هن شخص کي ڏسو پيا نه؟! ان جون هٿڀاتيون ڪيئن ٻاهر
نڪتل آهن. ياد رکو! جيڪڏهن ڏٺو ڪري ماني نه کائيندئو ته توهان جي
حالت به ساڳي ٿي ويندي.“
تي فرشتي صفت ٻارڙا، هيسجي پنهنجي ماءُ جي ماسيرين سٿرن
سان چنبڙي پيا. حسين عورت، مڙھ ڪراڙي ڏانهن ڏٺو ۽ چيائينس؛
”چڱو بابا! جلدي ڪپڙا پاءُ! ۽ هلڻ جي ڪرا!“

(سنڌي روپ: ڪرنل مسعود اختر شيخ جي ڪيل اردو ترجمي تان)

الف ليلا وارو حجم

(ريختہ ڪھاڻي)

حجم يا نائي، شاهجهان پور جاهجن يانگينه جا، لاهور جا هجن يا امرتسر جا؛ هڙ جو هڙ ڳالهيرو ضرور هوندا آهن. صرف فرق ايترو آهي ته ڪنهن جي زبان ڪئنجيءَ وانگر هلندي آهي ۽ ڪنهن جي پاڪيءَ وانگر. ڪنهن جي ڳالهيون ۾ برش واري نرمي هوندي آ ته ڪنهن جي ڪفتي ۾ نشتر واري تيزي. ڪو صرف لفظن ۾ حجامت ڪندو آ ته ڪو وار تان به ڪل لاهي وٺندو آ.

منهنجو دوست چوڌري محمد علي، انهن ڳالهيرو حجمن کان ڏاڍو ڊڄندو آهي. ان معاملي ۾، هو حق بجانب پڻ آهي. ڇو جو سندس حجم، جنهن جي خاندان ۾ سوڀيڙهين کان ”حجامت“ يا ائين ڪڍي چئو ”خلافت“ هلندي پئي اچي، اهڙيءَ طرح هن جو مزاج سڃاڻندڙ آهي، جهڙيءَ طرح سندس ابا ڏاڏا چوڌري صاحب جي ابي ڏاڏي جي مزاج کي سڃاڻندا هيا. جڏهن خط ٺاهيندي ٺاهيندي پاڪي، شه رڳ جي ويجهو پهتي ته خليفو چيو: ”چوڌري! مينهن لاءِ گاهه ڪپي!“ چوڌري ويچارو، ان حالت ۾ انڪار ڪرڻ کان نه ويو. چهري تي مشڪڻ جا آثار پيدا ڪرڻ جي هڪ ناڪام ڪوشش ڪندي، جواب ڏنائين: ”ڪڍي ويڃانءِ!“ خليفو نقصان پائيندي اڃا پير ڊيگهڙيا ۽ چوڻ لڳس: ”چوڌري! هيل سارين مان، اسان کي ونڊ نه مليو!“ غرض ته خليفو، خط ٺاهيندي ٺاهيندي، ويچاري چوڌريءَ کي ئي ڪوڙي ڇڏيو.

مان حجمن کان ڪڏهن نه ڊڳو هيس. ليڪن پر سال هڪ اهڙو واقعو ٿيو، جنهن سندن اهميت، منهنجي دل ۾ ويهاري ڇڏي. شام جو وقت هيو ۽ مان هڪڙي دعوت ۾ شريڪ ٿيڻ لاءِ وڃي رهيو هيس. رپن اسٽريٽ کان ٿورو اڳتي وڌيس ته سامهون هڪڙي حجم جو دڪان نظر آيو. جنهن تي بغداد هيئر ڪٽنگ سليون، لڪيل هيو. مون ٻن ڏينهن کان سنوارت نه ٺاهي هئي. حجم جو دڪان ڏسي، منهنجو ڪاٻو هٿ، اڻ لڪو کاڌيءَ تي پهچي ويو ۽ مون دل ئي دل ۾ چيو: ”هيءُ حجم به طبيعت وارو ٿو لڳي. جنهن

پنهنجي خلافت جي روايت کان دڪان جو نالو؛ بغداد هيئر ڪٽنگ سيلون چونڊيو آهي. ٻن منتن ۾، ڪانسس سنوارت چو نه نهرائجي.“

مون کان اڳي، دڪان ۾ صرف هڪڙو ڊگهي قد ۽ ويڪري هڏڪاٺ وارو همراھ، خط نهرائي رهيو هيو. سندس وڏا وڏا شهپر ائين لڳي رهيا هيا جڻ ڪوھ جي پڳ تي آريار بہ ڪانءِ ويٺا هجن. خليفي، مون ڏانهن ڏني بغير، چيو: ”ويھو! مان اجهو واندو ٿيس!“

اهو حجم، هلڪي قد ۽ گڻيل بت جو ماڻهو هيو. مون ڏانهن ته سندس پني هئي، ليڪن آئيني منجهان سندس چهرو چٽو نظر پئي آيو. سندس ڳٽا سڪڙيل هيا، اکيون اندر ڊپيل هيس. خط ٺاهڻ کان واندو ٿي، مون ڏانهن ڌيان ڪيائين ۽ چوڻ لڳو: ”ٻڌايو! اوهان وار نهرائيندؤ يا صرف ڏاڙهي ڪوڙائڻ جو ارادو اٿو؟“

مون جواب ڏنو: ”وار ته پوءِ بہ ڪترائي سگهبا، هن وقت مون کي ڏاڙهي ئي ڪوڙائڻي آهي.“

”اوهان جي ڏاڙهيءَ جا وار، ٿورا سخت ٿا نظر اچن. مان حجامت ۾ هميشه ڪسبت جي اصول کي مد نظر رکندو آهيان. انهيءَ ڪري ڏاڙهي ڪوڙائيندي، اوهان کي ٿوري دير ٿيندي. ليڪن حجامت اهڙي ٿيندي، جو ڪلاڪ سوا وارن جي پاڙن تي هٿ ڦيريو ته بہ پتو نہ پوي. اصل ۾ هيءُ هنر، آسان ناهي جو ڪنهن کي پاڪي جهلڻ آئي، حجم ٿي ويو. ميان! حجم ڪو ڪو هوندو آ. ور نہ ته جيڪي ماڻهو پاني بغل ۾ وجهيون پيا ڦرن ۽ حجم، خليفو ۽ خدا ڄاڻي ته ڇا ڇا پيا ڪوٺائين سي گاهي آهن گاهي. دراصل گاهيءَ ۽ حجم، ڪريءَ ۽ پاڪيءَ ۾ وڏو فرق آ. مگر ان فرق کي، اهي ماڻهو سمجهن ٿا، جن کي الله سوچ سمجه ڏني آ.“ اهو چئي، هن پنهنجي نائب کي اشارو ڪيو ۽ برش کڻي مون ڏانهن وڌيو.

حجم پاڪيءَ کي چيرو ڏيندي ڏيندي چيو: ”اوهان کي خبر آهي، اسان جي پٺيان جيڪا هوٽل آهي، اُتي ڪالهه رات خون ٿي ويو هيو. ٻڌو آ ته لکئو جي هڪڙو نوجوان سيٺ کي ڪنهن ظالم، چُرُو ڳڻائي ماري وڌو. مقتول جي نوجوان زال، ساڻس گڏ هئي. اها چوي ٿي ته؛ اذرات ڌاري، ڪنهن اسان جي ڪمري جو دروازو کڙڪايو. منهنجو مڙس ٻاهر نڪتو. ٻاهر ڪو ماڻهو ڪمبل ويڙهيو بيٺو هيو. ٿوري دير ٻئي آهستي آهستي ڳالهون ڪندا رهيا. پوءِ مون کي پنهنجي مڙس جي رڙ ٻڌڻ ۾ آئي ۽ ان سان گڏ ائين لڳو، جڻ ڪجهه ماڻهو، تڪڙا تڪڙا ڇڏيا.“

”مون خود لاش ڏٺو آهي. لڳي ٿو ته پهريئن ڏک تي ئي آندا ٻاهر نڪتائين ۽ مقتول تڙقي تڙقي ٿڌو ٿي ويو آ. عجيب ڳالهه هيءُ آهي ته جنهن ڪري ڪرسيءَ تي اوهان ويٺا آهيو، هاڻ به ڏينهن ٿيندا، ويچارو سيٺ، اتي ويني کلي کلي مون سان ڳالهيون ڪري رهيو هيو.“

اهو ٻڌي، منهنجي سڄي بت ۾ ڦرڪڻي پئجي وئي. حجم، پاڪي منهنجي لونڌڙيءَ تي رکي ۽ چوڻ لڳو: ”مون اهو به ٻڌو آهي ته جنهن عمارت ۾ اها هوٽل آهي، ان ۾ پوتن جو واسو آهي. گهڻن ماڻهن، رات جي وقت ۾، هڪڙي سياه-پوش کي گهمندي ڏٺو آ. سندس هڪڙو هٿ ڪپيل آهي ۽ منجهانئس تازو رت ٽمندي ڏٺو اٿائون. ٻئي هٿ ۾ تلوار اٿس، جنهن کي گهمائيندو، هوٽل منجهئون لنگهي هليو ٿو وڃي.“

اهو چوندي چوندي، خليفي پاڪيءَ کي اهڙيءَ طرح ڦيرڻ شروع ڪيو، جو مان ڊڄي ويس. گهڙي پلڪ، هو چپ چاپ، حجامت ڪندو رهيو. وري چوڻ لڳو: ”ڪڏهن اوهان سوچيو آهي ته اگر ڪو حجم، حجامت ڪندي ڪندي پاڳل ٿئي ته ڇا ٿئي؟ ڏسو نه، هن وقت پاڪي اوهان جي ٽڙگهٽ تي آهي. اگر مان چاهيان ته.....“ اهو چئي، هن اهڙيءَ طرح مون ڏانهن ڏٺو، جو منهنجي واتان هلڪي چيخ نڪري وئي.

هو ڏاڙهي ڪوڙي چڪو ۽ چوڻ لڳو: ”هاڻ ٿورو آئيني ۾ پنهنجي صورت ڏسي وٺو ۽ منهنجي هنرمنديءَ جو داد ڏيو.“ مان ته اڳي ئي ڀريو بيٺو هئس، سو ڪڙڪو ڪري چيومانس، ”ڏوڙ ۾ پئو! تون ۽ تنهنجي هنرمندي!“

هن چيو: ”ڇا ٿيو؟“

مون چيو: ”ڇا خوش، اڃا ڪجهه ٿيو ئي ناهي! توکي جن پوتن جي ڪهاڻين ۽ قتل ۽ خون جي قصن ٻڌائڻ جو ڪنهن چيو هيو!“

هو چوڻ لڳو: ”اڃا! ته پوءِ اوهان منهنجيون ڳالهيون ٻڌي پريشان ٿي وئيو! حالانڪ منهنجي هنرمندي پاڪيءَ جي ڌار ۾ ناهي، بلڪ انهن ڳالهين ۾ آهي. اوهان ايترو ته ٻڌو هوندو ته ڊپ ۽ دهشت جي عالم ۾ ماڻهوءَ جا وار ڪانڊارجي ويندا آهن. اهو ڪو اجايو خيال ناهي. منجهس ڪنهن حد تائين حقيقت آهي. بلڪ منهنجو ته تجربو آهي: جڏهن انسان تي هيبت ۽ دهشت جي ڪيفيت چڙهندي آهي ته سندس بت جي سمورن وارن منجهه هڪ چڪ پيدا ٿيندي آهي. هڪ حجم جي نڪتهنگاهڪان اها چڪ، وڏي مفيد آ. ڇو جو ان حالت ۾، آسانيءَ سان حجامت ناهي سگهي ٿو. اگر مان

اوهان کي اهي قصا نه ٻڌايان ها ته اوهان جي ڏاڙهي، ڪيئن ڪوڙي سگهو ها! اگر ڪوڙي به وٺان ها ته ڇمڙي هنڌئون هنڌئون ڇلجي وڃي ها! ٿورو آئيني ۾ ته ڏسو! ڪٿي ڪا هلڪڙي ٺهند به نه آئي آهي. حقيقت ۾، اوهان کي به اڄ تائين، ڪنهن پڙهيل ڳڙهيل ۽ روشن خيال حجم سان واسطو نه پيو آهي. بهرحال اگر اوهان کي منهنجي ڳالهين مان ٿوري ٿڪي تڪليف پهتي آهي ته مان معافي ٿو گهران.“

سندس اهو دليل ٻڌي، منهنجي ڪاوڙ ڪنهن حد تائين گهٽجي وئي ۽ مون چيو: ”تو پنهنجي دڪان جو نالو ’بغداد هيئر ڪٽنگ سيلون‘ ڇو رکيو آهي؟“

چوڻ لڳو: ”منهنجا ابا ڏاڏا، بغداد کان آيا هيا. اسان جي خاندان ۾ هيءُ فن، لڳ ڀڳ هزار سالن کان هلندو ٿو اچي. اوهان الف ليلا ۾، بغداد جي هڪ حجم جو حال پڙهيو هوندو. منهنجو شجرو، انهيءَ شخص سان وڃي ملي ٿو.“

ان جي پڙهڻ سان گهڻن جو پلو ٿيندو (ريخت ڪهاڻي)

هُن، جهاز تان لهندي ئي منهنجو ڌيان پاڻ ڏانهن ڇڪائي ورتو. سندس انداز منجهان ائين پئي لڳو جڏهن ڌرتيءَ جي گولي جي ڪنڊ ڪٽڇ کان واقف هجي ۽ بمبئيءَ، ورهين پڄاڻان آيو هجي. هن جهڙو بدشڪل ۽ بي ڊولو شخص، اڄ تائين منهنجي نظر مان نه گذريو آ. ليڪن سندس بدصورتيءَ ۾ به هڪ خاص قسم جي چڪ ۽ ڪشش هئي. سندس بي ڊولن مهانڊن، ڪاري رنگ ۽ اينگي بت تي نظر پوندي ئي ماڻهوءَ کي بيزاريءَ جي احساس سان گڏوگڏ حيرت پڻ ٿيڻ لڳي.

سندس نالو شهريار هيو. مون سان جلد گهر گهلو ٿي ويو. هن جڏهن ڳالهائڻ شروع ڪيو ته لڳو پئي ته ڄڻ سندس آواز ۾ هڪ قسم جو مناس ۽ نرمي هجي. سندس ڳالهيون ٻڌي، ماڻهوءَ جي دل خواهه منجهان ڏانهن ڇڪجي پئي وئي. هيڏانهن هوڏانهن جون ڳالهيون ڪرڻ پڄاڻان، مون کي چوڻ لڳو: ”عورتن جو اندر، ڪو به نه ٿو ڄاڻي سگهي.“ اهو ٻڌي، مون کي ڪانئس، هڪ قسم جي مايوسي ٿي پئي. ڇو جو مان ان شخص کان، جيڪو بظاهر سياح پئي لڳو، ڪو عجيب غريب داستان ٻڌڻ پئي گهريو. مگر هن هڪ اهڙي ڳالهه ڪري وڌي، جيڪا هزارين سالن کان ماڻهو چوندا آيا آهن. چڱي وڻي وجهي، هو پڇڻ لڳو: ”تو ’اوراتما‘ جو نالو ٻڌو آهي؟“ مون جواب ڏنس: ”مون کي ٿورو ياد پوي ٿو. شايد ڪنهن ناچڻيءَ يا خوشبوءِ جو نالو آهي.“

هو چوڻ لڳو: ”نه صاحب! ’اوراتما‘ هڪ شهر جو نالو آهي. هيءُ شهر اهڙي هڪ ملڪ ۾ واقع آهي جنهن بابت اوهان ماڻهو ڪجهه به نه ٿا ڄاڻو. وري جي مان اتان جون حالتون ٻڌايان ته اوهان ڪجهه سمجهندڻو به نه. بس ايترو ٻڌي ڇڏ ته ان ملڪ جي حڪومت هڪ آمر جي قبضي ۾ هئي ۽ اتي چوچلا نالي هڪڙي جڙي ٻوٽي ججهي پيدا ٿيندي آهي. ان ملڪ ۾ اوهان جي هن خادم کي هڪڙو واقعو پيش آيو، جنهن کي وسارڻ ناممڪن آ.

مان ان ملڪ ۾ پورا پندرهن سال رهيو آهيان. اتان جي حاڪم جو مشير هيس ۽ هو منهنجي مشوري کان بغير ڪو به ڪم نه ڪندو هيو. منهنجي چوڻ تي ڪڏهن هو پاڙيسري سلطنتن سان جنگ جوڙيندو هيو ۽ ڪڏهن ناڪي ۽ آمد ۾ واڌارو ڪري ڇڏيندو هيو. مون کي اثر و رسوخ فقط پنهنجي زباني طاقت جي ڪري حاصل ٿيو هيو. اهو صحيح آهي ته بد صورتيءَ ۾ پنهنجو مثال پاڻ هيس. مگر قدرت مون کي بيان جو حسن ۽ زبان جو مناس عطا ڪري، ان ڪميءَ جي تلافي ڪري ڇڏي هئي. مان به ان ئي قوت جي بَرَ تي سلطنتن کي قرض وٺڻ يا ڏيڻ تي آماده ڪري سگهان ٿو. سپاهي منهنجي تقرير ٻڌي، جنگ جي ميدان جي پٿريلِي زمين تي راتيون گذاري ڇڏيندا آهن ۽ اُف به نه ڪُڇندا آهن. مون کي زبان جي تلوار جي زور تي شورش کي ختم ڪرڻ جو ڍنگ به اچي ٿو. جنگ جا ڪتا، منهنجي سڀنيءَ جو آواز ٻڌي ڇيڇاڙ ٻاڇاڙ ڪندا آهن ۽ امن جا پارِيهر منهنجي هڪڙي اشاري تي پنهنجا پَر ٽيڙي ڇڏيندا آهن. جڏهن ماڻهو مون کي پهريون دفعو ڏسندا آهن ته ڏکي ويندا آهن، ليڪن جڏهن مان زبان کوليندو آهيان ته ڏهن منٽن جي اندر اندر پوريءَ طرح مٺ ۾ ڪري وٺندو آهيان. ڇا تنهنجي خيال ۾ اچي ٿو ته ڪا عورت مون جهڙي شخص کي پسند ڪندي؟“

مون چيس: ”تاريخ ۾ اهڙا مثال ته موجود آهن ته.....“
هو ڳالهه ڪٽيندي چوڻ لڳو: ”معاف ڪجو! اوهان منهنجو مطلب نه سمجهيو. ٿورو منهنجو داستان ٻڌي وٺو ته اوهان تي منهنجو مطلب واضح ٿي پوندو. يوسف، منهنجو هڪڙو دوست هيو. ان جا وار پورا هيا ۽ اکيون نيرون، جيڪي ڪلڻيون لڳنديون هيون. جڏهن ته هو مردانگيءَ واري حسن جو پورو نمونو هيو، ليڪن سندس ڳالهائڻ ۾ ڪا ڪشش نه هئي. منهنجي ۽ هن جي دوستيءَ جو سبب به اهو هيو ته اسان ٻئي هڪٻئي جو ضد هياسين. هو جڏهن منهنجي چهر تي نظر وجهي ته سندس دل ظاهري وجاهت ۽ مردانگيءَ واري حسن جي غرور ۾ ڀرجي وڃي. وري جڏهن سندس نڙيءَ مان چند اڻ چٽا آواز نڪرن، جنهن کي هو ڳالهائڻ سان نسبت ڏيندو هيو، ته مون کي اطمينان ٿي ويندو هيو ته خدا مون کي سهڻي صورت ناهي ڏني ته ڇا ٿيو، زبان ۾ ته اثر رکيو اٿائين.

هڪ دفعي مون کي شهر ’اوراتما‘ ۾ وڃڻ جو اتفاق ٿي پيو. ان موقعي تي وري يوسف به ساڻ هجي، ڇو جو کيس ان ملڪ ۾ تمام گهڻا

واپاري حق حاصل هيا. هو ڪيترن ئي ڪارخانن جو مالڪ هيو. سڄي ملڪ ۾ مهنجي نالي جي هاڪ هئي. اخبارن ۾ منهنجون تعريفون ڇپيون هيون. ان ڪري مان جڏهن ’اوراتما‘ پهتس ته ماڻهو مون کي ڏسڻ لاءِ ڪنڊ ڪڙچ کان اچي ڳاهت ٿيا. يوسف کان ڪنهن پڇيو به ڪو نه. انهن مڙني جا سڀس، منهنجي آڏو جهڪي ويا. منهنجي زبان مان نڪتل هڪ هڪ لفظ، وتن پوري لائبرريءَ کان وڌيڪ قيمتي هيو.

دنيا ۾ اهڙا ماڻهو به ڪوڙ آهن، جيڪي اهڙن موقعن تي پاڻ کي چڱيءَ طرح سينگاريندا آهن. جهري تي پائوڊر هڻندا آهن. ڳتي تي نقلي تر ڪيندا آهن ۽ پانت پانت جي پائوڊرن جي استعمال سان سهڻو ٿيڻ جي ڪوشش ڪندا آهن. ليڪن ڪوششن سان ڇا ٿو ملي!؟ ماڻهو، سڻين ڳڻن کي ڪو نه ٿا ڏسن، بلڪ سڻين ڳالهين جو ٿا قدر ڪن. قد ڪاڻ کي ڪير ڪو نه ٿو پڇي. خيال جي لطافت ۽ بيان جو رنگين انداز، مڙني کي مريد ڪيو ڇڏي.

ها! ته مان اوهان کي ٻڌايو پئي ته هڪ ڏينهن مان ۽ يوسف ’اوراتما‘ جي مشهور ڪلب ’هزار پايا‘ ۾ مٿين بالڪونيءَ ۾ ويٺا هياسن. اڃانڪ يوسف چيو: پائو يار! ’اوراتما‘ ۾ مون هڪ حسين عورت ڏني آهي، جنهن جي سونهن ۽ سوپيا جو مثال، دنيا جي تختي تي ڪٿي به نه ٿو ملي سگهي. مون پڇيس: ”ڪير؟“

هن چيو: ”شهر جي رئيس جي ڌيءُ ليليٰ. ان مون کي هڪ ئي نگاهه ۾ ونڳي ڇڏيو، ليڪن تون ته شڪل صورت ۾ گنبدي کان گهٽ ڪونهين، تو کي انهن ڳالهين سان ڪهڙي دلچسپي ٿي سگهندي. مون چيس: ”اهو صحيح آ، خدا مون کي حسين نه جوڙيو آ. ليڪن هن مون کي فصاحت بخشي، ان ڪميءَ جي تلافي ڪري ڇڏي آهي.“ يوسف چوڻ لڳو: ”انهيءَ ڪري مان، ان معاملي ۾، تو کان مدد ٿو گهران.“

”مان تنهنجي مدد، ڪيئن ٿو ڪري سگهان.“

”هن ملڪ ۾ تون وڏو ماڻهو سمجهيو ٿو وڃين. ٻيو....“

”ان ۾ ڪو شڪ ئي ناهي. مان وڏو ماڻهو آهيان.“

”۽ مون جهڙو حسين شخص، ملڪن ۾ ڪو نه ملندو.“

اڳتي چوڻ لڳو: ”هاڻي ٻڌا! اها منڊر صرف شام ڌاري گاڏيءَ ۾ چڙهي اچي ٿي ۽ ميدان جو چڪر هڻي واپس موٽي ٿي وڃي. يا ته ڪي خوشنصيب ان وقت سندس جهلڪ پسن ٿا يا ڪڏهن ڪڏهن هوءَ پنهنجي گهر جي دريءَ

وت ويٺي نظر اچي ٿي. مان چوان ٿو ته اسان ٻئي ملي، ان پريءَ کي شيشي ۾ لاهي ونون.“

”ليڪن اسان ٻنهي مان ٿيندي ڪنهن جي؟“

يوسف چيو: ”منهنجي، ٻيو ڪنهن جي؟“

اڳتي چوڻ لڳو: ”ليلي، جڏهن سير ڪرڻ لاءِ ميدان تي ايندي آ ته مون کي اتي وينل ڏسندي آهي. مگر منهنجي اصلي نالي کان واقف ناهي. بلڪ هوءَ مون کي شهريار ٿي سمجهي. دراصل مون خود، سندس انا جي ذريعي کيس غلط فهميءَ ۾ مبتلا ڪري ڇڏيو آهي. منهنجو خيال آهي ته تنهنجي شهرت، سياسي ڄاڻ ۽ ڏاهپ ۽ منهنجي وجاهت ۽ حسن، جيڪڏهن هڪ شخص ۾ ڪٿا ٿي وڃن ته دنيا ۾ ڪهڙي عورت اهڙي آهي، جيڪا اهڙي شخص جي زال ٿيڻ نه چاهي. هن تنهنجا سمورا ڪارناما، هڪ هڪ ڪري ٻڌا آهن ۽ مون کي وري، وري وري ڏٺو اٿائين.“

”ليڪن اها ول، ڀت تي چڙهندي ڪيئن؟“

”ٻڌ! ليلي جي گهر سان گڏ هڪڙو هيٺانهينءَ تي باغ آهي. ليلي جنهن ڪمري ۾ راتين جو اڪثر اچي ويهندي آهي، سو انهيءَ باغ ۾ کلندو آهي. ڪمري سان گڏ، نارنگيءَ جو وڻ آهي، جنهن تي عشق جون وليون چڙهيل آهن. اگر اتان بيهي، ڪو ليلي سان ڳالهائي ته ان جو چهرو دريءَ مان بلڪل نظر نه ايندو. مگر هڪٻئي سان ڳالهيون سولائيءَ سان ڪري سگهندا. مان چوان ٿو ته رات جو تون اتي وڃ ۽ منهنجي بدران، ساڻس محبت جو اظهار ڪر. هوءَ تنهنجو چهرو ته ڏسي نه سگهندي، ان ڪري اهو ئي سمجهندي ته هيءُ اهو ئي حسين شخص آهي، جنهن کي مان ڏهاڙي ميدان تي ڏسندي آهيان.“

مون ٿوري دير ماڻ ڪرڻ بعد، کيس چيو ته: ”ڄڻو يار! مان ان معاملي ۾ تنهنجي مدد ضرور ڪندس ۽ مون کي يقين آهي ته منهنجون ڳالهيون ٻڌي هن جي دل تي تنهنجي محبت جو چڻ اهڙو ته گهرو ٿي ويندو جو دنيا جو ڪو به حادثو، ان کي ميساري نه سگهندو.“

رات ڌاري، يوسف مون کي ڪاري چادر آڻي ڏني. منجهس سڄو جسم ويڙهي سيڙهي، ليلي جي ڪمري وٽ وڃي بيٺس. مون کي ائين لڳو ڄڻ ڪو ٿڌا ساه پيو پري. گڏوگڏ بتيءَ جي روشنيءَ ۾ هڪ اڇاڻ مائل شڪل نظر آئي. ڪوٽ جي ڪالر ۾ ٻوٽ لڪايم ۽ تقرير شروع ڪري ڏنر. ائين لڳو ڄڻ، منهنجو آواز ٻڌندي ئي بت بڻجي بيهي رهي. ڪيڏي ڪيڏي مهل

‘ها‘ يا ‘نھ‘ چيائين پئي يا پنهنجي سونهن ۽ سوييا جي ساراھ ٻڌي، ڪنهن حد تائين وڏي آواز ۾، چيائين پئي؛ ”صاحب! اوهان مون کي ٺاهيو پيا نه!“

مان ڪلاڪ کن، تقرير ڪندو رهيس. تقرير ته ڇا هئي، هڪ مسلسل غزل هيو، جنهن ۾ مون دل سان سندس سونهن ۽ سندرta جي ساراھ ڪئي هئي. جڏهن مان موڪلائڻ لڳس ته هن مون کي ڳاڙهو گل ڏنو، جيڪو مون يوسف جي حوالي ڪيو.

تن هفتن تائين اهو ڪيل، ائين ئي هلندو رهيو. آخر هڪ رات هن، منهنجي زال ٿيڻ جي حامي ڀري. مون ايندي ئي يوسف کي اها خوشخبري ٻڌائي ۽ ان سان گڏ ڪيس اهو به چيم؛ ”ڏس! في الحال ساڻس ڳالهائڻ ۽ نه! ڪتي ائين نه ٿئي ته سڄو ڪيو ڪرتيو ڏوڙ ٿي وڃي.“

بئي ڏينهن يوسف چيو؛ ”اڄ! ٿورو ميدان تان ٿي اچون.“ مان تيستائين اتي نه ويو هيس جو مون کي ڪيل تماشي سان ڪا دلچسپي نه هئي. اسان وڃي اتي بيناسين مس، جو پري کان هڪڙي گاڏي ظاهر ٿي. جنهن تي يوسف چيو؛ ”منهنجي ليليٰ اچي پئي.“ مون ليليٰ جي باغ ۾ ڪيتريون ئي راتيون گذاريون هيون، ليڪن اڃا تائين ڪيس ڏٺو نه هيو. هاڻ جو مون چهري تي نظر وڌس ته ائين محسوس ٿيو جڻ منهنجي پيرن هيٺان ڌرتي نڪتي پئي وڃي. ڇو جو مون سڄي زندگيءَ ۾ اهڙي سهڻي عورت ڏني ئي نه هئي. مون ان وقت وڃن ڪيو؛ ”ڇا به ڪرڻو پوي، هن عورت کي پنهنجو بڻائيندس.“ وري جڏهن پنهنجي شڪل ۽ صورت ڏانهن ڌيان ويو ته دل صفا ٻڏي وئي.

ليليٰ جي گاڏي، آهستي آهستي اسان جي ڀر مان گذري وئي. پلڪ سولا ۽ هن پنهنجا ڪارا نيٺ ڪنيا ۽ يوسف جي چهري تي ڳپائي ڇڏيائين. يوسف چوڻ لڳو؛ ”شهريار! هن عورت بابت اوهان جو ڇا خيال آ؟“ مون ورندي ڏنس؛ ”مون ڪيس پنهنجي وٺي بڻائڻ جو وڃن ڪيو آهي.“

اهو ٻڌي، يوسف ايڏو ڪليو جو پيٽ ۾ وٽ پئجي ويس. پوءِ چوڻ لڳو؛ ”ٿورو شيشي ۾ شڪل ته ڏس! انهيءَ ڊيل ڊول تي تو کي اميد آهي ته ليليٰ تنهنجي زال ٿيڻ قبوليندي.“ مون چيس؛ ”مان بحث ۾ وڃڻ نه ٿو چاهيان. مگر ڪن ڪولي ٻڌي ڇڏ ته ليليٰ ڄاڻ منهنجي زال ٿيڻ واري آهي.“

انهيءَ شام جو مان ليليٰ جي پيءُ سان مليم. ان ته مون کي اڪين تي کڻي ويهاريو ۽ وڏي خدمت چاڪري ڪيائين. هيڏانهن هوڏانهن جون ڳالهيون ڪرڻ پڄاڻان مون چيس: ”سائين منهنجا! مون اوهان جي ڌيءَ جي سونهن، سوييا ۽ قابليت جي وڏي واکاڻ ٻڌي آهي. جيڪڏهن اوهان ساڻس منهنجي ڄاڻ سڃاڻ ڪرائي ڇڏيو ته وڏو ثورائتو رهندس.“

ليليٰ ڀت جي ڀر ۾، ڪرسيءَ تي ويٺي هئي. سندس پوشاڪ سفيد هئي ۽ ڪاڪل ۾ موتي تمڪي رهيا هيس. ’اوراتما‘ جي حاڪم، مون کي وٽس وٺي وڃي، انتهائي موزون لفظن ۾ منهنجي ساڻس ڄاڻ سڃاڻ ڪرائي. جڏهن هن پهريون دفعو منهنجي چهر تي نگاهو وڌي ته سندس هٿن مان ويڙو ڇڏائجي، ڪري پيو. پروون تائجي ويس ۽ سرير ۾ ڏڪڻيءَ جي لهر ڊوڙي ويس. مگر منهنجو آواز ٻڌي، هوءَ چرڪي پئي ۽ تارا قوتاري قوتاري مون کي ڏسڻ لڳي. کيس منهنجي آواز ۽ چهر ۾ ڪا به نسبت نظر نه پئي آئي. تنهنڪري مان پلڪ سوا رکيس ۽ پوءِ لڳاتار ڳالهائيندو رهيس. هوءَ ڇُڙا-ڇُڙا ڪرسيءَ تي ويٺي رهي ۽ مان شاعري، موسيقي، رومانس، گلن ۽ چانڊوڪين بابت ڳالهائيندو رهيس. ڳالهائڻ دوران مون بلڪل ساڳيا شعر دهرايا، جيڪي راتين جو سندس دريءَ هيٺان بيهي کيس ٻڌائيندو هيس. سندس نيٺن ۾ تجلي پيدا ٿي پئي، جنهن مان مون کي ڄاڻ ملي وئي ته هن منهنجو آواز سڃاڻي ورتو آهي.

وٺ ڳالهه جو ڳاڻو ته ٻن هفتن اندر، منهنجي ساڻس پڌري ٿي وئي. يوسف کي رنجُ ته گهڻو ئي ٿيو پر هن مردانگيءَ سان انهيءَ صدمي کي سٺو ۽ چوڻ لڳو: ”شهريار! مان اڃا مايوس نه ٿيو آهيان.“

هڪ ڏينهن مان گهڻي دير تائين اُس ۾ رلندو رهيس. پوءِ سٺو سمنڊ تي پهتس ۽ ٿڌي پاڻيءَ سان وهنتس. شام جو مان ليليٰ سان ملڻ لاءِ ويس ته مون کي ڏاڍو تعجب ٿيو جو ڳالهايان ته اکر نه اُڪلي. نيچون پئي آيون ۽ ٺڙيءَ مان اڻ چٽا آواز پئي نڪتا، جيڪي منهنجي ڪنن کي پڻ اوڀرا پئي لڳا. اهي عشق محبت واريون ڳالهيون، اهي شاعريءَ وارا استعارا ۽ تشبيهون، هڙ جو هڙ ڇٽ ٿي چڪا هيا. دراصل مون کي زڪام ٿي پيو هيو، پنج ڏينهن ائين گذري ويا. ڇهين ڏينهن ليليٰ ۽ يوسف ٻئي گهر تي ويا. ڳولا ڪئي ته پتو پيو: اهي هڪڙي آڳوٺ ۾ ڇڙهي پڄي ويا آهن. مون هڪڙي ڪشتيءَ ۾ سندن پيرو کنيو. نڪرڻ کان پهرين، مون کي خيال آيو ته زڪام جي ڪا سٽي ڦڪي وڃي. تنهنڪري مان ’اوراتما‘ جي

هڪڙي جهوني پنساريءَ جي هٿ ۾ گهڙي ويس. ڳالهائي ته ڪو نه پئي سگهيس. پنهنجي ڳلي ڏانهن اشارو ڪندو رهيس. هن هڪڙي وڏي اوڀاسي ڏني ۽ ڪنهن سوچ ۾ ٻڏي ويو. مون کي تڪڙ هئي، ڳلي مان پڪڙي، پوءِ پنهنجي ڳلي ڏانهن اشارو ڪيو مانس. هن گهٻرائجي، هڪڙي شيشي، جنهن ۾ ڪاري پٽڙي دوا هئي، منهنجي حوالي ڪئي ۽ چيائين: ”ٻن ٻن ڪلاڪن کان پوءِ ڇمچو دوا جو پيئجانءِ!“ مون هڪڙو رپيو، سندس تريءَ تي رکيو ۽ بندرگاهه ڏانهن پڳس.

ٻئي ٻيڙيون، اڳيان پويان، ڪناري تي پهتيون. ليليٰ ۽ يوسف، ٻئي ساحل تي بيٺا هيا. ليليٰ، مون تي هڪ نگاهه وڌي ۽ پوءِ سندس نيٺ، يوسف جي حسين چهري تي ڳپي ويا. مون کي ڄاڻ هئي ته مان ڳالهائي ڪو نه ٿو سگهان، ليڪن منهنجي ڪاميابيءَ جو انحصار هيو ئي ڳالهائڻ تي. ڪنهن نه ڪنهن طرح ققڙن تي زور ڏئي آواز ڪيڏ چاهيم، ليڪن جيئن ئي مون ڳالهائڻ چاهيو ته ڳالهائڻ ۾ ڪا ڏڪيائي محسوس نه ٿي. منهنجو آواز اڳي کان اڳرو ۽ منو هيو. هڪ هڪ لفظ چتو ۽ ٻڌڻ ۾ آيو پئي. منجهن ڊيبل ۽ رکيل جذبا، اچلون ڏئي رهيا هيا.

مون چيو: ”ليليٰ! مان تو سان ڪجهه ڳالهائڻ چاهيان ٿو.“ مان کيس ناريل جي وڻ هيٺان وٺي ويس ۽ شيرين بيانيءَ سان چند منٽن ۾ سندس دل موهي وڌم. هوءَ منهنجيون ڳالهيون ٻڌي چوڻ لڳي: ”شهريار! جڏهن تون مون سان ڳالهائيندو آهين ته مان نه ڪجهه ٻڌي سگهندي آهيان ۽ نه ڏسي سگهندي آهيان. سڄي ڪائنات ۾ ڪا به شيءِ تو کان سواءِ مون کي حقيقي نه لڳندي آهي.“

قصو ڪوتاهه، ليليٰ مون سان ’اوراتما‘ هلي آئي ۽ ٿورن ڏينهن اندر، اسان جو پرڻو ٿي ويو. خبر ناهي، يوسف جو حشر ڇا ٿيو. ان واقعي پڄاڻان مون کيس ڏٺو ئي ناهي.

هيءُ داستان ٻڌي، اوهان بيزار ته نه ٿي ويا آهيو؟“
 مون چيس: ”نه! مون کي نفسياتي مسئلن سان دلچسپي آهي. دراصل عورت جي دل عجيب شيءِ آهي.“

شهريار چوڻ لڳو: ”ٽڙيءَ واري نلي ۽ ققڙ به عجيب غريب شيون آهن. تو ڪڏهن نڙگهٽ جي ساخت تي غور ڪيو آهي؟“

”نه صاحب! ليڪن اوهان جو داستان، مون کي ڏاڍو دلچسپ لڳو. اهو ٻڌايو: اوهان جي بيگم صاحبه جو ڇا حال آ؟“

”اسان ’اوراتما‘ مان لڏي آياسين ۽ جاوا جي ويجهو هڪڙي ننڍڙي جزيري ۾ رهون ٿا. منهنجي زال کي ’اوراتما‘ جي آبهوا پانءِ نه پوندي هئي. خير! اهو ته جو ٿيو سو ٿيو! اوهان نڙگهت جي رڳن کي ڌار ڌار ڪري ڏنو آهي؟“

مون چيس: ”مون کي جراحيءَ جي فن سان ڪا دلچسپي ناهي.“
هو چوڻ لڳو: ”هر شخص کي ’لڳن جي تشريحي علم‘ جي ٿوري گهڻي واقفيت هئڻ گهرجي. زڪام، وڏو خطرناڪ مرض آ. جهونن مشرقي طببن ان کي ’امراض‘ يعني ’مرضن جي جڙ‘ سڏيو آهي. ان سان ڦڦڙن کي وڏو هاجو رسي ٿو. ڪڏهن ڪڏهن نمونيا ٿيو وڃي. سلھ ۽ تب دق جهڙا مرض به ان مان پيدا ٿا ٿين.“

مون ڪنهن حد تائين چڙي چيس: ”ليڪن انهيءَ واقعي جو طب سان ڪهڙو تعلق؟ مان ته عورت جي جذبن جي ڳالهه ڪري رهيو هيس.“
هو چوڻ لڳو: ”ته پوءِ تو سڄو واقعو ٻڌو ئي نه! جڏهن مان واپس ’اوراتما‘ ويس، مون ان ٻيڙي پنساريءَ کان پڇيو ته تو مون کي ڪهڙي سٽي ڏني هئي. ان ٻڌايو ته مون اها سٽي ’چوچلا‘ جڙي ٻوٽيءَ جي عرق مان ٺاهي هئي.“ اهو چئي شهريار، پنهنجي ڪيسي مان هڪڙي ڊبلي ڪڍي ۽ چوڻ لڳو: ”چوچلا“ صرف ’اوراتما‘ ۽ ان جي پسگردائيءَ وارن پهڙن تي ڦٽندي آهي.“

هيءُ ڦڪي، جيڪا انهيءَ جڙي ٻوٽيءَ جي رس ۽ بين دوائن جو مرڪب آهي، ڪنگهه، زڪام، نزلو، نڙيءَ ۽ ڦڦڙن جي گهڻن مرضن لاءِ هڪ ٽپ آهي. مان بمبئيءَ آيو ئي ان لاءِ آهيان ته اخبارن ۾ ان جو اشتهار ڏيان ۽ هندستان منجهه ان جي وڪري جو انتظام ڪيان. في الحال مان ان کي ٽڪيءَ جي صورت ۾ وڪڻان ٿو. هن ڊبليءَ ۾ چار ڊزن ٽڪيون آهن، جن جي قيمت فقط ٽي رپيا آهي. اگر اوهان جي نڙيءَ ۾ خارس رهندي آهي، ڪڏهن ڪڏهن زڪام ٿئي ٿو، نزلي جي ڪري وقت کان اڳ وار اڇا ٿي ويا آهن، مٿي کي ڦيري ٿي اچي، کاڌو چڱيءَ طرح هضم نه ٿو ٿئي، مضمون لکندي لکندي اکين تي رَوُ چڙهي ٿا وڃن ته اوهان هيءَ دوا واپرايو. خدا گهريو ته ٿورن ڏهاڙن ۾ سمورن مرضن کي پاڙئون پتي ڇڏيندي. جيڪڏهن اوهان کي ڳاڻڻ يا تقرير ڪرڻ.....“

مان اٿي ڪڙو تيس ۽ بنا ڪجهه چوڻ ڪرڻ جي، گهر ڏانهن هليو آيس.

چراغ حسن حسرت

سراغ رسانیءَ جو افسانو

(ریختہ کھاڻي)

پوليس، جاچ مان بہ ڳالهيون معلوم ڪيون. هڪ هيءَ تہ؛ مرڻ واري جو موت ڪنهن اتفاقي حادثي تحت نہ ٿيو آهي، بلڪ کيس قتل ڪيو ويو آهي. ٻي هيءَ تہ؛ قاتل بابت ڪا راءِ قائم نہ پئي ڪري سگهجي. قتل جو سراغ ڄاڻڻ لاءِ، مڙني کان وڏي سراغ رسان کي گهرايو ويو. ان، لاش تي هڪ نظر وڌي ۽ کيسي مان خوردبين ڪڍيائين. هن، هڪڙو وار، جيڪو مقتول جي ڪوٽ تي پيو هيو، کنيو ۽ چوڻ لڳو؛ ”نو! معمو حل ٿي ويو.“

هو، اهو وار مڙني ماڻهن کي ڏيکاري چوڻ لڳو؛ ”بس! اسان کي هاڻي هڪ اهڙي شخص جي تلاش آهي، جنهن جي مٿي تان هڪ وار ڪاٽي گم ٿي ويو هجي. اهو وار هٿ اچي ويو تہ سمجهو قاتل پڪڙجي ويو.“

سراغ رسان، قاتل جي تلاش، شروع ڪري ڇڏي. هو ساندھ چار ڏينهن ۽ چار راتيون نيويارڪ جي گهٽين ۽ رستن تي ڦيرائڻ ڏيندو رهيو. هن هر شخص جي چهري کي غور سان ڏٺو پئي. کيس هڪ اهڙي شخص جي تلاش هئي، جنهن جو هڪڙو وار گم ٿي ويو هجي.

پنجين ڏينهن هو، اهڙي شخص جو ڪڍ لڳو، جيڪو سياح جو ويس-ڌاري هيو. هن کي جهاز تي ٽوپي پاتل هئي ۽ هن جا ڪن، ٽوپيءَ ۾ لڪيل هيا. هو، ”گلوريتانيا“ جهاز تي سوار ٿيڻ لاءِ وڃي رهيو هيو. سراغ رسان بہ سندس ڪيڪي لڳو آيو ۽ وڃي جهاز تي پڳس. گجگوڙڪندي چيائين؛ ”ان کي گرفتار ڪيو!“

پوءِ هو سڀني نوڪي ۽ کيسي مان اهو وار ڪڍي، چوڻ لڳو؛ ”هيءُ، انهيءَ شخص جو وار آهي ۽ ان مان ئي ان جو جرم ثابت ٿيڻو وڃي.“

جهاز جي ڪپتان حڪم ڏنو؛ ”ان جي ٽوپي لاهيو!“

ملاحن، ان جي حڪم جي تعميل ڪئي، ليڪن ملزم تہ گنجو هيو. سندس مٿي تي هڪ وار بہ نہ هيو. سراغ رسان سندس مٿي کي ڏسي چوڻ لڳو؛ ”هن، صرف هڪ ماڻهوءَ کي قتل نہ ڪيو آهي بلڪ، گهٽ ۾ گهٽ ڏھ لک کن ماڻهن جو خون هن جي ڳچيءَ ۾ آهي.“

(لي ڪاڪ تان ماخوذ)

شاهجهان جي تصوير (ريختہ کھاڻي)

مون هيءُ داستان، ”همايون جهاز“ تي، هڪڙي ڪراڙي سوداگر جي واٽئون ٻڌو هيو. اهو شخص موتين جو واپار ڪندو هيو ۽ چڱو عرصو هندستان ۾ پڻ رهي چڪو هيو. پاڻ ٻڌايائين ته دهليءَ ۾ حاجي احمد، هڪڙو مشهور واپاري هيو، جنهن جو واپار، ڏيساور تائين ڦهليل هيو. هندستان کان علاوه عراق ۽ حجاز ۾ پڻ، سندس گماشتا مقرر ٿيل هيا، جيڪي هر قسم جو تجارتي سامان کيس موڪليندا رهندا هيا. حاجي احمد جي عمر پنجونجاه سالن جي لڳ ڀڳ هئي. اڃا تائين سندس ڏاڙهيءَ جو هڪڙو وار به اچو نه ٿيو هيو. سندس هٿ پير مضبوط هيا ۽ پنهنجي سموري ڪاروبار جي نگراني پاڻ ڪندو هيو. حاجي، وڏو نيڪ ۽ خدا ترس انسان هيو. نماز روزي جو گهڻو پابند هيو. نوڪرن سان به سندس سلوڪ سهڻو هيو. پاڙي پٽيءَ ۾ ڪو شخص بيمار ٿيندو هيو ته هيءُ ساري رات، سندس سيرانديءَ کان وينو هوندو هيو. ليڪن منجهس وڏي خامي هيءُ هئي ته سندس ڪفايت شعاري، مرجوٽ هئڻ جي حد تائين پهتل هئي ۽ هو پنهنجي جان تي هڪڙي ٿيڊي پائي خرچ ڪرڻ، گناه سمجهندو هيو. وٽس فقط هڪ عبا هئي، جنهن کي به هنڌئون هنڌئون چٽيون لڳل هيون. پٽڪي ۾ به ٽنگ ٽي ٽنگ هيس. ليڪن حاجي احمد اهو اهڙي چالاڪيءَ سان ٻڌندو هيو، جو ڪو به ٽنگ نظر نه ايندو هيو. البته سال ۾ هڪ ڀيرو، نئون جوتو ضرور خريد ڪندو هيو. جڏهن ڪو ماڻهو کيس اهو چوندو هيو ته: ”حاجي صاحب! الله توکي ايترو جهجهو ڏنو آهي، پوءِ به تنهنجي لباس جو اهو حال آهي!“ ته حاجي صاحب تيش ۾ اچي چوندو هيس: ”ڇا؟ تنهنجي مرضي آهي، ته ڏيوالو ڪڍي ويهان!“

هڪ دفعي حاجي احمد کي، مال خريد ڪرڻ لاءِ، ڪلڪتي وڃڻو پيو. جيئن ته پاڻ وڏو محتاط ماڻهو هيو، تنهن ڪري گاڏي چٽڻ کان ڪلاڪ کن اڳي، تيشڻ تي پهچي ويو. ٽڪيٽ گهر جي آڏو، دير تائين بيهي انتظار ڪرڻ لڳو. نيٺ ٽڪيٽ گهر کليو ۽ ٿرڊ ڪلاس جي ٽڪيٽ خريد ڪري،

وجي گاڏيءَ ۾ وينو. وٽس سامان، صفاتورڙو هيو. هڪڙي سفري بيگ، هڪڙو ننڍڙو بسترو، هڪڙو لوتو ۽ هڪڙو گلاس. سفر ڊگهو هيو. جنهن ڪري بسترو کولي، پنهنجي سيٽ تي وڇاڻين ۽ گاڏي چٽڻ جو انتظام ڪرڻ لڳو.

ٿوري دير ۾ گاڏي ڀرجي وئي. مسافرن منجهه، هر قسم جا ماڻهو هيا؛ ڪراڙا، نوجوان، عورتون، مرد. گاڏي هلڻ لڳي ته هڪڙو بنگالي نوجوان، ٽپ ڏئي چڙهي آيو. جيئن ته دٻي ۾ جاءِ نه بچي هئي، تنهنڪري کيس بيهڻو ٿي پيو. ليڪن ٿوري دير ۾، سندس چنگهون ٽڪجي پيون ۽ بي قراريءَ منجهان، هيڏي هوڏي تڪڙ لڳو. هو شڪل شبهه مان پڙهيل ڳڙهيل ۽ مهذب انسان پئي لڳو. هڪڙي سوٽ کيس ۽ بستري کان سواءِ وٽس ٻيو سامان نه هيو. ان هڪ به دفعو، حاجي احمد ڏانهن تڪيو، ليڪن وري ٻوٽ ڦيري ڇڏيائين. ائين پئي لڳو جڏهن حاجي احمد کي ڪجهه چوڻ پئي چاهيائين، پر همت نه پئي ساري سگهيو. حاجي، سندس حليي مان، سندس ذهني ڪيفيت تاڙي ويو ۽ چوڻ لڳس؛ ”ميان نوجوان! اوهان کي ڪيڏانهن وڃڻو آهي؟“

هن جواب ڏنس؛ ”مان ڪلڪتي پيو وڃان!“
 حاجيءَ چيس؛ ”پوءِ ڪيتري دير تائين بيٺو هوندين! اڄ منهنجي ڀر ۾ ويهي ره!“

نوجوان، حاجيءَ جو ٿورو مڃيندي، سندس ڀر ۾ چڙهي ڪري ويهي رهيو.

حاجي ۽ نوجوان، ستت پاڻ ۾ راهل ماهر ٿي ويا. هن پنهنجو نالو، ونودڪمار ٻڌايو ۽ چيائين ته؛ ”ڪلڪتي جو هڪڙو معمولي مصور آهيان، منهنجي پيٽ، دهليءَ ۾ هڪڙي آفيسر سان پڙهيل آهي. ساڻس ملڻ آيو هيس. هاڻ موٽيو پيو وڃان.“

هو هيو ته بنگالي، ليڪن هندستان جي عام زبان، جنهن کي هندستاني ٿا چون، ڏاڍي سولائيءَ سان ڳالهائي سگهيو پئي. جنهن ڪري حاجي احمد کي، ساڻس ڪچهري ڪرڻ ۾، تڪليف نه ٿي.

ونود، تمام سٺو نوجوان هيو، جنهن جي ڪري حاجيءَ کي رستي ۾ ڏاڍو سکون مليو. هڪ دفعي، حاجيءَ جي طبيعت خراب ٿي پئي ته هن پنهنجي سوٽ کيس مان هڪڙي دوا کڻي ڪارائيس. جنهن سان حاجي چڱو ڀلو ٿي پيو. صبح جو وضوءَ لاءِ پاڻي گرم ڪري ڏنائينس. حاجيءَ کي بک

لڳي ته پڙڪو ڏئي، اسٽيشن تان مسلمان مانيءَ واري کي ساڻ وٺي آيو. وري حاجي کاڌي جي قيمت ڏيڻ چاهي ته کيس روڪي، وڏي اصرار سان، پاڻ وٽئون پئسا پريائين.

حاجي، سندس طور طريقا ڏسي، دل ئي دل ۾ چوندو رهيو؛ ”آخر هن سودي ۾ به مون کي ئي نفعو ٿيو.“

دراصل سهڻي سلوڪ سان، نه فقط خدا خوش ٿو ٿئي، بلڪ خالص ڪاروباري زاوئي سان ڏٺو وڃي، تڏهن به منجهس نفعائي نفعو آهن. ليڪن هن نوجوان، ڪنهن ڪنهن مهل، حاجيءَ جي چهري تي اهڙي ته جُوه وجهي پئي تڪيو جو حاجي گهٻرائجي پئي ويو. ڪيترا دفعا هن دل ۾ سوچيو؛ ”مون کي اهڙي طرح تڪي ڇو ٿو؟ ڪٿي ڪو پوليس جو ماڻهو ته ناهي؟“ ڪيترا ڀيرا ته پڇڻ به چاهيائين ته؛ ”تون مون کي ائين چٽائي چٽائي ڇو ٿو ڏسين. ليڪن سٺ نه ساري سگهيو.“

جڏهن گاڏي پٽنا جي تيشٽ تي بيٺي ته ونود، پاڻ ئي اها گجهرات پيگي. يعني حاجيءَ جي چهريکي تڪيندي چوڻ لڳو؛ ”هڪ ڳالهه پڇان ته دل ۾ ته نه ڪندؤ؟“

حاجيءَ جواب ڏنس؛ ”ميان! توکي جيڪو چوڻو آهي سو چئو! مان دل ۾ ڇو ڪندرم!“

هو چوڻ لڳس؛ ”اوهان دهليءَ جي مغل بادشاهن جي اولاد مان آهيو؟“ حاجيءَ چيس؛ ”نه! مان عرب آهيان. منهنجو ابو، موصل جو رهاڪو هيو ۽ نوجوانيءَ ۾ هندستان هليو آيو هيو. ائين ته مان به موصل ۾ ئي ڄايو هئس، ليڪن پال پوس هندستان منجهه ٿيم پر، توکي اهو شڪ ڪيئن ڄاڳيو؟“

هو چوڻ لڳس؛ ”خاڪن جي جهونين پوئين منجهه، شاهجهان جي تصوير جيڪا مون ڏني آ، تنهن سان اوهان جي صورت گهڻي ملي ٿي. بلڪ منهنجو خيال آ ته اگر اوهان کي شاهي لباس پهرائجي ته اوهان هوبهو شاهجهان لڳندؤ. انهيءَ مشابيهت، مون کي حيرت ۾ وجهي ڇڏيو آ. اهو ئي سبب آ جو مان ورائي ورائي پيو اوهان جي چهري کي چٽائي تڪيان.“

اهو ٻڌي حاجي احمد کي يقين ٿي ويو ته ونود، سچ پيو چوي. هن بالڪپڻ ۾ پنهنجي امڙ کي چوندي ٻڌو هيو ته؛ ”منهنجي پٽ منجهه بادشاهن وارو رعب آهي. آخرڪار منهنجي شڪل صورت، هلڻي گهمڻيءَ ۾ اهڙي ڪا ڳالهه اهڙي ضرور هئي، جنهن جي بناء تي امڙ، اها راءِ قائم ڪئي هئي.“

جهت سوا، ٻئي چپ ٿي ويا. پوءِ ونود ٿي چيو: ”مان اوهان کي ٻڌائي چڪو آهيان ته مان ڏاڍي مشڪل سان پنهنجو پيٽ پالين ٿو. ليڪن جيڪڏهن اوهان چاهيو ته پوءِ منهنجي حالت سڌري سگهي ٿي.“

اهو ٻڌي، حاجي صاحب سمجهيو ته: ”شايد هيءُ نوجوان، پنهنجي مفلسيءَ جي ڳالهه ڪري، مون کان قرض گهرندو.“ اهو سوچي ته هن ڏنڊي ٽنڊي کي، هڪڙي ڪوڏي به نه ڏيندس، وڏي واڪي چوڻ لڳس: ”افسوس! مان خود غريب ماڻهو آهيان ۽ اوهان جي مدد نه ٿو ڪري سگهان.“

ونود چوڻ لڳو: ”منهنجي اها منسا ڪڏهن به نه هئي ته اوهان ڏوڪڙ پئسي سان منهنجي مدد ڪريو. بلڪ مان صرف ايترو چاهيان ٿو ته اوهان مون وٽ هلي، شاهي لباس ۾ پنهنجي تصوير اتارڻ ڏيو. مان اوهان جي شبهيءَ کي شاهجهان جي تصوير جي نالي سان ڪپائيندس ۽ خدا گهريو ته ٿورڙن ئي ڏيهائن ۾، هزارين رپيا ڪمائي وٺندس. ان ۾ ڪو شڪ ناهي ته اوهان کي تڪليف ٿيندي، ليڪن مان ان جو معاوضو ڏيڻ لاءِ به راضي آهيان.“

حاجي احمد پهرين سوچيو ته تصوير اتارائڻ کان انڪار ڪري ڇڏي. ڇو جو هڪ ته هو وڏو پرهيزگار ماڻهو آهي ۽ تصوير ٺاهڻ کي ناجائز سمجهندو آهي. ٻيو ته سندس خيال هيو ته تصوير ڇڪرائڻ ۾ وقت گهڻو ضايع ٿيندو. مگر جڏهن نوجوان مصور، معاوضو ادا ڪرڻ جي ڳالهه ڪئي ته کيس ياد آيو ته هن زماني ۾ عالمن جي اڪثريت، تصوير ڪيرائڻ کي جائز قرار ڏنو آهي. بلڪ ڪن عالمن ته پاڻ به پنهنجيون تصويرون ڇڪرايون آهن. اگر ائين ڪندي ٿورا پئسا هٿ اچي وڃن ته ان ۾ حرج ڪهڙو آ؟

اهو سوچي چوڻ لڳو: ”تصوير ڇڪڻ ۾ ڪيترو وقت لڳندو؟“

مصور جواب ڏنس: ”ڪلاڪ ڏيڍ مس لڳندو ۽ ان جي عيوض پنجاهه روپيا اوهان جي خدمت ۾ نذرانو به رکندس.“

حاجي احمد، ٿڌي تي منظور ڪيو.

پنجاهه رپيا وڏي رقم هئي. منجهانئس اچ وڃ جو ڪرايو پاڙو ۽ ڪلڪتي ۾ رهائش جو سڄو خرچ نڪري پوندو.

مصور وڏي درياهه دلي ڏيڪاري. تڙي ڪڙي، پنجاهه رپيا ڳڻي، حاجيءَ جي تريءَ تي رکيائين.

حاجي ۽ سندس سفر جو ساٿي، ٻئي هڪڙي موٽر بس ۾ سوار ٿي، ڏکڻ ڪلڪتي منجهه وڃي لٿا. مصور، هڪڙي ڦليءَ جي ڪلهن تي سامان سٿيو. ٻئي، کيس ساڻ وٺيو، نانگ-وڪڙ گهٽين منجهان ٿيندا، هڪڙي ننڍڙي گهر سامهون اچي بيٺا. ونود ڪمار، کيسي مان ڪنجي ڪڍي، ڦلف ڪوليو. ٻئي، گهر ۾ گهڙي آيا. گهر ۾ صرف ٻه ننڍڙا ڪمرڙا هيا. هڪڙي ڪمري جي ديوارن تي تصويرن جا خاڪا لڙڪيا پئي. ٻئي ڪمري ۾ هڪڙي ڪٽ پيل هئي. ڪيتريون صندوقون ۽ گهر جي ضرورت جون سنهيون ٿلهيون شيون، هيٺ مٿي بي ترتيبيءَ سان، ٽڙيون پڪڙيون پيون هيون. مصور، هڪ صندوق کولي، هڪڙو وڏي گهير سان پهراڻ، بنا ٻانهن جي قبا ۽ هڪڙو تاج ڪڍيو. تاج منجهه، نقلي موتين ۽ پڙن جون، لڙهيون لڙڪيون پئي. پهراڻ ۽ قبا جي ٻانهن ۽ ڪنارن تي، پڻ موتي ٽاڪيل هيا. مصور چيس: ”اوهان هيءُ لباس پائي وٺو. مان پرواري ڪمري ۾، اوهان جو انتظار ٿو ڪريان.“

حاجي احمد، پنهنجا ڪپڙا لاهي، ڪليءَ ۾ تنگيا ۽ هيءُ لباس پاتائين. مٿي تي تاج رکندي، کيس ائين لڳو ته هو سچ پچ جي هڪڙي وڏي مملڪت جو فرمانبردار آهي ۽ بدخشان جا لال، عمان جا موتي ۽ ڏکڻ آفريڪا جا هيرا، سندس قدمن ۾ ڍير ڪيا ويا آهن. هن آئيني ۾ پنهنجو چهرو ڏٺو، ته پنهنجي رعب ۽ دٻڊبي کان، خود ئي ڏکي ويو.

جڏهن هيءُ، ان لباس ۾، مصور جي سامهون پهتو ته اهو حيرت ۽ تعجب ۾ رڙ ڪري اُٿيو ۽ ڪنڌ جهڪائي چوڻ لڳو: ”حضور! مان ڪورنش ٿو بجا آڻيان!“

ان وقت، حاجي احمد کي پنهنجي گهر واري ياد اچي رهي هئي. هن دل ئي دل ۾ چيو پئي ته: ”اها نياڳي هن وقت موجود هجي ها ته منهنجي پيرن ۾، نرڙاچي رکي ها!“

مصور، حاجيءَ کي سامهون ويهاريو ۽ چيائينس: ”سڌا ويٺا هجڻو! لڄجو پڇجو نه!“ پوءِ هو، سندس تصوير اٿارڻ ۾ مصروف ٿي ويو.

هن ڪجهه ابتدا ٿيڌا ليڪا پاتا ۽ پوءِ هڪدم چيائين: ”خدا ڄاڻي، مان رنگن جو دٻو، ڪٿي رکي وساري ويٺو آهيان. اوهان ائين ئي ويٺا هججو، مان اجهو آيس.“

اهو چئي، هو ٻئي ڪمري ۾ هليو ويو.

حاجي احمد گھڙي سوا، ڇپ ڇاپ وينو رهيو. ليڪن جڏهن ونود نه آيو ته هن رڙ ڪري چيو: ”مصور ميان! جلدي ڪر! مون کي اڃا گھڻا ڪم ڪرڻا آهن.“

ليڪن جواب ڪو نه آيو.

هاڻ ته هيءُ به گھبرايو ۽ پڇندو، ٻئي ڪمري ۾ پهتو. ليڪن اُتي ڪير به نه هيو. ڪليءَ تي سندس عبا به موجود نه هئي. اهو ڏسي، حاجي احمد جا هوش ئي اُڏامي ويا. ڇو جو هن پنهنجي عبا جي استر منجهه، ٻه وڏا وڏا هيرا ۽ سٺ هزار روپين جا نوٽ سبي ڇڏيا هيا. ڇو جو هن ڪلڪتي ۾ هڪڙو پورو جهاز، ولايتي مال سان ڀريل، خريدار گهريو پئي. جنهن لاءِ هن، ايترو سارو ناڻو، ساڻ آندو هيو.

حاجي احمد غور سان ڏٺو ته کيس، ان ڪمري جي پٺ ۾ هڪڙو دروازو مليو. مصور، انهيءَ دروازي مان پڇي چڪو هيو. هاڻ تو هو ڏاڍيان رڙيون ڪرڻ لڳو: ”اڙي ماڻهو! پڇو! مان غريب مارجي ويس.“

جهت گھڙيءَ ۾، گھڻا ماڻهو ڪنا مٽي ويا ۽ حاجي صاحب کي مٽي تي تاج رکيل ۽ شاهي لباس پاتل ڏسي، ڏاڍو حيران ٿيا.

گوڙ ٻڌي، گهر ڏئي پڻ پهتو. ڪانس خبر پئي ته ڪو ست اٺ ڏيهڙا ٿيا آهن، جو ٻن نوجوانن، هيءُ گهر ڪرايي تي ورتو هيو ۽ مهيني جو ڪرايو اڳواٽ ادا ڪيو هيائون.

قصو سٽل جاڳيل جو (ريخت ڪهاڻي)

هيءُ داستان، مون پنهنجي نئين سفر دوران، بغداد جي هڪ ڪپڙي مصور کان ٻڌو. هُن اها ڪهاڻي نقل ڪئي هڪ ارمني طبيب جي، جيڪو هڪڙي اک کان ڪاٿو ۽ هڪ ٽنگ کان منڊو هيو. جڏهن ته انهيءَ ارمني طبيب، خود مرزا حسن تبريزيءَ کان هيءُ واقعو ٻڌو هيو.

چيو مرزا حسن ته: ”جڏهن مان بغداد آيس ته مون وٽ هڪ حبه (پئسو) به نه هيو. هڪڙي شيرازي سوداگر، جيڪو جواهرن جي تجارت ڪندو هيو، منهنجي نوجوانيءَ ۽ پرديسي هئڻ تي ترس کائي، مون کي پاڻ وٽ نوڪر بيهاريو. مون ايڏي سچائيءَ ۽ سُچائيءَ سان ڪم ڪيو جو منهنجي مالڪ جي تجارت، جيڪا نوڪرن جي بدديانتيءَ جي سبب پوئتي پيل هئي، سا بهير پڙڪو ڏئي اُٿي ۽ اڪثر فرنگي واپاري، اسان وٽان مال گهرائڻ لڳا. پوڙهو سوداگر، منهنجي ڪارڪردگيءَ ۽ ديانتداريءَ مان اهڙو خوش ٿيو جو ٿوري عرصي پڄاڻان، هن پنهنجي اڪيلي ڌيءَ مون سان پرڻائي ۽ ڪاروبار منجهه، منهنجو حصو مقرر ڪري ڇڏيائين. جيئن ته سندس ڪو ويجهو مٽ ماڻ نه هيو، منهنجي سس کي به مٿي ڳچ عرصو ٿي چڪو هيو، تنهنڪري هاڻ منهنجي زال ئي سندس ساري جائداد جي وارث هئي. ليڪن اسان جي شاديءَ کي سال به نه گذريو هيو جو اها پاڪدامن پڻ گذاري وئي. منهنجو سهرو، ڌيءَ جي وچوڙي جي صدمي کان چڙهي نه سگهيو ۽ ٿورڙن ڏهاڙن ۾، هُن به فاني دنيا کان جاوداني جهان ڏانهن موت ڪئي.

منهنجي سهري جو ڪاروبار، گهڻو ڦهليل هيو ۽ هاڻ مان بنا ڪنهن پائيوار جي، ان جو مالڪ هيس. ليڪن گهرواريءَ جي موت، دل تي اهڙو اثر ڪيو جو ڪنهن ڪم ۾ دل ئي نه پئي لڳي. ٿورا ڏينهن اها ڪيفيت رهي. آخر هڪڙي دوست، جيڪو مون کان عمر ۾ وڏو هيو ۽ زماني جا لاها چاڙها ڏسيو ويٺو هيو، سمجهائيم: ”پيارا! زماني جي اها ئي وات آهي. موت تي ڪنهن جو زور نه ٿو هلي. قضا ربانيءَ سان جيڪو ٿيڻو هيو، سو ٿيو. هاڻ، صبر ڪر. اگر ڪنهن به طرح سان دل نه ٿو سنڀالي سگهين ته

شراب کي سنگتي ۽ رازدان بڻاءِ، جو روح کي راحت ۽ دل کي طاقت بخشي ٿو ۽ دل جي درسنيءَ تان مٽي ۽ مير هٽائي ٿو.“ اهو چئي هن ساڳئي يعقوب ارمنيءَ وٽان، شيرازي خمر ۽ پورچوگال جي انگور جون يخ ٿڌيون بوتلون گهرايون، ۽ پنهنجي هٿن سان جام ڀري، پيش ڪيائين.

واقعي! هڪ ٻه جام پيئڻ سان اهڙو سُروور نصيب ٿيو جو جهٽ گهڙيءَ لاءِ، پنهنجون سموريون تڪليفون وساري وينس ۽ خوشيءَ جي عالم ۾ جهونگارڻ. حافظ جا شعر، جيڪي شراب جي تعريف ۾ لکيا اٿائين، سي پڙهڻ لڳس. انهيءَ شخص، جيڪو ظاهر ۾ منهنجو دلي دوست پراندر ۾ منهنجي تباهيءَ پويان هيو، چيو: ”جيستائين چنگ، رباب ۽ عودي باجو هڪيو حاضر نه هجي، شعر پڙهڻ جو مزو نه ٿو اچي. اگر تنهنجي اجازت هجي ته مان هڪڙي ڳائڻيءَ کي، جيڪا عرب ۽ عجم جي موسيقيءَ تي مهارت رکي ٿي ۽ ظاهري سونهن سان به سينگاريل آهي، سڏائي وٺان؟“ مون وٽ ان وقت، بري ڀلي جي تميز نه رهي هئي، چيو مانس: ”ڪهڙو هرج آ؟“

هن ته اهو ئي گهريو پئي. ڀڄندو ڀڄندو ويو ۽ پاڻ سان هڪڙي حسينا کي، جيڪا يهودي نسل مان پئي لڳي، سازندن سميت وٺي آيو. ساري رات، نچڻ ڳائڻ جي محفل، سجيل رهي. صبح جو مون کين ڇڏيو ۽ پاڻ سمهڻ لاءِ ڏهي پيس. شام ڌاري اک کلي. ان وقت مٿي ۾ سنهون سنهون سور ۽ لڱن ۾ عجيب قسم جي پٽ هئي. مان وهنتس ۽ چير ته دڪان جو ڪنڌو واڇيان. ايتري ۾ ساڳيو همراه آيو ۽ منهنجي ڪيفيت ٻڌي چوڻ لڳو: ”شراب کان سواءِ، ان مرض جو ڪو علاج ناهي. بوعليسينا قانون ۾ ئي لکيو آهي.“

مطلب ته سندس ريهڻ ريهڻ تي، وري به پورچوگالي شراب جو دور هليو. اها رات به ساڳئي مشغلي ۾ گذري وئي. پوءِ ته مون کي به اهڙي چوس اچي پئي جو رات ڏينهن، ڳائڻ پيئڻ جي محفل گرم رهڻ لڳي. اڪثر ظريف ۽ گفتي جا غازي ماڻهو، جن کي درباريت جي آڌابن ۽ رئيسن کي خوش ڪرڻ جو ڍنگ، چڱيءَ طرح ياد هيو، مصاحبين طور محفل ۾ شريڪ ٿيا. پوءِ ته اڳتي هلي، خلوت ۽ جلوت جي صحبتن ۾، پڻ ساڻ رهڻ لڳا.

ساڳي اسرائيلي ڳائڻي پڻ، اڪثر محفلن ۾ شريڪ ٿي هئي. اهڙيءَ طرح مون ٿورڙن ڏهاڙن ۾ چڱو خاصو پئسو ضايع ڪري ڇڏيو. وري آهستي آهستي اها ڪيفيت ٿي جو جيڪا نقدي منهنجو سهرو ڇڏي ويو

هيو، سڄي ڪپي وئي. صرف دڪان ئي بچيو هيو. ان جي حالت به ڏاڍي خراب هئي. مون کي عيش عشرت ۾ گم ڏسي، ڪارندا هٿڙيون هڻڻ لڳا. ڳچ مال، چپر چپر ۾ وڪڻي، سارو ناڻو تڳائي ويا. جڏهن بزم جي يارن ڏٺو ته هاڻ هن ۾ اسان جون فرمائشون پوريون ڪرڻ جي طاقت باقي نه بچي آ ته اهي به آهستي آهستي ٿي ڪسڪڻ لڳا. ٿورن ڏهاڙن ۾ حال اهو وڃي ٿيو جو منجهانئن ڪو وات ويندي، اڳيئون پئي آيو ته منهن مٽيون پئي ويو.

دوستن جي بي وفائيءَ، منهنجي دل تي وڏو اثر ڪيو. هڪ ڏينهن گهر جو جائزو ورتم ته خبر پئي ته اڃا ٿورا زيور بچيل آهن. اهي وڪڻي، مون دڪان کي سڌارڻ ڏانهن ڏيان ڏنو. خيانتِي ڪارندن کي ڪڍيم ۽ دڪان جو سڄو ڪم ڪار، پاڻ ڪرڻ لڳس. جيتوڻيڪ، منهنجي پهرين واري حالت نه رهي هئي. ليڪن دڪان جي اڃا حالت اهڙي هئي جو مان اطمینان سان زندگي بسر ڪري پئي سگهيس. منهنجي پراڻن يارن کي انهيءَ ڳالهه جي خبر پئي ته انهن وري مون سان رستار ڪڍ گهريا. پر مون، منجهانئن ڪنهن کي به، چڻي نه ڪيو. تاريخ ۽ سوانح جي ڪتابن جي مطالعي سان پنهنجي دل وندرائڻ لڳس. انهن ڪتابن ۾ ”الف ليل وليلي“ ته حڪمت ڏاهپ جو خزانو آهي. ان ڪتاب ۾ مون کي بغداد جي هڪڙي سوداگرزادي ابوالحسن جي ماجرا عجيب نظر آئي، جنهن پنهنجي دولت دوستن تي لٽائي ڇڏي هئي. پوءِ هارون رشيد ۽ زبيده خاتون جي مهربانيءَ سان، تنگيءَ جي زندگيءَ کان چوٽڪارو حاصل ڪري، بارگاه خلافت ۾ مقربين منجهه شامل ٿيو ۽ نيٺ پنهنجي مراد کي پهتو. مون کي اهو ڏسي حيرت ٿي ته ابوالحسن جي زندگيءَ جا واقعا، منهنجي حياتيءَ جي داستان سان گهڻا ملن جلن ٿا. جيڪي جيڪي ونهيو مٿس آيا هيا، سي سمورا مون تان وهي ويا هيا. مان اهو قصو، ورائي ورائي پڙهندو هيس. ليڪن دل نه پئي پري. آخر منهنجي دل تي ان جو اهڙو اثر ٿيو جو مان پاڻ کي، سچ پچ ابوالحسن سمجهڻ لڳس.

هڪ ڏينهن ويني ويني خيال آيو ته: ”بغداد جي ماڻهن جيڪو ورتاءُ، ابوالحسن سان ڪيو هيو، سو انهن مون سان ڪيو آ. ڇو نه مان به ان وانگر، ڪنهن اوپري ماڻهوءَ کي پنهنجو مهمان بڻائي، اسرڌاري ڪيس ڇڏيندو رهان ۽ بغداد وارن سان ڪو به واسطو نه رکان.“ انهيءَ ڪري مون ان ڏينهن ئي انهيءَ تجويز تي عمل ڪرڻ جو فيصلو ڪيو ۽ شام ڌاري

پنهنجي خادم کي سڏي چيم: ”اڄ رات کاڌي تي، مون سان هڪڙو مهمان پڻ هوندو ۽ رات به هت ئي گذاريندو.“

مان، دجله جي ڀل تي پهتس ته گاڏي تيشڻ تي پڇي چُڪي هئي ۽ مسافر، ڀل ٿيڻ، شهر ڏانهن اچي رهيا هيا. منجهن مختلف قسم جا ماڻهو هيا! ڪجهه فرنگي، ارمني ۽ يهودي هيا. ڪجهه هندستاني زائرين. هڪڙو ٽولو، مصري شاگردن جو هيو، جيڪي عراق جي آثار قديمه جي تحقيق لاءِ آيل هيا ۽ بغداد جي اخبارن ۾، ڪيترن ڏينهن کان سندن متعلق خبرون ڇپجي رهيون هيون. ليڪن مون کي منجهانئن ڪنهن سان به ڳالهائڻ جي همت نه ٿي. اهي وڃي چُڪا ته عمان، بحرين ۽ ساحلي عربستان جي تاجرن جو جٿو آيو. منهنجي دل گهريو ته منجهانئن ڪنهن هڪ کي پنهنجو مهمان ڪيان. مگر آدرياءُ چوڻ لاءِ، موزون لفظ نه مليا. ورائي ورائي سوچي، رکجي پئي ويس ته خدا ڄاڻي اهي ماڻهو، منهنجي عجيب غريب درخواست تي ڇا چوندا. اصل ۾ ڪنهن اڻ واقف کي، پاڻ وٽ ترسائڻ لاءِ دعوت ڏيڻ، ڏاڍو ڏکيو ڪم آ. بغداد جو اهو سوداگرزادو ابوالحسن وڏو دلير ۽ باهمٿ ماڻهو هوندو، جيڪو هر رات، هڪڙي نئين شخص کي، پاڻ وٽ مهمان ڪندو هيو.

جهٽ ڪن ۾، ڀل بلڪل خالي ٿي وئي. هاڻ صرف ٻه مسافراتي رهجي ويا هيا. منجهانئن هڪڙو گرڙوڊِ عمر جو ڊگهو شخص هيو. جڏهن ته هن پنهنجو حليو، سوداگرن وارو بڻائي رکيو هيو. ليڪن پنهنجي ڪارين ۽ چمڪيلين اکين، ويڪري پيشانيءَ، وقار، حشمت ۽ وِڪ مان ڪنهن وڏي خاندان جو شخص لڳي رهيو هيو. ٻيو هڪڙو شخص حبشي خادم هيو، جيڪو هڪڙو بڪسو ۽ ٻه ڪمبل کنيو، پويان آيس پئي. اهو ڏسي، منهنجي دل ۾ خيال آيو ته هيءُ شخص پڪ خليفو هارون الرشيد آهي ۽ هيءُ حبشي، سندس خادم مسرور. مگر مون کي پنهنجي انهيءَ خيال تي پاڻ ئي ڪل آئي. ڇو جو خليفي هارون الرشيد کي گزاري وئي پورا يارهن سؤ سال ٿي چڪا هيا. مون کي حوصلو ته نه پئي ٿيو ته ان شخص آڏو پنهنجي دلي مدعا، زبان تي آڻيان. ليڪن وري هن خيال مان دل کي قوت ملي ته اڃا ڏِ ڪئي ته اڄوڪي رات به اڪيلي ۾ گذارڻي پوندي. تنهنڪري اڳتي وڌي، وڏي ادب سان چيومانس: ”منهنجا سائين! اگر اوهان اڄوڪي رات، هن خادم وٽ گذاريو ته گهڻو ٿورائتو رهندس.“ اهو ٻڌي هو مون کي چتائي ڏسڻ لڳو. ائين پئي لڳو جڻ هو مون کي ڪو چور يا ٺڳ سمجهندو

هجي. ليڪن جهٽ پلڪ ۾ سندس شڪ لهي ويا ۽ هو مون سان گڏجي هلڻ لڳو. رستي ۾ مون کيس پنهنجي يارن جي بيوفائيءَ جو داستان، مختصر طور تي، چئي ٻڌايو. اهڙيءَ طرح، منهنجي ان عجيب درخواست جو سبب، کيس سمجهه ۾ اچي ويو.

رات جو کاڌي کان واندو ٿيڻ بعد، هن مون کي پنهنجا حال ٻڌايا. هو پاڻ عمان ۾ ڄائو هيو ۽ موتين جي تجارت ڪندو هيو. ليڪن هاڻ، ڪيترن سالن کان هو ۽ سندس ڀاءُ، موصل ۾ رهن ٿا. زماني جا ڪيترائي لاهڻا چاڙها ڏنا هيائين. زنجبار، شمالي لينڊ، الجزائر، طرابلس ۽ سوڊان وغيره ملڪن جا سير به ڪري چڪو هيو. سامونڊي قزاقن ۽ غلام وڪڻندڙن جون ڪيتريون ئي ڪهاڻيون، کيس ياد هيون. جن کي ٻڌي رڳن ۾ رت ٽپڪڻ لڳندو آهي. منجهن طرابلس جي درزيءَ ۽ اسپين جي شهزاديءَ جو قصو، ٻن دوريشن ۽ ديندي عطفروش جي حڪايت مون کي ڏاڍي وڻي. مگر هو پنهنجي انداز ۽ اطوارن منجهان، ايتري قدر شائسته ۽ مهذب پئي لڳو، جو مون کي سندس ڳالهين تي، جيڪي هڪڙي لاپرواهه ۽ سپاهي-خيال ماڻهوءَ کي زيب ڏين ٿيون، يقين نه پئي آيو. بلڪ وري وري خيال پئي آيو ته هيءُ شخص هارون الرشيد ته نه ٿو ٿي سگهي. مگر ڇا عجب آهي، جو شاه فيصل سان سندس صورت گهڻي ملي ڄلي پئي.

جڏهن رات، اڌ کان مٿي گذري چڪي ته مون چيو: ”اوهان آرام ڪيو! منهنجو مٿو ڦري ٿو پيو. مان سگار پيئڻ جو عادي ناهيان. ليڪن اوهان جي اصرار تي مجبور ٿيس.“ اهو چئي، مان ته پنهنجي ڪٽ تي وڃي سٽس. هو به اُٿيو ۽ ٻئي ڪمري ۾ سمهڻ لاءِ هليو ويو. مون ڏٺو ته خلافت جي ايوان ۾، هاڻي-ڏند جي تخت تي ويٺو آهيان. منجهس الماس ۽ زبرجد جا ٻُڙا جڙيل هيا. منهنجو لباس، زريءَ تي ۽ سونو آهي. منهنجي پٽڪي ۾ اوندھ ۾ چمڪڻ وارو لعل، ٽمڪي رهيو آهي. اوچتو ڪنيزن جو هڪڙو طائفو ظاهر ٿيو. انهن سمورين کي زريءَ جي تارن وارا لباس پاتل هيا. سندن مٿن تي، زمرد جا تاج هيا. سموريون منهنجي سامهون اچي، بيهي رهيون ۽ بربط وڄائي وڄائي هڪڙو خوشي وڌائڻ وارو گيت ڳائڻ لڳيون. پوءِ سؤ حبشي غلام، جيڪي سفيد ريشم لباس پاتل ۽ سونهري پٽيون لڳايل هئا، هٿن تي سونهري ٿالھ رکيل هين، آيا ۽ انهن کي منهنجي سامهون رکي، ساڄي کاٻي تي بيٺا. هاڻ ٿورو شور ٿيو ۽ هڪڙو ديندو، جنهن جو رنگ آبنوس کان وڌيڪ ڪارو هيو، قلابازيون کائيندو، منهنجي

سامهون آيو. هڪڙي ڪنيز، جيڪا مڙني کان خوبصورت ۽ نازڪڙي هئي، تنهن وڏي ان ڏيندي جو هٿ پڪڙيو. ٻئي ملي، عربي شعر چوڻ لڳا. جن ۾ بغداد جي خليفي جي عظمت ۽ شوڪت جو ذڪر ڪيل هيو. مان کين روڪي پڇڻ تي هيس ته توهان ڪير آهيو؟ ۽ مون کي هتي ڪنهن آندو آهي ته هڪڙي وڏي تهڪ جو آواز آيو. مون چڱيءَ طرح اکيون مهن تي ڏنو ته اها ڪنيز ۽ ملازم سڀ غائب هيا ۽ مان پنهنجي گهر جي بستري تي پيو هيس. پهرين ته مون کي خيال آيو ته اهو موصلي سوداگر دروازو کولي هليو ويو آهي ۽ شيطان منهنجي ڪمري ۾ گهڙي منهنجا حواس ٽيڙي پڪيڙي ڇڏيا آهن. وري مون سوچيو ته ابوالحسن جو اهو خيال هيو، مگر نيٺ سندس خيال غلط ثابت ٿيو. لڳي ٿو ته خليفي هارون الرشيد يا شاه فيصل، پنهنجي ايوان سلطنت جي جهلڪ پسائي، مون کي پنهنجي گهر پهچائي ڇڏيو آ.

مان اٿي، ٻئي ڪمري ۾ گهڙيس ته ڇا ٿو ڏسان ته منهنجو خادم علي، مدهوش پيو آ ۽ موصلي سوداگر ۽ سندس خادم جو ڪو پتو پرو ناهي. هاڻ مون پنهنجي گهر جي جهڙتي ورتي. صبح ٿيو ته گهر اندر جيتريون به قيمتي شيون هيون، منجهانئن ڪا به نظر نه آئي. منهنجي سيرانديءَ کان، ڪنجين جو جيڪو چنگو پيو هوندو هيو، سو پڻ غائب هيو. انهيءَ رات جو، منهنجو دڪان کولي، سڄو مال اسباب، ڪو بهاري ويو هيو.

جڏهن مون پوليس ۾ رپورٽ ڪئي ۽ ٻڌايم ته رات، شاه فيصل، موصلي سوداگر جي ويس ۾، مون وٽ مهمان هيو، ليڪن منهنجو خيال آهي ته اهو شاه فيصل نه هيو. ان تي هو سڀ لکڻ لڳا. منهنجي ڳالهه ٻڌي بغير، مون کي پاڳل سمجهي، ڪڍي ڇڏيائون.

هيءُ آهي اهو داستان، جيڪو مون پنهنجي ستين سفر ۾، ڪپڙي مصور جي زباني ٻڌو ۽ کانئس نقل ڪيو ارمني طبيب، جيڪو هڪ جنگه کان مندو ۽ هڪ اک کان ڪاٽو هيو ۽ ان ارمني طبيب کي، مرزا حسن تبريزيءَ، هيءُ قصو ٻڌايو هيو.

چراغ حسن حسرت

ڪاٺيءَ جي ٽنگ (ريخته ڪهاڻي)

”لالا! بنواري لال! ڇو تو کي ڪاٺيءَ جي پلي سهڻي ٽنگ وٺڻي آهي؟
ٻه سال ٿيندا جو ورتي هيم. هاڻي چوان ٿو ته وڪڻانس. غربت وڌي وئي
آهي. گيدي ۾ ڪوڏي به ڪانهي. ان کي، پاڻ کان پري ڪرڻ تي دل به نه
ٿي چوي. ليڪن پيٽ ۾ متل رڻ جي ڪري، اهو چاهت وارو رشتو ٽوڙڻو
پوندو. ٽنگ، تمام نرالي شيءِ آهي. ان جي مدد سان ماڻهو، سولائيءَ سان
اندر ٻاهر اچي وڃي سگهي ٿو. مگر پاءُ! پيٽ ته ڪاٺ لاءِ گهري ٿو. هاڻ ٺهڻ
جي ڳالهه ڪر! هيءُ ٽنگ اٽلي وائڻي. اسٽيل جون ڪمانيون، رپڙ جا جوڙ،
لچڪدار چنبا ۽ گڙيون. جيئن وٺڻ وقت هئي، تيئن جو تيئن آهي. بلڪ ان
کان به سٺي بيٺي آهي. سچ پچين ته ان دور جي ٽنگ، مون ڪڏهن نه ڏني
آهي. اگر زندگيءَ جو ڪو مزو آهي ته اهو هيءُ آ ته ههڙي جڙيل ٽنگ هت
اچي وڃي. بس، اهو احساس ئي، ماڻهوءَ کي خوش ڪرڻ لاءِ ڪافي آهي ته
اها ٽنگ سندس ملڪيت آهي. لالا احسان! مان ته تو سان چڱائي پيو ڪيان!
جيستائين جيئرو هوندين، دعائون پيو ڏيندين. وري جو اڳهه ٻڌندين ته
واچون ئي ٿڙي ٿي ويندءِ! هيڏانهن مون اڳهه ٻڌايو، هوڏانهن تون چوندين؛
منظور! تو کي هيءُ ٽنگ، چئن سؤ رپين ۾ ڏئي ڇڏيندس. اڙي! توبانه!
مان ڇهن سؤن بدران چار سؤ چئي ويس! ليڪن خير! ڇڏ ان کي! جيڪو
واتان نڪري ويو سو نڪري ويو. مڙس جي زبان آ، پاءُ مڙسائي زبان آ!
مان ۽ ڳالهه تان ڦران! ليڪن ان اڳهه تي ته مفت آ.“
لالا بنواري لال چيس: ”مون کي هٿرادو ٽنگ نه ڪپي.“

منڊڙي مڙس، سلوار مٽي ڪري، تنگ ڏيڪاريس ۽ چيائينس: ”هن ۾ سڀ کان وڏي خوبي هيءُ آهي ته هن تي ڀروسو ڪري سگهجي ٿو. ڪي تنگن ته ٿورن ڏينهن ۾ ڌڪ پٽيو وڃن. ڪنهن جي ڪماني ٿئي پئي، ڪنهن جا جوڙ ڍلا ٿي ويا، يا چنبا ڏوڙا ٿي ويس. ليڪن هيءُ تنگ، دلي دوست وانگر نينهن نباھڻ واري آ. نه گڏڙيون پونس، نه گوڏن جو سور. نه خارس ٿئي، نه پٺ روڙ پويس. نه سور پويس، نه ساڻي ٿئي. اها هٽي، ماڻهو ماڻهو لڳندو آهي. اڙي يار ٿورو غور ته ڪر! ڪنهن راجا يا مهاراجا کي به اهڙي تنگ نصيب ۾ آهي؟ جڏهن دل چوئي لڳاءُ! جڏهن دل چوئي ڪولي رکينس ۽ هڪ تنگ سان وڃي بستري پيڙو ٿئي! راجا مهاراجا کي ڇڏ، ڪنهن شهنشاه کي اگر سٿس پئجي وڃي ته هو ان مزي کان محروم آهي ته اوجنگارون ڏئي روئي! ليڪن، بادشاهن جا اهڙا ڀاڳ ڪاٿي!؟ هيءُ تنگ تو کان سواءِ ڪنهن ٻئي کي هٿ به نه ايندي! اصل ۾، مان خود به ائين ٿو چاهيان ته اها تو کي ئي ملي! هان پنجاه جو نوٽ نقد سوٽيءَ ۾ ڏي ته هيءُ تنگ تنهنجي ٿي. مون کي ڌڪ ته ٿيندو ته اسان جي خاندان ۾ نه رهي. ليڪن ڇا ٿو ڪري سگهجي! هاڻ مان وڌيڪ ڪجهه به نه ٻڌندس. انهيءَ اگاهه تي ته ڄڻ مفت ۾ آ.“

بنواريءَ ٻڌي، چيس: ”منهنجي ڪهڙي ڪم جي؟“

”اڙي بابا! تون سمجهين ئي نه ٿو! تون پاڻ استعمال نه ڪئي ته ٻچڙا ان کي گهوڙي ڪري سواري ڪندس. باه ٻارڻ وقت، ٽانڊي سورڻ لاءِ، چمٽي جو ڪم ڪندي. اصلي جنگه، ٿورو چلھ ۾ وجهي ته ڏس، ڇا ٿو ٿئي! فراسيون ڇنڊڻ، تماڪ ڪٽڻ جي ڪم اچي سگهي ٿي. گهرن ۾ ڪتا بلا، اڻيهي ڪاهي ٿا پون. هڪ دفعي ڪنهن ڪتي ٻلي تي لوڙ ڪري اچي ته ڏس. مجال آ ڪنهن ڪتي ٻلي جي، جو وري تنهنجي گهر جو رخ به ڪري. تون ڪتن کان ضرور پڻ ته ڪندو هوندين. جيئن ڪتي کي ايندو ڏٺي، پنهنجي جاءِ تان هٽي بيٺين. ان ۾ تعجب جي ڪهڙي ڳالھ آ، جيستائين منهنجي اصلي جنگه صحيح سالم هئي، منهنجو به اهو ئي حال هيو... هيءُ هٿرادو تنگ لڳاءُ، ڪتن جو ڪو پڻ ئي نه رهندئي. ڀلي به لک ڪتا به اچن، تنهنجو ڇا بگاڙيندا! ڪتن کي ايندي ڏسين ته اطمينان سان بيٺو مشڪندو ره ۽ هيءُ تنگ اڳيان ڪري ڏين! هاڻي ڀلي جيترو به ان کي چئن، مٿئون بيهي نوس نوس ڪنس، چڪ پائينس، چٻاڙينس، پونڪي پونڪي ڪئي آسمان مٿي تي ڪئن. تو کي ڇا ٿيندو!؟ ان لاءِ ئي ته مان چوان

ٿو ته: هيءَ تنگ هئي، وڏو رعبدار مڙس ليکيبن. وري جڏهن مون کي اهو خيال ٿو اچي، دل ٿي چوي ته تو سان خاص رعايت پڻ ڪجي. يعني ڏيڍ رپئي ۾ ئي ڏئي ڇڏيان! مون واري ڳالهه دل کي ڪيئن لڳئي!؟ استاد هٿ اڳتي ڪر! بس ڏيڍ رپيو تون ڪ، مان به هيءَ لاهي تنهنجي حوالي ٿو ڪيان!“

”اڙي يار! تون به ڪهڙي قسم جو ماڻهو آهين؟ منهنجي ڳالهه به سمجه ۾ نه ٿي اچي؟ گوشت پوست جي اصلي جنگه جو ڇا هي!؟ لکين ڪروڙين پيون ٿيون ڌڪا جهلين، ٽڪي ڌڙي به ڪو وٺڻ لاءِ تيار ناهي. منجهانئن ته ماڻهو ڪڪ ٿي پيا آهن. جڏهن ڏس، اهي ئي ساڳيون ٻئي تنگون. تون عام ماڻهن جهڙو ٿورو ئي آهين. جيڪڏهن مون ۾ نه تو جيتريون خوبيون هجن ها، مان هڪڙي جنگه ڪپرائي، ڪانيءَ جي تنگ لڳرايان ها. اگر تون جنگه ڪپرائڻ تي رپيو پئسو خرچ نه ٿو چاهين ته پاڃامي کي ٿورو اڏيڙائي، هيءَ سهڻي تنگ ائين لڳائي ڇڏ!“

سوڀيري ڇا هي، ڌرتيءَ تي سرڻ وارو هڪڙو حقير جيت! خبر اٿئي ڪيتريون جنگهون هونديون اٿس. سو کان ته گهٽ نه هوندس؟ اگر انسان جون، جنهن کي ساري خدائي، اشرف المخلوقات ٿي سڏي، تي تنگون هجن ته ڪهڙي آفت اچي ويندي؟ تون تن تنگن تي هلڻ شروع ڪر ته تنهنجا پاڳ کلي پون. تن تنگن واري واڻي کي ڏسڻ لاءِ خلقون نه اچي ٿنن ته چئجان! سڄي قوم تو تي فخر ڪري، يورپ کان ماڻهو تو کي ڏسڻ اچن. دنيا جي هڪ ڪنڊ کان ٻيءَ ڪنڊ تائين تنهنجو نالو مشهور ٿي وڃي. تنهنجو ڪاروبار اهڙو چمڪي پوي جو بس ڇا چئجي؟! جيڪو ڏسڻ اچي، سو اٿو، چانور، لوڻ ۽ تيل تو کان خريد ڪري. تنگ جي تنگ، اشتهاار جو اشتهاار. شهرت، عزت ۽ نيڪامي مفت ۾. تون هلندين پراڻين جنگهن سان پر هيءَ نئين تنگ به ڪٽ ڪٽ ڪندي ساڻ هوندي. اهو ڪڙڪو، جيڪو به ٻڌندو، ڀڳو ڀڳو پيو ايندو. جيڪڏهن مون واري ڳالهه سمجه ۾ آئي اٿئي ته پوءِ اچ پاڻ نمڪ-پارا ۽ ڪير جو پيالو ڏيار، بس هيءَ تنگ تنهنجي ٿي.“

بنواريءَ پاڻ نمڪ-پارا توريا، ڪير جو هڪڙو گلاس ڀريو ۽ سندس حوالي ڪيائين. جڏهن هو نمڪ-پارا کيسي ۾ وجهي ۽ ڪير جو گلاس پي چڪو ته بنواريءَ چيس: ”جيڪڏهن تون اهي ٻئي شيون، نذراني طور قبول ڪرين ۽ هتان هليو وڃين ته وڏا وڙ ٿيندا.“

پرديسي همراه، دروازي جي ويجهو پهچي چيس؛ ”چڱو يار! موڪلاڻي! ليڪن هيءَ ٽنگ تنهنجي ٿي چڪي آهي. ائين سمجه ته مان تووٽ گروي رکي چڪس، جڏهن چاهين ڪٿي ويڃانءِ. مان پنهنجي وصيت نامي ۾ ان ڳالهه جو ذڪر ضرور ڪري ويندس. منهنجي مٿي کان پوءِ به شايد تو کي ان جي ضرورت نه پوي، ان لاءِ مان اها بئنڪ ۾ رکائيندس. ان جو سود پيو تو کي ملندو. جڏهن ڪپئي، چيڪ موڪلي بئنڪ مان ڪڍائي وٺ! چڱو خدا حافظ.“

(هڪڙي آمريڪي افساني تان ماخوذ)

ڪلو قانوني

(ريخت ڪهاڻي)

ڪلو، جيتوڻيڪ موجي هيو، ليڪن کيس پنهنجي ڪم مان جيترو وقت واندڪائيءَ جو ملندو هيو، قانون پڙهڻ ۾ لڳائيندو هيو. قانون جا چند جهونا ڪتاب ڪٿون هت لڳا هيس. بس اهي ئي اٿلائيندو پٿلائيندو رهندو هيو. پنهنجي انهيءَ خصوصيت جي ڪري، سڄي ڳوٺ ۾ ڪلو قانونيءَ جي نالي سان مشهور هيو. بلڪ سڄي تر ۾ سندس قانون دانيءَ جي هاڪ هئي.

هڪ ڏينهن، سج لٽي کان جهٽ گهڙي پهرين، هو جوتو جوڙي رهيو هيو. ڳوٺ ۾ چؤطرف سانت چانيل هئي. اوسي پاسي ڪو ماڻهو نظر نه پئي آيو جو کيس چند ماڻهن جي ڳالهائڻ جو آواز ٻڌڻ ۾ اچي. ٿوري دير ۾ چوڌري فتو ۽ لالا بنواري لال، ٻن بين ماڻهن سميت، نظر آيا. سڄي ڳوٺ ۾ هڪڙو فتو ميان ئي ڪلوءَ جي ڪمالن جو منڪر هيو ۽ اڪثر ساڻس ڪؤنسنڊو به رهندو هيو. اهي همراھ، ڳالهائيندا ڳالهائيندا، ڪلوءَ جي دڪان اڳيان پهچي بيهي رهيا ۽ چوڌري فتو، لالا بنواري لال کي چوڻ لڳو: ”تو کي يقين نه ٿو اچي ته ڪلو قانونيءَ کان پچ ۽ هو جيڪو چوي، سو مون کي منظور آ.“

ڪلوءَ ڪم ڇڏي، ناس جي دٻلي کولي ۽ ڇپتي پري سندن ڳالهيون ٻڌڻ لڳو. چوڌري فتو، سندس ڌيان ڏسي، چيو: ”رمضان لوهري، پنهنجي پٽ رحمت جو سڱ، منهنجي چوڪريءَ زبيده سان ڪرڻ ٿو چاهي پر مون کي اها ڳالهه منظور ناهي. جيستائين رحمت ۽ زبيده سامايا نه هيا، بنهي جي ملڻ جلڻ ۾ ڪو حرج نه هيو. ليڪن زبيده جوان آهي، رحمت جي عمر به ارڙهن اوڻويهن سالن جي لڳ ڀڳ آهي. ان ڪري مون کيس چئن لفظن ۾ چئي ڇڏيو آهي ته: تنهنجو هاڻي هيڏي وڃڻ مناسب ناهي.“

”اڄ جو طنبيلي مان گهوڙو چوڙڻ ويس، ڇا ٿو ڏسان ته هڪڙو ڳيرو جوان، طنبيلي ۾ ويٺو آهي. مون گهوڙو ڪڍي، دروازو بند ڪيو ۽ تالو هڻي ڇڏيو مانس. لالا بنواريءَ سان ان معاملي ۾ مشورو ڪيم ته هن چيو:

تون جيترو وقت چاهين، ان کي ائين قيد رکي سگهين ٿو. ليڪن منهنجو خيال آ ته منهنجي اها حرڪت، قانون جي ابتڙ آهي. سندس مائٽن کي حق پهچي ٿو ته طنبيلو توڙي به کيس ڪڍي وڃن. مگر بنواري لال چوي ٿو ته اگر طنبيلو توڙيندا ته سرڪار کين گرفتار ڪري ويندي.

لالا بنواري چوڻ لڳو: ”مان ڪوڙ ٿو چوان ڇا؟ قانون اهو آهي.“

اهو ٻڌي ڪلوءَ جي نرڙ ۾ سر پئجي ويا. ائين پئي لڳو ڄڻ ڪنهن اونهي سوچ ۾ گر آهي. پوءِ هن ڪنڌ ڏوٿيو ۽ چوڻ لڳو: ”طنبيلو تنهنجو آهي. تون جڏهن چاهين، مٿس تالو هڻي سگهين ٿو.“

لالا بنواري لال چيو: ”چوڌري! مون نه پئي چيو ته اها حرڪت بلڪل قانون جي مطابق آهي.“

چوڌريءَ چيو: ”ليڪن ادا ڪلو.....“

پاڻي ڪلو ڪنهن جي ٿو ٻڌي. ٿورو تڪو ٿيندي چيائين: ”جي هائو! قانون اهو آ. هائو! اگر تون مون کان وڌيڪ قانون ڄاڻڻ جي دعويٰ ٿو ڪرين ته اها ٻي ڳالهه آهي. هڪڙو ٺڪتو ٻيو ٻڌائي ڇڏيان، مان تنهنجي جاءِ تي هجان هان ته طنبيلي جي ڪنجي هن مهل تائين گر هجي هان.“

چوڌري چوڻ لڳو: ”طنبيلي جي ڪنجي گر هجي ها، سو ڪيئن؟“
ميان ڪلوءَ چيو: ”ها! ٻيو ڇا ۽ جيستائين اهو چورو ان ڳالهه جو واعدو نه ڪري ها ته جيسين جيئرو آهيان، هيڏانهن جو رخ نه ڪندس، ڪنجي ملي ئي نه ها.“

چوڌري ڳالهه سمجهي ويو ۽ چوڻ لڳو: ”ڇڱو ٿيو جو مان سٿو تو وٽ آيس.“

ڪلوءَ چيس: ”مان سدائين ڳوٺ وارن کي پلو مشورو ڏيڻ لاءِ تيار هوندو آهيان. جڏهن دل گهرئي، هليو اچجانءِ.“

لالا بنواري، مشڪي چيس: ”تنهنجو مشورو بلڪل قيمتي آهي.“ وري هو مڙي رحموتيليءَ کي چوڻ لڳو: ”تون ڪلين ڇو ٿو؟“

رحموءَ جي حالت، سڄي پڇي ڏاڍي خراب هئي. ڪل جي ڪري، سندس پيٽ ۾ وٽ هيا. کيس ڪلندو ڏسي، جلال درزي به ڪلڻ لڳو. لالا بنواري اڃا ڪجهه ٻيو چوڻ وارو هيو، ليڪن لڳو پئي ته مٿس به ڪل جو غلبو ٿئي پيو. جنهنڪري هو ڪجهه چئي آڪئي بغير هلي پيو. چوڌريءَ به سندس ڪار ڪئي. هاڻ سج لهڻ ۾ هيو ۽ ڏينهن جي روشني ڌنڌلي ٿيڻ لڳي هئي. انهن چئني جا تهڪ اڃا تائين ٻڌڻ ۾ اچي رهيا هيا. ڪلو اٿيو ۽ ڪر پڇي هت

بند ڪيائين. سندس گهر به هت جي پٺ ۾ هيو. رات جو جڏهن ماني کائڻ ويٺو ته زال کي رحمت جي پڪڙجڻ وارو ٻڌائي چوڻ لڳو: ”هاڻ آسرو آهي ته چوڌري پنهنجي نياڻيءَ جو سڱ جمن سان ڪري ڇڏيندو.“

سندس زال چيو: ”تو کي خبر آ، زبيده به جمن کي دل سان ٿي چاهي.“ ڪلو، خوشيءَ مان ماني کائڻ لڳو. اڃانڪ خيال آيس: ’ڪٿي رحمت جي بدران مون وارو چورو جمن ته نه پڪڙيو آ. انهيءَ خيال جي ايندي ئي سندس هنيانءُ ٻڏڻ لڳو. مانيءَ مان هٿ ڪڍيائين ۽ دل ئي دل ۾ چوڻ لڳو: ’چوڌريءَ اڄ مون کي واه جو بيوقوف بڻايو آ. اڄ تائين ڳوٺ جا ماڻهو مون کي ڏاهو سمجهندا هيا، ليڪن اڄ اهي ڇا سمجهندا هوندا؟‘

هو حقو چڪيندي چڪيندي، اوچتو چرڪي بيهي رهيو. پوءِ اتي قانون جا چند جهونا ۽ گريل ڪتاب ڪڍي، ڪڇ ۾ ڪيون، چوڌريءَ جي گهر جو رخ ڪيائين.

چوڌريءَ جي گهر تائين پهچندي پهچندي کيس خبر پئجي وئي ته سندس گمان صحيح هيو. سڻڪ تي ماڻهن جو هُٺپ هيو. چوڌري ۽ لالا بنواري، گهر آڏو کٽن تي ويٺا هيا. ڪلوءَ تي نظر پوندي ئي چوڻ لڳا: ”اڄ ڪلو! تون به ان چوڪري کي ڏسڻ آيو آهين؟“ هن جواب ڏنو: ”نه! مان ته توهان سان هڪڙي ڳالهه ڪرڻ آيو آهيان. دراصل جڏهن اوهان مون کان مشورو وٺڻ آيا هيا ته مان ڪم ۾ ڪٽڻ وينو هيس، سو جيڪو ان گهڙيءَ ذهن ۾ آيو، سو ٻڌايم. هاڻ جو ڪتاب پتي ڏنم ته خبر پئي ته اوهان جو خيال درست هيو. واقعي اوهان کي، ان چوڪري کي قيد ڪرڻ جو ڪو حق ڪونهي. ان کي حبس بي جا چئبو آهي. ۽ حبس بي جا وڏو جرم آ.“

چوڌريءَ چيو: ”مون ته تو واري مشوري تي عمل ڪيو آهي. لالا بنواري لال ۽ رحمو گواه آهن.“

ڪلو چوڻ لڳو: ”اوهان جي دل ۾ جيڪو اچي سو ڪيو. مان روڪڻ وارو ڪير آهيان؟ مون ته اوهان کي قانون جي ڳالهه ٻڌائي ڇڏي. البتہ اوهان جي جاءِ تي مان هجان ها ته ان چوڪري کي ڇڏي ڏيان ها.“

چوڌريءَ کنگهندي چيو: ”اڙي يار! ائين ئي سهي. ان کي هاڻي تا ڇڏي ڏيون.“ ائين چئي هو طنبيلي جي دروازي جي ويجهو وڃي پهتو ۽ کيسي ۾ هٿوراڙيون ڏئي چوڻ لڳو: ”ليڪن رب ڄاڻي، ڪنجي الاڻي، ڪاڻي گم ٿي وئي. لالا بنواري لال! تو کي خبر آ، ڪنجي ڪاڻي رکي، وساري اٿم.“

ڪلوءَ چيس: ”پوءِ قلف ڪٿي پڃ!“
 چوڌري چوڻ لڳو: ”قلف ته مان نه ٿو پڃان. هاڻ جيڪڏهن ڪو
 پلومانس، منهنجي گهر ۾ گهڙي ويهي رهي ته مان تالو پڇي، کيس ٻاهر
 ڪڍڻ جي ذميواري سر تي ته نه کڻندس.“
 ڪلوءَ کي چڙ ته ڏاڍي آئي پر ڪري ڇا پئي سگهيو. ڇپ هيٺان هٿ
 ڦاٿل هيس. ڪتاب ڪنڀائين ۽ وڏي اطمينان سان گهر ڏانهن هلي پيو.
 بظاهر، جمن ڏاڍو مزي ۾ هيو. ائين پئي لڳو جڻ ڪجهه ٿيو ئي ناهي.
 چوڌري فتوءَ گهڻا حيل هلايا ته نياڳو پڇر ڇڏي وڃي ته منجهانئس هٿ
 ڪڍي ڪڍي. مگر هن جو ساڳيو ڪهاڙي ۽ ٻن. کلي ڪجڪار ڪري، ڳالهين
 ڪري ۽ چوي: ”چوڌري! مون کي تنهنجي طنبيلي ۾، گهر وارو پورو آرام
 ٿو ملي. ڇو نه ملي، آخرڪار منهنجو ساهراڻ جو ٿيو.“
 چوڌريءَ جي گهڻا دفعا دل ۾ آيو ته ان نياڳي کي نڪاڻي لڳائي ڇڏيان.
 وري سوچيائين ته: اڳي ئي وڏي بدنامي ٿي چڪي آهي، ائين ته اڃا خلق
 خواري ٿيندي.

ٻئي ڏينهن صبح جو جڏهن چوڌريءَ وڃي ڪانئس پڇيو ته ٻڌاءِ ڇا حال
 آهي ته چوڻ لڳس: ”مان، هاڻ ته طنبيلي کي پنهنجو گهر ۽ تو کي پنهنجو
 ابو سمجهڻ لڳو هان.“

چوڌريءَ، جمن جون ڳالهيون ٻڌي، دل ۾ فيصلو ڪري ڇڏيو ته زبیده
 کي سندس مامي جي گهر موڪلي ڇڏجي. زال کان پڇيائين تنهن به ها
 ڪيس.

هوڏانهن ميان ڪلوءَ جي حالت خراب هجي. چوڌريءَ سندس سڄي
 قانون-داني ڌوڙ ڪري ڇڏي هئي. ڳوٺ جا ننڍا وڏا، جيڪي سڄيءَ دل
 سندس عزت ڪندا هيس ۽ کيس افلاطون جو ننڍو ڀاءُ سمجهندا هيس، سي
 به سندس دڪان آڏو لنگهندي مٿس ٺٺوليون ڪرڻ لڳا. الل صبح جو هڪڙي
 مائي سندس دڪان تي جتي ڳنڍائڻ آئي ۽ چوڻ لڳس: ”اڙي ابا! قانون ۾
 وقت وڃائڻ کان پلو اٿئي ته پنهنجو ڪم محنت سان ڪندو ڪر! اها نياڳي
 جتي، تو کڻڻ جوڙائي هئي. پورا ڇهه مهينا به نه هلي. پنجن مهيني ئي
 ٽاڪا اڏڙي ويا اٿس.“

ٻپهريءَ جو وقت هيو جو ڪلوءَ کي پنهنجي گهر جي سامهون، زبیده
 نظر آئي. ڪلوءَ جي گهر جي ڀرسان ئي هڪڙو ڪوٺڙو هيو، جنهن ۾ سندس
 اوزار، گهر جي ضرورت جون شيون ۽ ان پيو هوندو هيو. ڪوٺڙي جو

دروازو کليل هيو. زبیده ان ۾ گهڙي وئي. ڪلو جهٽ سوا ته پنهنجو ڪم ڪندو رهيو. وري خيال آيس ته زبیده، هن ڪوٺڙي ۾ ڇا ٿي پئي ڪري. جنهن تي دروازو کولي، اندر جهاتي پاتائين. ڇا ٿو ڏسي ته فرش تي هڪڙو تختو پيو آهي ۽ مٿس زبیده نند پئي آ. ڪلو هڪ ٻه دفعو ڪنگهڪار ڪئي. جڏهن هو نه جاڳي ته ڪلو موٽڻ جو ارادو ڪيو. ايتري ۾ چوڪريءَ پاسو ورايو ۽ وڦڻ لڳي: ”الله ميان جي گانءِ!“

ڪلو سوچڻ لڳو ته رب ڄاڻي اٿئي ڪنهن کي ”الله ميان جي گانءِ!“ سڏي رهي آ. ڪو خواب ڏسندي هوندي. چوڪريءَ وري چيو: ”اندو آن، ڇا ڪجهه نظر نه ٿو اچي؟“ ڪلو سڏ ڏنس: ”زبیده! زبیده!“ چوڪريءَ تي ٿورو به اثر نه ٿيو. ويتر وڦڻ لڳي: ”ڪاش! هن ۾ ايترو به عقل هجي ها ته دروازي ۾ تالو وجهي ڇڏي ها!“ اهو ٻڌي، ڪلو سڪتي ۾ اچي ويو. پوءِ جو هوش ۾ آيو ته ڊڪي وڃي دڪان تان تالو کڻي آيو. چوڪريءَ تي هڪ نگاهه وڌائين ۽ دروازو بند ڪري، مٿيون تالو هڻي ڇڏيائينس. هوڏي زبیده کي نانائي موڪلڻ جو سعيو هجي. مگر زبیده گم ٿي وئي. اوڙي پاڙي جا ماڻهو پڇايا ويا. مڙني وٽان ساڳي موت: ”هتي ته نه آئي آ.“ هاڻ چوڌريءَ کي ڦڦڙيءَ اچي ورايو. پاڻ پنهنجي سر نڪري پيو، کيس ڳولڻ سڄو ڳوٺ ووڙيائين، ليڪن زبیده جو نه پتو نه ڪرو. مايوس ٿي، گهر ڏي پئي موٽيو ۽ اندر ۾ هورا ڪورا هجنس: ”زبیده جهڙي ده جوان نياڻيءَ جو ڏينهن ڏني جو گم ٿي وڃڻ، حيرت جي ڳالهه آهي.“ انهيءَ اپراند سندس لنگهڻ، ڪلو جي گهر وٽان ٿيو. ڪراڙو موچي، پنهنجي ڪم ۾ ڪٽ لڳو پيو هيو. ليڪن کيس ڏسي، هڪدم چوڌريءَ جي ذهن ۾ هڪڙي ڳالهه سُهجي آئي، جنهن تي هن جو هنيانءُ ٻڏڻ لڳو. هن هڪ دفعو، دريءَ مان ليئو پائي ڏنس ۽ پوءِ تڪڙيون تڪڙيون وڪون ڪڻندو لالا بنواريءَ وٽ وڃي پڳو ۽ کيس سڄو حوال سڻيائين. سندس ڳالهيون ٻڌي لالا چيس: ”چوڌري! تنهنجو خيال ٺيڪ آ. ڪلو کي احمق نه سمجهجي. وڏو ڪانءُ آ! مگر سوچي سمجهي ڳالهه ڪجانس. تو ٿوري به اون آن ظاهر ڪئي، معاملو بگڙي ويندو.“ اهو چئي، هن چوڌريءَ کي ساڻ ڪنيو ۽ ٻئي ڳالهائيندا، ڪلو جي دڪان ڏانهن آيا. هو ساڳيءَ طرح ڪم ۾ ڪٽ لڳو پيو هيو. هنن ٻنهي کي ڏسي، هٿ جهليائين. لالا بنواريءَ چيس: ”ڪلو! مون کي ٿوري دير لاءِ ڪوڏر ڪپي.“ ڪلو چيس: ”لالا! سڄو گهر تنهنجو آ. ڪوڏر ڪهڙي حاج آ.“ اهو چئي اٿيو ۽ ڪوٺڙي ڏانهن ويو. ليڪن ان جي دروازي ۾ تالو ڏسي، کيسي ۾

هٿوراڙيون ڏيندو واپس موٽيو ۽ چيائينس؛ ”لالا! تو کي ڪوڏر ضرور ڪپي!“ لالا چيس؛ ”ها ڀاءُ! نه ته تو کان چو گهران ها!“

ڪلوءَ چيس؛ ”ڪوٺڙي جو دروازو بند آ ۽ ڪنجي خبر ناهي ڪاٿي آ.“ اهو ٻڌي چوڌري، ڪاوڙ روڪي نه سگهيو ۽ اڀڙڪو ڏئي چيائينس؛ ”اڙي! موچيءَ جا پٽ! دروازو کولين ٿو يا نه! منهنجي ڌيءَ انهيءَ ڪوٺڙي ۾ لڪائي ويهاري اٿئي!“

ڪلوءَ چيو؛ ”چوڌري! تو گاه ڪاڌو آ ڇا؟ تنهنجي ڌيءَ هتي ڪيئن آئي؟“

چوڌريءَ چيس؛ ”ڪجهه نه ٿو ڄاڻان. دروازو کول، ور نه مان درئي ٿو پيجانءَ.“

ڪلوءَ چيس؛ ”مان سچ ٿو چوان ته ڪنجي مون وٽ ناهي. جمن ڪله کان گر آ. ور نه ته هو منتن ۾ ڪنجي ڳولي وئي ها.“

چوڌري ڪاوڙ ۾ ڏند ڪرڻ لڳو. ليڪن ڪلوءَ جي ڳالهه جو جواب نه سڄهيس. بنواريءَ ڪاوڙ ۾ ڳاڙهو ڏسي، چيس؛ ”چوڌري ڏس! مون تو کي چيو نه پئي ته ڪلو قانونيءَ سان منهن ڏيڻ سولو ناهي.“ ڪلو چوڻ لڳو؛ ”جمن اجهو اچڻ وارو هوندو.“ چوڌري اهو ٻڌي تڪڙيون برانگهون هڻندو، پنهنجي گهر ڏانهن پڳو ۽ جهٽ ۾ جمن کي ونيون آيو. ڪلو، پٽ کي ٻانهن مان پڪڙي پاسي تي وٺي ويو. پلڪ سوا کان پوءِ پي پٽ ٻاهر نڪتا. جمن جي هٿ ۾ ڪنجي هئي. ان اچي ڪوٺڙي جي دروازي جو تالو کوليو ته زبیده به ڪر پڇي اٿي. مگر پيءُ کي ڏسي چرڪي پئي. چوڌريءَ پڇيس؛ ”تون هتي ڇو آئي آهين؟“

زبیده روڻهڻهارڪو ٻوٽ ناهي چيس؛ ”مان..... مان وڃڻ نه ٿي چاهيان.“ چوڌريءَ ترسي چيس؛ ”پوءِ نياڳي اتي ويني هج! تو خاندان جو نڪ ئي وڌائي ڇڏيو آ!“

اهو چئي، هو تڪڙو ٻاهر نڪري ويو. لالا بنواري لال ۽ ڪلو به پويان پويان هجنس. بنواريءَ هٿ جهلي چيس؛ ”چوڌري! هاڻ ته ماڻهو ڪلوءَ بجاءِ تو تي ڪلون ڪندا.“ چوڌري فتوءَ هٿ اچلي ڇڏيس. ڪلو قانونيءَ چيس؛ ”ٻڌ ته تو کي پنهنجي ڌيءَ تي فخر ڪرڻ گهرجي. عقلمنديءَ ۾ اسان ٽئي کيس نه ٿا پڇون. اگر جمن سان سندس وهانءُ ڪيو وڃي..... تون ڪاڏي پيو وڃين! لسي ته پيءُ!“

بنواريءَ ۽ ڪلوءَ، ٻنهي چوڌري فتوءَ کي ڪٽي ٻڪ وڌو ۽ گهر اندر
ڪنيون ويس. چوڌري پهرين ته ڪاوڙ ۾ هيو، ليڪن آهستي آهستي ڪاوڙ
ڊري ٿيس ۽ ڪٽ تي ويهي رهيو.

(دبليو دبليو جيڪر تان)

ڪيلي جي ڪل

(ريخت ڪهاڻي)

۱۷ فيبروري ۱۹۲۸ع جي رات جو، نواب چئن واھ جو ڪنارو وٺيو پئي ويو ته هڪ ڪيلي جي ڪل تان، جيڪا مڇاڻ ڪنهن نياڳي اتي اچي هئي، پير ترڪيس ۽ نواب عالي قدر جن واھ منجهه وڃي ڏوڙيو ڪيو. ٿورو ۱۷ فيبروري ۱۹۲۸ع جي رات کي ڏيان ۾ رکجو. جيڪڏهن بلرام ۽ شيخ شبراتي، ٿڌي تي موجود نه هجن ها ته دنيا نواب چئن کي نيري محل واري مرحوم نواب چئن جي نالي سان ياد ڪري ها. هاڻ ٻڌو ته شيخ شبراتيءَ نواب چئن جي جان ڪيئن بچائي.

چون ٿا ته جڏهن شيخ، جيڪو واھ ڀرسان گذري رهيو هيو، پاڻيءَ منجهان بوڙيا نڪرندي ڏٺا ته رڙ نڪري ويس؛ ”اڙي! هي ڇا؟“ هوڏانهن نواب چئن پڻ رڙ واکو ڪيو؛ ”اڙي! بابا! بچايو! مان ٻڌس.“

شيخ شبراتيءَ، چوغو لاهيندي چيس؛ ”يار! اڃا نه ٻڌجانءِ! مان پهتس!“

شيخ، واھ ۾ ٽپو ڏيندي ئي، نواب کي جنڊن مان ورتو. چوڻ لڳس؛ ”تون به ٿاڦوڙا هڻ! تو کي ترڻ اچي ڪو نه ٿو. مون کي ڏک نه هڻ، هٿ پير هڻ!“

مطلب ته شيخ شبراتيءَ، نواب چئن کي چڪي ٽاڻي ڪناري تائين پهچايو. ليڪن ڪناري تائين پهچڻ کان اڳي، نواب صاحب کي ان ڳالهه جو احساس ٿي چڪو هيو ته اگر هيءُ همراھ اڄ هتي نه هجي ها ته پاڻ مرحوم پيءُ رفيع الشان وٽ پهچي چڪو هجي ها. تنهنڪري ڪپر تي پهچندي ئي چيائينس؛ ”يار! جيڪڏهن تون ائين واھ ۾ ٽپو نه ڏين ها ته مان ته پورو ٿي چڪو هيس.“

شيخ شبراتيءَ چيس؛ ”اڄ وڌيڪ ڪائي وئي هئين ڇا؟“ نواب، ان ڳالهه جو ڪو به جواب نه ڏنس. هيڏي هوڏي لوڻا هڻندي پڇيائينس؛ ”اڙي ڀاءُ! تو منهنجي عينڪ ته ڪا نه ڏني آ؟“

”اڙي يار! هن حالت ۾ به تو کي عينڪ جي ڳڻتي ورائي وئي آ. پاڻ ڏي ته ٿورو ڏس! سڄي پوشاڪ اڏڻدي پئي وڃي.“
 ”ڳالهه ته نيڪ آ، پر مون کي سمجه ۾ نه ٿو اچي ته مان واه ۾ ڪريس ڪيئن؟“

”لڳي ٿو ته ڪنهن شيءِ تان تنهنجو پير ترڪيو آهي.“
 ”نيٺ، ڪنهن تان؟“

شيخ شبراتيءَ هيڏي هوڏي واجهائيندي چيس: ”ملي وئي!“
 ”منهنجي عينڪ!“

”جهن ۾ وڃي تو واري عينڪ، مون کي ته اها ڪيلي جي ڪل ملي آ، جنهن تان تنهنجو پير ترڪيو هيو. هاڻ منهنجي صلاح آ ته سڌو گهر هليو وڃ. ڪپڙا لاهي سمهي پئو. اگر ٿوري برانڊي ملي وڃي ته اڃا سبحان الله.“

”نياڳي برانڊيءَ جي ته سڄي خرابي آ. جيڪڏهن اڄ ٿوري سرس نه پيٽل هجي ها ته ڇا مون کي اها ڪيلي جي ڪل نظر نه اچي ها؟“
 ”تون رهين ڪاٿي ٿو؟“

”مان پر ۾ ئي رهان ٿو. اڄ ته هلون!“
 ”اڙي يار! مان تنهنجو نالو به نه ٿو ڄاڻان.“
 ”منهنجو نالو شبراتي آهي، شيخ شبراتي.“
 ”عجيب ڳالهه آ، مون تنهنجو نالو ڪڏهن به نه ٻڌو آهي. جڏهن ته تو هاڻ هاڻ منهنجي جان بچائي آ.“

”اڄ هلون. مون کي ته سيءَ جي ڪري ڏکڻي پئي وئي.“
 ”ها! ڀاءُ اڄ ته هلون. پر تو کي خبر آ، جيڪڏهن اڄ تون نه هجين ها ته مان ٻڏي چڪو هجان ها.“
 ”هاڻ! ان کي ڪٿي وسار!“

”ڪيئن وساريان! مرڻ گهڙيءَ تائين ڪو نه وساري سگهندس.“
 ايتري ۾ نيري محل جو مين گيت اچي ويو ۽ نواب اتي پهچي بيهي رهيو. شيخ شبراتيءَ پڇيس: ”هتي ڇو بينين؟“
 ”جڳو هاڻ موڪلائي! مان هتي رهندو آهيان. ليڪن ميان تو منهنجي جان بچائي آهي ۽ مون کي تنهنجي ڪا نه ڪا خدمت ضرور ڪرڻ گهرجي. اڃا! تو پنهنجو نالو ڇا ٻڌايو هيو؟“

”لاحول ولا قوة! هاڻ کان ئي نالو وساري ڇڏيئي. منهنجو نالو شيخ شبراتي آهي.“

”ليڪن ميان شبراتي! تو کي ته ڄاڻ آهي ته مان تو کي سڃاڻان به ڪو نه ٿو. حياتيءَ ۾ پهريون دفعو تنهنجو نالو ٻڌو آهي. ها ته مون چيو پئي ته سڀاڻي هتي نيري محل ۾ ضرور اچجانءِ ۽ مون سان ملجانءِ!“

”پر! تنهنجو نالو ڇا آهي؟“

”منهنجو نالو! منهنجو نالو چئن آچتن.“

”ها چئن ته پوءِ خدا حافظ! مان تنهنجو نالو ته نه ٿو ڄاڻان، ليڪن تو مون تي احسان وڌو ڪيو آهي. جان بچائيئي منهنجي. چڱو! خدا حافظ! سڀاڻي ضرور ملجانءِ! منهنجو نالو چئن آ! خدا حافظ! خدا حافظ!“

اهو چئي ته نواب چئن، نيري محل ۾ گهڙي ويو ۽ اسان جو شبراتي پنهنجي گهر ڏانهن هلي پيو. اتئون سندس ڳوٺ، لڳ ڀڳ تن ميلن تي هيو. هڪ ته اماس رات، ٻيو ڪپڙا پسيل. ويچارو، وڏيءَ مشڪل سان مري جهري گهر پهتو. سڄي رات اهو سوچيندو پئي آيو: اهو چئن به، عجيب شرڪت هيو. ڪسڪيل دماغ يا باورچي پئي لڳو، يا ٿي سگهي ٿو ڪنهن وڏي ماڻهوءَ جو ڪمدار هجي.

نواب چئن وڏي مرتبي واري خاندان جو رئيس هيو. ليڪن ٿورو پئس جي هٿ ڦاڙ هئڻ ۽ ڪجهه هن جي عياشين سبب، اها پراڻي ڳالهه نه رهي هئي. نيري محل جي چوگرد هزارين ايڪڙ ٻني هئي. جنهن منجهان ڪيتري ته وڪامي وئي هئي ۽ باقي جيڪا بچي هئي سا به نواب جي هٿئون نڪرندي پئي وئي. ليڪن نيري محل جو نٺ نانگر اڃا ساڳيو هيو. انهيءَ ڪري شيخ شبراتيءَ جڏهن ٻاهرئين مک دروازي کان اندر پير ڌريو ته چڪرائجي ويو: يا الاهي! مان ڪاڏي پڄي ويو آهيان؟ هڪڙي نوڪر، وڏي اچي روڪيس: تنهنجو هتي ڪهڙو ڪم آ؟ نوڪر کي به پيڪيدار ڪپڙا پاتل هيا جو شيخ ويچارو هڪو ٻڪو ٿي ويو ۽ چوڻ لڳس: ”حضور! مون کي ميان چئن سان ملڻو آ.“

نوڪر چيس: ”ميان چئن ته نه رهندو آ. هيءُ ته نواب چئن جو محل آهي.“

”ائين ئي سهي.“

”ڪهڙو ڪم اٿس تنهنجو؟“

”ائين ئي ساڻس ملڻ لاءِ آيو هيس.“

”تون ته ملڻ آيو هئينس، ليڪن.....“

”مان پاڻمرادو ٿورو ئي آيو آهيان، پاڻ سڏايو هيائين.“
خدا ڄاڻي نوڪر ڇا چوي ها ۽ شيخ شبراتيءَ تي ڪهڙا ونهوير وهن
ها جو اتفاق سان خود نواب چئن ڪنهن ڪم سانگي ورندي ۾ اچي ويو.
شبراتيءَ کيس ڏسندي ئي رڙيون ڪيون؛ ”چئن!“ جنهن تي نواب چئن
چرڪي پيو ۽ اڪيون ڦاڙي ڦاڙي شبراتيءَ کي گهورڻ لڳو ته شبراتيءَ
چيس؛ ”ٻڌاءِ! نيڪائي ته آهي نه! مان ائين ٿورو ملڻ لاءِ هليو آيس.“
نواب چئن هٻڪندڙ لهجي ۾ پچيس؛ ”تو سان ڪا منهنجي ڄاڻ سڃاڻ
آهي ڇا؟“

”بس! وساري به ڇڏيئي!“
”نه نه! مون کي تو واري شڪل، ٿوري اڪين کي ڏنل ٿي لڳي. ياد نه
تو پوي ته مون تو کي ڏٺو ڪاٿي آ!“
”اها واه واري ڳالهه ياد اٿئي!“
”ها! هاڻ ياد آيو! هلي آ، اندر اچ!“
واھ جو نالو ٻڌندي ئي نوڪر، ڏاڍو گھٻرائجي ويو؛ خدا ڄاڻي ڇا قصو
آ. جهٽ پلڪ ۾ اها خبر سمورن نوڪرن جي ڪنين وڃي پڳي ۽ پانت پانت
جا انومان ٿيڻ لڳا.

نواب چئن، شيخ شبراتيءَ کي اوطاق واري حصي ۾ ويهاري چوڻ
لڳس؛ ”هاڻ مون کي ياد آيو، رات ڌاري مون واه منجهه گهوتا پئي کاڌا ته
تو اچي منهنجي جان بچائي.“
”اڙي بابا! هاڻ ان کي وساري به ڇڏ!“
”ڪيئن وساري ڇڏيان پيءُ! مون تي تنهنجو وڏو احسان آهي. هاڻ ٻڌاءِ
تنهنجي خدمت ڪهڙي ڪجي؟“

”ڪجهه به نه! مون کي الله جو ڏنو، سڀ ڪجهه آهي. اونهاري ۾ شربت
پيئندو آهيان ۽ سياري ۾ نان ڪباب. هڪڙو ڪڪڙين جو فارم اٿم.
ڪڪڙين ۽ بيدن مان پيدائش چڱي خاصي ٿئي ٿي، باقي ڇا ڪپي! تون
اسان دوست ٿياسين. هاڻ دوست کان ڪير ڇا گهري؟“
”تون اسان دوست ته آهيون، ليڪن پوءِ به مون کي تو لاءِ ڪجهه نه
ڪجهه ته ضرور ڪرڻ ڪپي!“

”تو کي ايڏو ضد آ ته پوءِ پنهنجي سنگتڙن جو توکرو پراڻي موڪلي
ڇڏ! موڪلڻو ڇا آهي، بس مان پاڻ ئي کنيو ٿو وڃان.“

مطلب ته شيخ شيراتيءَ، باغ اندر پهچي، چڱا چڱا سنگترا چونڊيا ۽ اهي ڪٽي گهر جو رخ ڪيائين. ليڪن اتفاق اهو ٿيو جو نواب سان سندس ٿيل ڳالهيون، بورچيءَ جي پٽ به ٻڌي ورتيون. ان وجي سڄو قصو ڪري پيءُ کي ٻڌايون. ان وري بوالطيفن کي ٻڌايون. بوالطيفن وري نواب جي ماسيءَ خورشيد لقا بيگم کي تير پتير ٻڌايون. اها بيگم وڏي سليقي واري ۽ ڏاهي عورت هئي. نواب جي جاگير جو سڄو انتظام، سندس هٿن ۾ هيو. ان جڏهن ٻڌو ته نواب کي سڏايائين ۽ چيائينس: ”چئن! مان هيءُ ڇا ٿي ٻڌان ته تو ڪنهن مٺي رولوءَ کي مٿي تي چاڙهي ڇڏيو آهي.“

نواب چئن، ڪا گهڙي ته ڪنڌ لاڙيون بينو رهيو. پوءِ چوڻ لڳس: ”مان ڇا ڪيان، ان نياڳي جو مون تي وڏو احسان آهي جو منهنجي جان بچائي آ انهي.“

خورشيد لقا بيگم، جهيٽي لهجي ۾ چيس: ”جان بچائي اٿائين ته ٿورو ڏٺي وٺي، چئي ڪرائينس. اهڙن لڄن سان ائين واسطا وڙا وڌائڻ نيڪ ناهن.“

نواب چئن جواب ڪو نه ڏنس ۽ اوطاق واري حصي ۾ هليو آيو. ٻئي ڏينهن، نواب چئن وٽ هڪ پر لطف دعوت جو پروگرام هيو. سڄي شهر جا رئيس ۽ وڏا عهديدار سڏايل هيا. ڪي مهمان اچي چڪا هيا، ڪي آيا پئي ته نواب چئن پنهنجي دوست نواب سر افتخار عليءَ سان ڳالهيون ڪندو باغ طرف نڪتو. ايتري ۾ ڪنهن سڏ ڪيس: ”چئن!“ نواب صاحب، گهٻرائجي ويو. اک وٽائي ڏٺائين ته اڳيان ٻه ننڍا ننڍا چوڪرا نظر آيس. منجهانئن هڪ کي ته ڇاپوٽڙيءَ جي گوڏ ٻڌل هئي، ٻيو ته هيو ئي چوٽڙي ۾. منجهانئن هڪ کي توڪري هٿ ۾ هئي. کين ڏسي، هيءُ اڳيان وڌيو. انهن مان هڪ پڇيو: ”توهان مان نواب چئن ڪير آ.“

نواب اڳتي وڌي چيس: ”مان آهيان.“

چوڪري چيس: ”اڃا ته تون آهين اهو نواب، جنهن کي منهنجي پيءُ واه مان ڪڍيو هيو. اسان ٻئي ڀائر، تو کي ڏسڻ آيا آهيون. بابي سنگترن جو گهڻو گهڻو ٿورو مڃيو آ ۽ هيءُ توڪري واپس موڪلي اٿائين.“

سر افتخار علي چوڻ لڳو: ”هيءُ عجيب واقعو آ.“

نواب چئن چوڻ لڳو: ”ها پاءُ! ڳالهه هيءُ آهي ته مان ٽيون-ڏينهن-رات جو واه ۾ ڪري پيو هيس.“

چوڪري وچ ۾ چيو: ”۽ تو کي پيتل هئي.“

انهن ڏهاڙن ۾ خورشيد لقا بيگم کي نواب چئن جي وهانءَ جي وڏي ڳڻتي هئي. گهڻي نياپا نٿا آيا، ليڪن نواب چئن ڪو به رشتو پسند نه ڪيو.

دراصل هو بيريستڙ جي ڏيءَ زهره لطيف سان لائين لهڻ جي چڪر ۾ هيو. چوڪري هڪ ته وڏي حسين هئي ۽ ٻيو ته پڙهڻ لکڻ ۾ مردن کي پوئتي ڪري ڇڏيو هيائين. نواب جي ماسيءَ کي اگر ان رشتي تي ڪو اعتراض هيو ته صرف اهو ته زهره لطيف، پردو نه ڪندي هئي. ليڪن منٿون ايلاز ڪري نواب، ماسيءَ کي مڃائي ورتو هيو. هڪ شام جو ذڪر آهي ته نواب چئن، زهره کي سئنيما ڏيکارڻ لاءِ وٺي پئي ويو. پڪيءَ پل ويجهو، سندن موٽر گهڙي سوا لاءِ بيٺي ته آواز آيو: ”ٿورو ترسو، مان پهتس.“ نواب چئن ڏٺو ته شيخ شبراتي مٿي تي بيدن جي توڪري رکيو، ٻه ٽي ڪڪڙيون ڪچ ۾ هنيون، اچي رهيو آهي. نياڳي، اچڻ سان موٽر جو دروازو کوليو ۽ اندر ڊوهي آيو ۽ چوڻ لڳو: ”يار! تو کي تڪليف ته ٿيندي، ليڪن جمن نانواڻيءَ کي هيءُ ڪڪڙيون ۽ بيٺا پڄاڻا آهن. مون کي اڳئين موڙ تي لاهي ڇڏجانءِ! ها دوست! هيءُ نيڪ بخت ڪير آ؟ آداب عرض هجي! اوهان جي طبيعت وغيره نيڪ آ.“

نواب تي مٺ پائيءَ جا پُرتجي ويا. ليڪن ويچارو ڪچي ته ڇا ڪچي. ايتري ۾ اڳيون موڙ به اچي ويو ۽ شبراتي آداب عرض رکي موڪلائي ويو. هيڏي سڄي رستي ۾ زهره لطيف، نواب سان لفظ به ڪو نه ڳالهايو. نواب گهڻي دفعا چيو: ”ڳالهه هيءُ آهي، ڳالهه هوءُ آهي.“ ليڪن، بي فائدي. سئنيما ۾ به وقت صفا بي مزي گذريو.

ٻئي ڏينهن زهره لکي موڪليس؛ مان اوهان سان واسطو وڙو وڌائڻ نه ٿي چاهيان. بيگم خورشيد لقا کي سٺس پئي ته ڏاڍي ڪاوڙي ۽ نواب چئن کي چوڻ لڳي: ”تو هن خاندان جي عزت مٽيءَ ۾ ملائي ڇڏي. مان هاڻ ان نياڳي مان پچر ڇڏائڻ جي، پاڻ ڪا ٿل ڪيان ٿي.“

اهو چئي ڪمدار کي سڏايائين ۽ ڪانئس شيخ شبراتيءَ جي نالي، هن مضمون جو خط لکرايائين: ”تو نواب چئن جي جان بچائي آ. ان لاءِ ڏيڍ هزار جي رقم، تو کي پيش ڪجي ٿي، ليڪن شرط اهو آهي ته اڳتي لاءِ نيري محل ۾ پير نه پائيندين، ڇو جو نواب چئن تو سان ڪو واسطو وڙو رکڻ نه ٿو گهري.“ خط سان گڏ، ڏيڍ هزار روپين جو چيڪ هيو.

بئي ڏينهن نواب چئن، چتي مل بجاج جي دڪان تان ڪجهه ڪپڙا خريد ڪري رهيو ته شيخ شبراتي اچي اتي پهتو ۽ چوڻ لڳس: ”مان تو سان ٿورو ڳالهائڻ ٿو گهران. سامهون ڇانهه جو دڪان آهي، اتي پنجن منٽن لاءِ هلي ويه.“

نواب چيس: ”ليڪن ڳالهه هيءُ آهي ته...“
شيخ شبراتيءَ ڳالهه ڪٽيندي چيس: ”هل ڀلا، هتي ئي ٿو ڳالهائي وٺان! اڄ مون کي خط مليو آهي. تو واري ان ڪراڙيءَ ماسيءَ لکرايو هوندو.“
نواب جي زبان مان فقط ايترو نڪتو: ”ڏس! ڏس!“

شبراتيءَ ورندي ڏنس: ”ڏسان ڇا! هن مون کي ڏيڍ هزار روپين جو چيڪ ڏياري موڪليو آهي. مان روپين جو بڪيو ته ناهيان، مگر ان خيال کان قبول ڪيم ته جيئن تنهنجي دل آزاري نه ٿئي. ها! ته خط ۾ لکيل آهي ته نواب، تو سان ڪو به تعلق رکڻ نه ٿو گهري. مان ٿو پڇان ته اها ڪهڙي حرڪت آ. مون تو سان ڪهڙو برو هليو آهيان؟“

نواب چيس: ”قسم آ، قسم آ جناب امير جو...“
شيخ شبراتيءَ ڪڙڪو ڪندي چيس: ”ڇا اهو آهي منهنجي چڱائيءَ جو بدلو. اگر مان ان رات سر تريءَ تي رکي تو کي واه مان نه ڪڍان ها ته اڄ تون ڪاٿي هجين ها! اڙي مون جهڙي دوست سان تنهنجو اهو ورتاءُ! مون جهڙي دوست سان، جنهن تنهنجي جان بچائي. مان ته تو کي دوست سمجهندو هيس، دلي دوست.“

ايتري ۾ ماڻهو ڪٺا ٿي ويا. نواب قشريءَ جي ڀو تان چيس: ”ڀاءُ! مون کي ته خبر به ناهي، ماسي امان مون کان پڇئي بغير، تو کي خط لکرايو آ.“

اهو ٻڌي، شيخ شبراتيءَ جي ڪاوڙ ڊري ٿي ۽ چيائينس: ”اهو ته مون کي گمان هيو! خير! ان قصي تي پاڻي هار! اڄ! هلي ڇانهه ٿا پيئون.“
جمن نانواڻي، اڄ تائين هر گراهڪ کي چوندو آهي ته: مون وٽ نواب چئن اڻيهي ڇانهه پيئڻ ايندو آهي.

نواب اٺ ڏهاڙا ته گهران ئي نه نڪتو. خورشيد لقا بيگم پڻ اونڌي منجي ڪيون پيئي رهي. نائين ڏينهن، نواب ٿلندو ٿلڪندو مُڪ دروازي تائين آيو ته اڳيئون آواز آيس: ”نواب صاحب!“

سُٽڪ جي پرينءَ ڀر، ننڍڙي جاءِ هئي، جنهن جي آڏو شبراتيءَ جا بئي پٽ بيٺا هيا. ايتري ۾ شيخ شبراتيءَ جو چهرو به ڏسڻ ۾ آيو. ان، ٻنهي

چورن کي ٿڌ ٿڌ هڻي ۽ نواب جي ويجهو پهچي، چوڻ لڳس: ”هيءُ گهر وڏي عرصي کان ويڪاڻو هيو. تو جيڪي ڏيڍ هزار روپيا ڏياري موڪليا هيا ته مون سوچيو ته گهر ڇو نه خريد ڪيان. هاڻ تنهنجا پاڙيسري آهيون اسان. اڃا تو کي گهر ڏيڪاريان!“

نواب ڪنڌ جهڪائي چيس: ”پوءِ ڪنهن ٻئي دفعي.“
رات جو نواب چٽن، خورشيد لقا بيگم کي چوڻ لڳو: ”ماسي امان! تو شيخ شبراتيءَ مان چڱي پچر ڇڏائي! انهيءَ ڏيڍ هزار روپين مان شيخ صاحب اسان جي پاڙي ۾ هڪڙو گهر خريد ڪيو آهي. هاڻ هو، رات ڏينهن منهنجي سر تي چڙهيو وينو هوندو.“

۲۳ جون ۱۹۲۸ع جي رات جو، واھ وٽ هڪ ٽوپي ڪريل ملي. ٿوري دير ۾، پوليس وارا نيري محل واري، نواب چٽن کي واھ منجهان چڪي ڪناري تي کڻي آيا. نواب ۾ فقط ساھ جي ڪا ذري بچي هئي. هاڻ واھ جي ڪپ تي ڪيلي جي ڪا ڪل به باقي نه هئي.

(ول اسڪاٽ تان چونڊ)

هاريءَ جو خواب (ريختہ ڪهاڻي)

گڏريل سياري جي موسم جي هڪ رات، مون هڪ خواب ڏٺو، جيڪو پنهنجي علائقي جي پادري اباشيو کي وڃي ٻڌايم. هن ٻڌي چيو: ”هيءُ خواب ڪنهن کي نه ٻڌائجان!“ اوهان کي ياد هوندو، جڏهن حڪومت سان پوپ جو ٺاه ٿيو هيو ته ڊان اباشيو قربان گاه جي ڏاڪي تي بيهي هڪڙي تقرير ڪئي هئي، جنهن جو مضمون هيو:

”هارين جا چڱا ڏينهن اچڻ وارا آهن. پوپ، مسيح کان اجازت ورتي آهي ته هارين جون سموريون ضرورتون، هڪ هڪ ڪري پوريون ڪيون وڃن.“ ان ئي رات، مون خواب ۾ پوپ کي يسوع سان ڳالهائين ڪندي ڏٺو. يسوع چيو: ”اهو مناسب ٿو لڳي ته هن صلح جي يادگار ۾ فوسينو جي علائقي جي سموري زمين، ويچارن هارين ۾، جيڪي اها ڪيڙين ٿا، ورهائي وڃي.“

پوپ جواب ڏنو: ”منهنجا! آقا! هن علائقي جو جاگيردار شهزادو تورليونيا اها ڳالهه ٻڌي، مڃيندو؟ اها ڳالهه به ياد هجيو ته شهزادو تورليونيا، پطرس حواريءَ جي مقدس فنڊ ۾، هر سال چڱي خاصي رقم، چندي جي طور تي، جمع ڪرائيندو آهي.“

يسوع چيو: ”اڃا! ته پوءِ هن صلح جي يادگار ۾ هارين تان ڍل معاف ڪري ڇڏجي.“

پوپ چوڻ لڳو: ”آقا! اها ڳالهه حڪومت ڪا نه مڃيندي ۽ اوهان کي خبر آ ته حڪومت هر سال، جيڪي ٻه ارب ليرا، جناب پطرس جي فنڊ ۾ ڏيندي آهي، سي هارين جي ڍل مان ئي اڳاڙيندي آهي.“

يسوع چيو: ”ته هارين جي ڍل جون مرادون پوريون ڪيون وڃن ته اڄ جي ننڍن ننڍن هارين ۽ زميندارن جي ايراضين ۾ ڀلو فصل ٿئي، ته جيئن کين ڪنهن ڳالهه جي محتاجي نه ٿئي.“

پوپ چوڻ لڳو: ”خداوندا! اگر ننڍن ننڍن زميندارن جي ايراضين ۾ فصل ڀلا لڳا ته زرعي پيداوار جا اگهه، ڏاڍا ڪري پوندا، ۽ اوهان کي ڄاڻ آهي ته اسان جا سمورا بشپ ۽ ڪارڊينل، وڏا وڏا زميندار آهن.“
يسوع کي ان ڳالهه تي ڏاڍو ڏک ٿيو ته هو هارين جي معاملي ۾ بلڪل بي وس آهي ۽ ڪنهن ٻئي جو نقصان ڪئي بغير، ڪين نفعو نه ٿو پهچائي سگهي.

اهو ڏسي پوپ، جنهن کي هارين سان سڄي محبت هئي، چيو: ”خداوندا! اچو ته اسان پاڻ هلي هارين جي حالت ڏسون. ٿي سگهي ٿو ته اسان، حڪومت، شهزادو تورليونيا ۽ بشپن کي ناراض ڪئي بغير، هارين کي ڪو فائدو پهچائڻ جو، ڪو نه ڪو طريقو ڪڍي وجهون.“
نيٺ پوپ ۽ يسوع، ٻئي اڏامي اچي فوسينو پهتا ۽ مارسيڪا جي علائقي جي سمورين ٻهراڙين جو معائنو ڪيائون. يسوع، اڳيان اڳيان هيو ۽ سندس ڪلهي تي وڏو ٿيلهو هيو. پوپ، سندس پويان پويان هيو. ان کي ان ڳالهه جي اجازت هئي ته کيس جيڪا شيءِ هارين لاءِ مناسب لڳي سا ٿيلهي منجهڻون ڪڍي وٺي. ٻنهي، هر هنڌ ساڳي ڪيفيت ڏني. هنڌ هنڌ تي، هاري هڪ ٻئي کي گاريون ڏيندي، پاڻ ۾ جنڊا پٽ ڪندي ۽ جڳ جهان جي شڪايت ڪندي نظر آين. هو ڏينهنون ڏينهن ويا پئي نادار ٿيندا ۽ اها ڳالهه سندن مت ۾ ويني ئي نه پئي ته کاڌي پيتي جي شين ۽ پائڻ چوڙڻ جو سامان مهيا ڪرڻ لاءِ، ڪيڏانهن واجهائين. اها ڪيفيت ڏسي، پوپ کي ڏاڍو رنج پهتو ۽ هن ٿيلهي منجهان جونئون ڪڍيون ۽ اهي هيءُ چئي مارسيڪا تي ڦٽي ڪيون:
”منهنجا! بچڙو! هيءُ جونئون وٺو ۽ پنهنجي بتن کي ڪنهندا رهو ته جيئن فرصت جي گهڙيءَ ۾ اوهان جو ڌيان گناه ڏانهن نه وڃي.“

(اتليءَ جي ناول نگار اگنٽزيو سلون جي ۱۹۳۳ع ڌاري لکيل جڳ مشهور ناول فونتامارا تان ماخوذ)

چراغ حسن حسرت

ھڪ عورت

(ريختہ ڪھاڻي)

لھندڙ سج جي ڪرڻن، افق کي رتائين چادر ڍڪائي ڇڏي ھئي. اولھ طرف ڳاڙھين ۽ ڪاراڻ مائل ڳاڙھ-سرين ڪڪرين جو ھجوم ھيو. مان سمنڊ ڪناري، ھڪڙي بينچ تي ويٺو ھيس. سامھون ٻيڙيون ۽ جھاز، گن بوت ۽ موٽر بوت، سامونڊي نيرينويڙن تي، ڪنول جي گلن وانگر، جھومي رھيا ھيا. ھوا، نرم ۽ تيز ھئي. سمنڊ ماڻو ۽ بنا شور جي ھيو. رڪي رڪي، ڪنھن سامونڊي پکيءَ جي چيھ، انھيءَ ماڻار کي ٽوڙي پئي وڌو. ڪو شخص منھنجي ويجهو اچي ويھي رھيو. ھڪڙي نظر کڻي کيس ڏٺو. اڌڙو عمر جو لڳي رھيو ھيو. چنڊيل گل، زرد چھرو، اکيون اندر تي، جن کي چشمي ڍڪي ڇڏيو ھيو، چڱ ڏاڙھي، طوطي جھڙونڪ، ڪوت ۾ ڇتيل لڳل ھيس، پتلون به گھڻي پراڻي پئي لڳي.

ڪن ماڻھن سان اسان ٻيھر ٻيھر ملندا آھيون، پر سندن منھن مھاندا، اسان جي ذھن ۾ ياد به نه رھندا آھن. وري ڪن ماڻھن جي صورت ڪجهه اھڙي ھوندي آھي، جو اسان سندن ھڪ جھلڪ ڏسي وٺندا آھيون، ۽ سالن تائين نه وسرندي آھي. ڪڏھن ڪڏھن ڊنب ۾ ڪو چھرو لمحي لاءِ نظر ايندو آھي، ۽ اسان جي ذھن تي اڻ-مٽ نقش ڇڏي ويندو آھي. مون کي ايتري ڊگھي سياحت دوران، اڪثر اھڙا عجيب غريب چھرا نظر آيا آھن، جيڪي سڄي عمر ياد رھندا. مثال طور: سڪندريه جو اھو ڪپڙو عطر فروش جنھن کي مون ”سوق الشيخ“ جي مھڙ تي ڏٺو ھيو، ڪيترا سال گذرڻ بعد به مون کي چڱيءَ طرح ياد آھي.

وينس جو اھو ٻيڙياتو، جنھن جي ٻيڙيءَ تي مون سير ڪيو ھيو، پنھنجي بي چين ۽ بي قرار نظرن جي ڪري، مون کان ڪڏھن به نه وسرندو. ميامو منجھ، مون ھڪ ڪمزور عورت کي ڏٺو ھيو، جنھن کي ڏني ائين پئي لڳو، ته ڪنھن جوڙيندڙ ڇندن جي ٿاريءَ منجھان بت تراشيو آھي. اھو به سچ آھي ته منھنجي خيال جي دنيا، اڄ به سندس تصور سان رنگين آھي. وري ”مارسيلز“ ۾... خير! ان قصي کي ڇڏيو.

ها! ته مون چيو پئي ته ان شخص جي چهري ۾ ڪا اهڙي ڳالهه هئي جو ڪو به ماڻهو کيس هڪ دفعو ڏسڻ کان پوءِ وساري نه ٿي سگهيو. هو سمند جي لهرن تي جوهه وجهيو، ٿورو ڀڙڪي رهيو هيو. ليڪن سندس ڀڙ ڀڙ ۾ روئڻ ۽ ٻاڏائڻ وارو انداز هيو. ائين پئي لڳو جڻ، سندس دل ڏڪاري آهي. پوري سنسار اندر، ڪنهن ساڻس ڪا نيڪي ناهي ڪئي. مون سندس چهري تي هڪ نظر وجهندي دل ۾ چيو: ”هيءُ شخص، ڪو ناڪام ڊاڪٽر پيو لڳي. شايد ويڇاري جي پريڪٽس نه هلي سگهي.“ هو سِرڪي، منهنجي ويجهو آيو ۽ وڦڻ لڳو. هاڻ سندس آواز وڌيڪ چٽو هيو. ليڪن سندس لفظ، بلڪل چڀريل ۽ سمجهڻ لائق نه هيا. ائين پئي لڳو جڻ نڙيءَ منجهان نه بلڪ آڏن مان پئي نڪتس. ڇو جو اهي ڦڦڪندڙ معدي سان، گهڻو مشابيه هيا. اُپڪائي وڏي وات چيائين: ”هيءُ سفيد ۽ ڳاڙهيون ٻيڙيون، هيءُ جهاز ۽ اسٽيمر، ڪيئن پيا سمند جي شفاف سيني تي ڊوڙن. اسان جي زندگيءَ جي ٻيڙيءَ جو ساڳيو حال آهي. اڃا اها ماني سمند جي سطح تي تري پئي، ليڪن سپاڻي طوفاني ويرون، کيس پنهنجي پاڪر ۾ پڪوڙي وٺنديون.“ اهو چئي هن مون ڏانهن داد طلب نظرن سان ڏٺو. هاڻ مون کان به رهيو نه ٿيو. پڇيومانس: ”ڇا مان اهو پڇي سگهان ٿو ته اوهان ڪير آهيو؟“

سندس وات مان هڪ ’آن‘ نڪتي. پوءِ روئڻهارڪي لهجي ۾ چوڻ لڳو: ”هڪ ناڪام انسان!“

”اهو ته مان پهرينءَ سٺ سمجهي ويو هيس. ليڪن ڇا اوهان مون کي ٻڌائي سگهو ٿا ته اوهان جي ناڪاميءَ جو سبب ڇا هيو؟“

”هڪ عورت!“

”هڪ عورت!“ مون تعجب منجهان ڏانهس ڏٺو: ”ته پوءِ هن ناڪام ڊاڪٽر، پنهنجي جواني، حسن ۽ عشق ۾ گذاري هوندي. الله! ان شخص جو داستان ڪيڏو عجيب هوندو.“

هن پنهنجي کيسي مان ٻيڙي ڪڍي ۽ ان کي دکائي، چيائين: ”لڳي ٿو ته اوهان، منهنجو قصو ٻڌڻ ٿا گهرو!“

”جي! هاڻو!“

”ته پوءِ ٻڌايو!“

ٻيڙيءَ جو دونھون، هوا ۾ وٽڙي پئي ويو. مون کي ائين لڳي رهيو هيو، جڻ ان جي چلن منجهان هڪڙو دلڪش رومانس اُڀري رهيو هجي.

”رات جا اٺ ٿيا هيا، هاريني روڊ تي، هڪ ڊگهي چوٽيءَ واري گهر اندر گهڙيس. سردين جي موسم هئي. هوا تيز لڳي رهي هئي. منهنجو ڪمزو جسم، ڏکي رهيو هيو. مون کي ڏسندي ئي دربان چيو: ’جلدي هلو! اوهان جو ئي انتظار ٿي رهيو آهي.‘ مان وروڪڙ ڪمرن ۽ سوڙهين ڳلين مان ٿيندو، هڪڙي ڪمري ۾ پهتس. جنهن جي دروازي تي نرم ۽ ٿلهو بخملي پردو تنگيل هيو. هڪ حسين عورت، جنهن جون خمريل اکيون، عجيب اشتياق سان دروازي ۾ کٽل هيون. سا آتشدان آڏو، هڪڙي صوفي تي ستي پئي هئي. مون کي ڏسڻ شرط، اها اُٿي ويئي ۽ چوڻ لڳي: ’شڪر آهي جو اوهان آئيو. مان ته نورل کي اوهان ڏانهن موڪلي رهي هيس. اي الله! مون کي ڇا ٿي ويو! گوڏن ۾ سور! مٿي کي چڪر! اڪيون سڙن ٿيون! خدا جي واسطي، مون کي ٻڌايو ته مان ڇا ڪيان؟‘
مون جواب ڏنس: ’به ٿي ڏينهن آرام ڪيو!‘

هوءَ صوفي تان لهي، منهنجي ويجهو آئي ۽ مٿيون پڪوڙي، ڏکاري لهجي ۾ چوڻ لڳي: ’اوهان نه ٿا ڄاڻو، مان اڄ رقص ڪندي رهي آهيان. فلم جي شوٽنگ پئي هلي. سياڻي مون کي وري رقص ڪرڻو آهي. بس اتيرو ٿي چاهيان ته گوڏن جي سور جو علاج ٿي وڃي. مون کان ته هليو به نه ٿو ٿئي!‘

’اوهان کي احتياط ڪرڻ گهرجي! موسم خراب آ.‘

هن پنهنجون پوريون ٻانهون، منهنجي ڳچيءَ ۾ وڌيون ۽ چوڻ لڳي: ’خدا جي واسطي، ٻڌاءِ ته مان ڇا ڪيان؟‘

سندس خوشبودار وار، وڪريل هيا. منهنجي اداس دل، سندس اميدآياريندڙ جسم جي گرميءَ ۽ سندس چهاءَ جي ڦٽڪي کي پسي رهي هئي. انهيءَ حسينا کي مصيبت ۾ ڏسي، منهنجي دل ڀرجي آئي ۽ مون انتهائي ملول لهجي ۾ چيس: ’ٽنڪچر آيو ڏين لڳايو!‘

’ٽنڪچر آيو ڏين! ڇا اوهان بي ڪا دوا نه ٿا ٻڌائي سگهو؟‘

’منهنجي سمجھ ۾ ٻيو ڪو علاج نه ٿو اچي! خدا اوهان تي رحم ڪري!‘

’ڊاڪٽر..... ڊاڪٽر! تون ڇا پيو چوين!؟ مان صبح جو ڇا ڪندس؟‘

مون حيران ٿي چيس: ’ڊاڪٽر.....؟ مان ته اليڪٽرڪ ڪمپنيءَ جو مستري آهيان! اوهان سڏايو، حاضر ٿي ويس.‘

هن ڪاوڙ منجهان مون کي ڏکو ڏنو ۽ چوڻ لڳي: ”گستاخ، بدتميز،
بيهودا!“

ايتري ۾ خدمتگار ڊوڙندو آيو: ”حضور! ڊاڪٽر صاحب جن آيا آهن!“
بيڙي وسامي ڇڪي هئي. هن اها دڪائي ۽ ڪش هڻندي، آهستي
آهستي چيائين: ”پوءِ هن، اليڪٽرڪ ڪمپنيءَ وٽ منهنجي شڪايت ڪئي.
مون کي اتان ڪڍيو ويو. هاڻ مان وري بيڪار پيو رُٿان. مطلب ته مان هڪ
ناڪام انسان آهيان. منهنجي ناڪاميءَ جو باعث، هڪ عورت آ.“
بيڙيءَ جو دونھون، هوا ۾ پڪڙيل هيو ۽ ان سان گڏ، منهنجي متوقع
رومانس جا چيٽڙا، فضا ۾ وڌي رهيا هيا.

هڪڙو هيو راجا

(ريخت ڪهاڻي)

هڪڙو هيو راجا ۽ هڪڙي هئي سندس ڌيءَ، جنهن کي ماڻهو ارملآ چئي سڏيندا هيا. ان راجڪماريءَ کان اهڙي ڀل چڪ ٿي جو راجا کيس پرڻائڻ جو پڪو پھ ڪيو ۽ شپ گهڙي ڏسي، سوئيمبر¹ جو بندوبست ڪيائين.

سوئيمبر جي ڏهاڙي، راجا سجايل هٿيارن تي مورچل رڪي، اچي تخت تي ويٺو. تخت جي ساڄي ڪاٻي، ڪشٽري هٿيار ڪنيو ۽ برهمڻ پوڻيون پڪڙيون بيٺا هيا. راجڪماري ارملآ، هٿن تي مهندي لايو، اکين ۾ ڪجل پايو، راجا سان گڏ ويٺي هئي. سندس وار پنڌورين پرا، اکيون نشيليون، چپ اهڙا جهڙا ڳاڙهن گلن جون ٻه پٽيون سرديءَ جي موسم ۾ ٽڙڪنديون هجن. جيڪي وڏا وڏا سورما ۽ گهوت، راجڪماريءَ کي حاصل ڪرڻ لاءِ آيا هيا، سي کيس ڏسندي ئي ششدر ٿي ويا ۽ دل ئي دل ۾ چوڻ لڳا، ”اها هت اچي ته جياپي جو سهارو ٿي پوي. سدائين راجا سان گڏ رهون ۽ صبح شام پيا مال پڙا ۽ پوريون ڪچوريون کائون.“

انهن ماڻهن منجهه، هڪڙو چوڪرو به هيو، جيڪو گو سائين گرڌر سوامي جي مهاراج وٽ پڙهندڙ هيو. هيو ته ڪنهن پنگيءَ جو پٽ، پر سندس جوڀن ۾ اهڙي جوت هئي جو راجڪماريءَ جي دل، اٺ ئي پهر منجهس اٽڪيل هئي. کيس ڏسندي ئي راجڪماريءَ جي اٺ ٿڻ، پنهنجو پاڻ ئي ويندي رهي. ايتري ۾ راجڪماريءَ کي بُڪ لڳي، سا دهِي پيڙا کائڻ لڳي. پيڙا کائيندي کائيندي، خبر ناهي ڪهڙي ڳالهه سندس من ۾ آئي جو مشڪي ڏنائين. سندس موتين جهڙن ڏندن جي چمڪات سان، اوسي پاسي تجلو ٿي ويو. اهو ڏسندي ئي سمورا سورما، راجا جي موديءَ وٽ پهتا ۽ پنهنجو ۽ پنهنجي گهوڙن جو خرچ وٺي، گهر هليا ويا. ها! ٻه سورما، اڃا تائين ڪونٽل ڪڍائي ڪڍائي، پنهنجا ڪرتب ڏيکاري رهيا هيا. انهن ٻنهي

¹هندن جي رسم، جنهن ۾ چوڪري پنهنجي لاءِ گهوت جي پاڻ چونڊ ڪري

منجهان هڪ ته ساڳيو ئي چوڪرو هيو، جنهن منجهه راجڪماريءَ جو ڌيان لڳل هيو. ٻيو هڪڙو گهوڻيو هيو، جيڪو ٻئي ڏيهه مان آيل هيو. اهي ٻئي جڻا، پورا ٻه ڪلاڪ وڙهندا رهيا. جيترا داؤ پيچ، کين آيا پئي، سي سمورا پورا ڪري چڪا. هاڻ سج لڪڻ تي هيو ۽ ان جي ڳاڙهن ڳاڙهن ڪرڻن منجهه، سونهري روپ وارا ڪنڊا، جن کي پٿرن منجهه ٽاڪيو ويو هيو ۽ ڪاراڻ مائل ڳاڙهيون پيليون وائڻيون جيڪي ڪانسن مٿان ڦڙڪي رهيون هيون، پنهنجي چمڪ ڌمڪ ڏيکارڻ لڳيون. ٻنهي سورمن جو ساھ اُڦريل هيو ۽ ائين ڏک ڏئي رهيا ته ڄاڻ چور تي ڦهڪو ڪيائون. اُپڪائي ان چوڪري، گهوڙي کي ڊيڙائي، ٻئي سورمي جي ڇاتيءَ تي ائين پالي جي چڙهي نوڪي جو هو وڃي پٽ تي پيو. مڙني جي واتان واھ واھ نڪري وئي. اهو ڏسندي ئي راجڪماريءَ جا ڳٽا، ڳاڙها ٿي ويا ۽ تارا تمڪڻ لڳس.

راجا چيس: ”منهنجي راڄ ۾ جيڪو ڪجهه آهي، اڄ سو سمورو مان توکي ڏئي سگهان ٿو، جيڪو گهرڻو اٿئي سو گهر!“
چوڪري چيو: ”مهراج! مون کي اهڙو ڪو لکي ڏيو ته اوهان جي ڏيهه ۾ جيترو به زميني تيل آهي، مون کان سواءِ ٻيو ڪو ڪڍي نه سگهي.“
راجا چوڻ لڳو: ”ٻه سال تيا آهن، سمنڊان پار جي ڪنهن ڏيهه جا ماڻهو هتي آيا هيا. چيائون پئي ته: ’هن ديس ۾ هنڌ هنڌ تي زميني تيل آهي.‘ تن به اهائي گهر ڪئي پئي جا تون ٿو ڪرين. پر انهن جي ڳالهه ته ڪوڙي نڪتي ۽ اهي پنهنجي ڏيهه موٽي ويا هليا. سچ اهو آهي ته منهنجي راڄ ۾، ڪتي به زميني تيل ناهي.“

اهو ٻڌي، اهو چوڪرو پهرين راجا جو ٻوٽ ٽڪيندو رهيو ۽ پوءِ: ”وڏو دوکو ٿيو!“ چئي، گهوڙي کي اڙيون هڻندو، اک چنپ ۾، مڙني جي اکين کان اوجھل ٿي ويو. راجا چوڻ تي هيو: ”خبر ناهي هن کي ڇا ٿيو!“
ته، اوسان خطا ٿي ويس ۽ ڌرتيءَ تي ڦهڪو ڪيائين ۽ رڙيون ڪندي چوڻ لڳو: ”اڙي! هو ته ارملا کي هتي ڇڏيون هليو ويو!“

(اوهينريءَ جي تتبع تي لکيل نيٺ اردو ڪهاڻي)

سُڪ وَنڊي

(ريخته ڪهاڻي - سال ۱۹۴۰ع)

ميونسپل وارن جو اجلاس وڌي اوج تي هيو. هال ۾ تر چٽڻ جيتري جاءِ نه هئي. وري معمول جي خلاف، هڪ ميمبر به غير حاضر نه هيو. ميونسپل جو بحث هيٺ مسئلو هيءُ هيو ته بازاری عورتن کي شهر مان تڙي ڪڍجي، ڇو جو انهن جو وجود، انسانيت، شرافت ۽ تهذيب جي دامن تي هڪڙو بدنما چٽو آهي.

ميونسپل جو هڪڙو وزنائتو ميمبر، جيڪو ملڪ ۽ قوم جو سڄو خير خواه ۽ دردمند سمجهيو ويندو هيو، ڏاڍي فصيح تقرير ڪري رهيو هيو.

”ٻيو وري منهنجا سائين اوهان ايڏانهن به ڌيان ڏيو ته انهن جي رهائش، شهر جي اهڙي حصي ۾ آهي، جيڪو نه صرف شهر جي وچون وچ عام وڏي وات آهي بلڪ شهر جو سڀ کان وڏو تجارتي مرڪز پڻ آهي. جنهنڪري هر شريف ماڻهوءَ کي، نه چاهيندي به، اتئون ئي لنگهڻو ٿو پوي. ان کان علاوه اشرف خاندانن جي پاڪدامن نياڻين سياڻين کي، ان بازار جي تجارتي اهميت سببئون، اتي اچڻ ۽ اتئون سودو سلف وٺڻ کان سواءِ بي واه ئي ناهي. منهنجا سائين اهي عزتدار ۽ ست سيل واريون، اڌ اگهاڙين وڻيشائين جي ٺاه ٺوه کي پڻ ڏسن ٿيون ته قدرتي طور تي سندن دل ۾ به هار سينگار ۽ دلڪشيءَ جا اڻ ڄاتل جذبا ۽ اميدون ڪُڙ کڻن ٿيون. پوءِ اهي پنهنجي مسڪين مڙسن کان پانت پانت جي پاڻوڊرن، سرخين، زريءَ تي چمڪندڙ ساڙهين ۽ قيمتي زيورن جون فرمائشون ڪرڻ ٿيون لڳن. نتيجو اهو ٿو نڪري جو سندن خوشين ڀريو آڪيرو، سندن سڪون وارو آکاڙو سدا لاءِ جهنم جو نمونو ٿيو وڃي.“

”ٻيو ته منهنجا سائين پوءِ اوهان اهو به ڌيان ڏريو ته اسان جي قوم جا ننڍڙا ٻچڙا جيڪي درسگاهن ۾ علم پيا پرائين ۽ سندن اڳتي جي ترقي ۾ قوم جون اميدون واڳيل آهن ۽ گمان آهي ته هڪ نه هڪ ڏينهن قوم جي ٻيڙي کي ڪُن مان ڪڍڻ جو سهرو سندن سر تي سڄندو، انهن کي به

صبح شام، انهيءَ بازار منجهڙون اچڻو وڃڻو ٿو پوي. اهي ڪسبائڻيون هر وقت سورهن سينگار ڪيو، سندن رستي تي پنهنجن اڻ ڍڪيل نيڻن ۽ پنٻڻين جا تير، ترارون ۽ نيزا، مٿن وسائينديون ۽ کين حسن جي دعوت ڏينديون ٿيون رهن. ڇا کين ڏسي، اسان جا ٻالا ڀولا، اڻ آزمادگار، جوانيءَ جي نشي ۾ ڏٺ، نفعي نقصان کان بي پرواهه، قوم جا ٻچڙا پنهنجي جذبن، خيالن ۽ اعليٰ سيرت کي گناهه جي قاتل اثرن کان محفوظ رکي سگهندا؟ دوستو! ڇا انهن جو حسن، جيڪو زاهدن کي به راهڻون رلائي ڇڏي، اسان جي قوم جي ٻچڙن کي سڌي راه تان هٽائي، سندن دليين ۾ گناهه جي ڀر اسرار لذتن جي اڃ پيدا ڪري هڪ بيچيني، هڪ بيقاراري، هڪڙو هيڃان پيدا نه ڪري ڇڏيندو هوندو.

انهيءَ موقعي تي هڪڙي بلدياتي ميمبر، جيڪو ڪنهن زماني ۾ استاد رهي چڪو هيو ۽ انگن اکرن سان وڏي دلچسپي رکندو هيو، تنهن چئي ڏنو:

”دوستو! اها به خبر هجيو ته امتحانن ۾ ناپاس ٿيڻ وارن شاگردن جو پوين پنجن سالن پيٽ ۾ ڏيڍو ٿو ٿي ويو آهي.“

هڪڙو ميمبر، جنهن کي چشمو چڙهيل هيو ۽ هفتي وار اخبار جو اعزازي ايڊيٽر هيو، تقرير ڪندي چيو: ”سائين منهنجا! اسان جي شهر مان ڏينهن ڏينهن غيرت، شرافت، مردانگي، نيڪوڪاري ۽ پرهيزگاري وڃي ٿي ڪجندي ۽ ان جي جاءِ تي بي غيرتي، نامردي، بزدلي، بدمعاشي، چوري ۽ ٺڳي ٺوڙي وڃي ٿي وڌندي. منشيائ جو واهيو وڌي ويو آهي. خونريزي ۽ ڌاڙا ڦريون، خودڪشي ۽ ڏيوالي نڪرڻ جون وارداتون وڌنديون ٿيون وڃن. ان جو سبب، فقط انهن بازاری عورتن جو پليد وجود آهي. ڇو جو اسان جا ٻالا ڀولا شهري، انهن جي ونڪيندڙ زلفن جا اسير ٿي، هوش ۽ سمجھ وڃائي ٿا ويهن ۽ انهن جي محل سرا تائين پهچڻ جي گهڻي کان گهڻي قيمت ادا ڪرڻ لاءِ هر جائز ۽ ناجائز طريقي سان زر حاصل ڪن ٿا. ڪڏهن ڪڏهن ته اهي انهيءَ ڪوشش ۾، ماڻهپي کان ئي ٻاهر نڪري ٿا وڃن ۽ ڪڏا ڪرتوت ڪري بيهي ٿا رهن. پوءِ نتيجو اهو ٿو نڪري ته اهي پنهنجي پياري جان تان هٿ ڏوئي ٿا ويهن يا چاوڙين ۾ پيا سڙندا ٿا رهن.“

هڪڙو پينشن تي لٿل وڏي عمر وارو ميمبر، جيڪو عيالدار هئڻ سان گڏ دنيا جون گرميون سرديون ڏسيو ويٺو هيو ۽ هاڻ حياتيءَ جي ڪشمڪش کان ٽڪجي باقي عمر، آرام ڪرڻ ۽ پنهنجي اهل عيال کي

پنهنجي چپر چانءَ هيٺ پلجندو ڏسڻ جو تمنائي هيو، سو تقرير ڪرڻ لاءِ اٿيو.. سندس آواز ۾ ڏکڻي هئي ۽ لهجي جو انداز فريادين وارو هيس. چيائين: ”دوستو! سڄي سڄي رات انهن ماڻهن جي طبلن جي وچت، انهن جا هوڪريا، سندن عاشقن جي ويڙهاند، گاريون گند، شور شرابو، ها ها ها، هو هو هو، ٻڌي ٻڌي اوسي پاسي ۾ رهڻ وارن شريفن جا ڪن ٿي پڇي پيا آهن. رات جي ننڊ حرام ته ڏينهن جو سڪون برباد آ. ان کان علاوه سندن ويجهڙاڻپ سبب، اسان جي نياڻين سياڻين جي اخلاق تي جيڪو اثر پوي ٿو، تنهن جو اندازو هر ٻچڙيوال پاڻ ڪري سگهي ٿو.“ آخري جملو چوندي، سندس آواز گهوگرهجي ويو ۽ ان کان اڳتي ڪجهه ڳالهائي ٿي نه سگهيو. بلديا جي مڙني ميمبرن کي ساڻس همدردي هئي، ڇو جو بدقسمتيءَ سان سندس گهر ان بازار حسن جي بلڪل وچ تي ٺهيل هيو. ڪانئس پوءِ ٻيو بلدياتي ميمبر، جيڪو جهوني تهذيب جو علمبردار هيو ۽ قديم آثارن کي ٻڄڻ کان وڌيڪ پيارو سمجهندو هيو، تنهن تقرير ڪندي چيو:

”سائين منهنجا! ٻاهرئون جيڪي سياح ۽ اسان جا دوست ڌڙا هن مشهور تاريخي شهر کي ڏسڻ لاءِ ايندا آهن. جڏهن اهي هن بازار منجهڻون گذرندا آهن ۽ ان متعلق پڇا ڪندا آهن ته يقين ڪيو ته اسان جي مٿون مٿ پائين جا پُرينجي ويندا آهن.“

هاڻ بلديا جو صدر، تقرير ڪرڻ لاءِ اٿيو. ڀلي قد هلڪو هيس ۽ هٿ پير ننڍڙا هيس، مگر مٿو وڏو هيس. جنهن جي ڪري بردبار ماڻهو پئي لڳو. لهجي ۾ حد کان وڌيڪ ٿڌاڻپ هيس. چيائين: ”منهنجا سائين! مان ان ڳالهه ۾ اوهان سان بلڪل متفق آهيان ته ان طبقي جو وجود اسان جي شهر ۽ اسان جي تهذيب ۽ رهڻي ڪهڻيءَ جي لاءِ سؤ پيرا شرمساريءَ جو سبب آهي. ليڪن ڏکيائي اها آهي ته ان جو تدارڪ ڪيئن ڪجي. اگر انهن ماڻهن کي مجبور ڪجي ته اهي پنهنجو نيچ پيشو ڇڏين ته سوال ٿو پئدا ٿئي ته اهي ماڻهو ڪائيندا ڪٿان؟“

هڪڙي همراھ چئي ڏنو: ”اهي عورتون، پرڻا ڇو نه ٿيون ڪن؟“ ان تي هڪڙو وڏو گندو تهڪار ٿي ويو ۽ هال جي ماتمي فضا ۾ هڪدم ڪل مذاق جا آثار پيدا ٿي ويا. جڏهن وينلن ۾ ناڀر ٿي ته صدر صاحب ڳالهايو: ”منهنجا سائين! اها تجويز ڪيترا ئي پيرا، انهن جي آڏو رکي چڪا آهيون. ان لاءِ انهن جي طرفان هيءُ جواب ڏنو ٿو وڃي ته اسودا ۽ عزت وارا خانداني ماڻهو، عزت ۽ ناموس جي خيال کان، کين گهر ۾

پير پاڻڻ نه ڏيندا. جڏهن ته پينگين ۽ ڪريل طبقي وارن ماڻهن کي، جيڪي محض انهن جي دولت لاءِ ساڻن شادي ڪرڻ تي مائل ٿين، هي عورتون به ويجهو اچڻ ڪو نه ڏينديون.“

ان تي هڪڙي همراھ چيو: ”بلديا کي، انهن جي ذاتي معاملن ۾ پوڻ جي ضرورت ناهي. بلديا جي آڏو ته هيءُ مسئلو آهي ته اهي ماڻهو ڇو ڪٿي جهنم ۾ وڃن، پر هن شهر کي خالي ڪري وڃن.“
صدر چيو: ”دوستو! اهو به ڪو سولو ڪم ناهي. انهن جو ڳاڻيٽو ڏه ويهه ناهي بلڪ سون تائين پهتل آهي. ٻيو ته منجهانئن ڪيترين ئي عورتن جا ته پنهنجا ذاتي گهر ورتل آهن.“

اهو مسئلو، مهينو کن ته بلديا جي بحث هيٺ رهيو ۽ نيٺ مڙني ميمبرن جي اتفاق راءِ سان اها ڳالهه بيٺي ته بازار حسن جا مملوڪه/ والاريل گهر خريد ڪيا وڃن ۽ کين رهڻ لاءِ شهر کان گهڻو پري، ڪو الڳ ٿلڳ علائقو ڏنو وڃي. انهن عورتن، بلديا جي انهيءَ فيصلو جي خلاف سخت احتجاج ڪيو. ڪن ته نافرماني ڪري، وڏا ڏنڊ به ڀريا ۽ قيد به ڪاٽيا، مگر بلديا جي مرضيءَ آڏو سندن هڪ به نه هلي ۽ لاچار ٿي، صبر ڪري ئي ويهي رهيون.

ان کان پوءِ ڳچ عرصي تائين ته انهن بازاری عورتن جي مملوڪه گهرن جون فهرستون ۽ نقشا تيار ٿيندا رهيا ۽ گهرن جي لاءِ گراهڪ پيدا ڪيا ويندا رهيا. ڪيترن گهرن کي نيلا ميءَ ذريعي وڪڻڻ جو فيصلو ڪيو ويو. انهن عورتن کي ڇهه مهينا پنهنجي پراڻن گهرن ۾ ترسڻ جي اجازت ڏني وئي ته جيئن ان عرصي ۾ اهي نئين علائقي ۾ گهر وغيره ٺهرائي سگهن.

انهن عورتن لاءِ جيڪو علائقو چونڊيو ويو، سو شهر کان ڇهه ڪوه پري هيو. پنجن ڪوهن تائين ته پڪو رستو هيو ۽ ان کان اڳتي ڪوه کن ڪڇو رستو هيو. ڪنهن زماني ۾ اتي ڪا وسندي هوندي، مگر هاڻ ته کنڊرن کان سواءِ ڪجهه نه بچيو هيو. جن ۾ نانگن ۽ چمڙن جو واسو هيو ۽ ڏينهن ڏٺي جو ته ڇيرا پيا بوليندا هيا. ان علائقي جي پسگردائيءَ ۾ ڪجهه ڪچن گهرن وارا ننڍا ننڍا ڳوٺ هيا. مگر ڪنهن جو مفصلو به اتئون بن اڍائي ميلن کان گهٽ نه هيو. انهن ڳوٺن ۾ رهڻ وارا هاري، ڏينهن جي وقت پوکي راهي ڪندا هيا، يا ائين ئي گهمندي ڦرندي هتي به

اچي پهچندا هيا. ور نه ته عام طور تي هن ويران شهر ۾ آدم ذات جي ڪا صورت به نظر نه ايندي هئي. ڪڏهن ڪڏهن ته ڏينهن جي روشنيءَ ۾ گذرڻ به ان علائقي ۾ رلندي ڏنا ويا هيا.

پنج سؤ کان مٿي وئيشائون منجهان فقط چوڏهن اهڙيون هيون، جيڪي پنهنجي عاشقن جي واسطيداريءَ يا خود پنهنجي دليئون يا ڪنهن ٻئي سبب جي ڪري، شهر جي ويجهو آزاد رهڻ تي مجبور هيون ۽ پنهنجي دولتمند چاهيندڙن جي مستقل مالي مدد جي ڀرسي تي نه چاهيندي به انهيءَ علائقي ۾ رهڻ تي مائل ٿي ويون. ور نه ته باقي عورتن، اهو سوچي ڇڏيو هيو ته يا هن ئي شهر جي هوٽلن تي پنهنجي رهائش رکنديون يا ظاهري طور نيڪن جو لباس پائي، شهر جي شريف محلن جي ڪنڊن پاسن ۾ وڃي لڪنديون. يا ته هن شهر کي ئي موراڳو ڇڏي، ڪنهن ٻئي پاسي هلي وينديون.

اهي چوڏهن ئي وئيشائون، گهڻيون مالدار هيون. انهيءَ تي شهر ۾ جيڪي والاريل گهر هيٺ، تن جو اگهه ڪين وڌو ملي ويو هيو ۽ ان علائقي ۾ زمين جي قيمت نالي ماتر هئي. ٻيو ته مڙني کان موچاري اها ڳالهه ٿي ته وٽن اچڻ وارا، دل ۽ جان سان سندن مالي مدد ڪرڻ لاءِ آتا هيا. تنهنڪري هنن، انهيءَ علائقي ۾ دل کولي وڌا وڌا عاليشان گهر ٺهرائڻ لاءِ رٿائون سڻيون. هڪڙو مٿانهون ۽ هموار هنڌ، جيڪو تڏهن قتل قبرن کان پريرو هيو، سو چونڊيو ويو. زمين جا ٽڪرا صاف ڪرايا ويا ۽ هوشيار آرڪيٽيڪٽس کان نقشا جوڙايا ويا ۽ ٿورن ڏهاڙن ۾ اڏاوت جو ڪم شروع ڪيو ويو. سڄو ڏهاڙو سرون، مٽي، چونو، شهتير، گارڊر ۽ ٻيو عمارتي سامان گاڏين، چڪڙن، خچرن، گڏهن ۽ ماڻهن تي کڄي هن وسنديءَ ۾ پيو اچي ۽ منشي مڙا حساب ڪتاب جون ڪاپيون بگلن ۾ وجهيو، اهو ڳڻائي ۽ ڪاپين ۾ داخل پيا ڪن.... انجنيئر رازن کي ڪم متعلق هدايتون پيا ڏين. رازا، مزدورن کي دڙڪا داب پيا ڏين، مزدور وري پيا هيڏانهن جو هيڏي پيا ڀڄن ڊڪن. مزدور ٿين جا رڙيون ڪري ڪري نالا پيا وٺن ۽ پاڻ سان ڪم ڪرڻ لاءِ پيا سڏين. مطلب ته سڄو ڏهاڙو هڪڙو هل هنگامو هيو. وري سڄو ڏهاڙو اوسي پاسي جي ڳوٺن جا ڳوٺاڻا، پنهنجي بني باري ۾ ۽ ڳوٺاڻيون پنهنجن گهرن ۾، هوا جي جهونڪن سان گڏ، پري کان ايندڙ ڪٽ ڪٽ جا هلڪا هلڪا آواز پيا ٻڌن.

انهيءَ وسنديءَ ۾ هڪ جاءِ تي مسجد جا آثار هيا ۽ ان جي ويجهو هڪڙو ڪوه هيو، جيڪو قتل هيو. اڏيندڙن هڪ ته پاڻي ڪڍڻ لاءِ ۽ ٻيو تڪ پيڇڻ لاءِ ۽ ٽيون ٿورو ثواب ڪمائڻ ۽ پنهنجي نمازي ڀائرن جي عبادت ڪرڻ جي خيال ڪئون، سڀ کان پهرين ته ان جي مرمت ڪئي. جيئن ته اهو فائدو ڏيندڙ ۽ ثواب جو ڪم هيو، جنهن ڪري ڪنهن به اعتراض نه واريو. قصو ڪوتاهه، ٻن ٽن ڏينهن ۾ مسجد تيار ٿي وئي.

ڏينهن جو ٻارهين وڳي، جيئن ئي مانيءَ جي موڪل ملي، ٻه اڏاڻو سؤ رازا، مزدور، انجنيئر، منشي ۽ انهن وئيشائن جا مائٽ يا ڪمدار ڪاروا، جيڪي اڏاوت جي سنڀال تي بيٺل هيا، سي ان مسجد جي اوس پاس ۾ اچي ڪنا ٿين ته ڄڻ ميلي وارو رنگ ٿي وڃي.

هڪ ڏهاڙي، هڪڙي ڳوٺاڻي ڪراڙي، جيڪا ڪنهن ويجهي واري ڳوٺ جي رهاڪو هئي، سا هن وسنديءَ جي سڌ پوڻ تي اچي هتي پهتي. ساڻس هڪڙو ننڍو چوڪرو به هيو. ٻنهي مسجد جي ويجهو هڪ وڻ جي هيٺون، سگريٽن، ٻيڙين، ڀڳڙن ۽ ڳڙ مان ٺهيل منائين جو ٿالھ اچي رکيو. ڪراڙيءَ کي آئي اڃا به ڏينهن به نه گذريا هيا جو هڪڙو ڪراڙو هاري، ڪٽئون هڪڙو مٽ ڪٽي آيو ۽ ڪوه جي پاسي ۾ سرن جو هڪڙو ننڍڙو ٺيهو اڏي، پئسي ۾ ٻه ٻه شربت جا گلاس وڪڻڻ لڳو. هڪڙي باگڙيءَ جو خبر ٻڌي، سو هڪڙو ڪارو گدرن جو ڀري آيو ۽ ٿالھ واري ڪراڙيءَ جي ڀر ۾ ويهي، ”ونو ونو گدرا! ماڪيءَ کان به زور منا گدرا“ جا هوکا ڏيڻ لڳو. هڪڙي همراھ ڇا ڪيو جو گهرئون منڍي پاوا رڌائي، ديڳڙيءَ ۾ وجهي، ٿالھ جي مٿان رکي، ٿوريون مانيون، نڪر جا ٻه ٽي پيالا ۽ هڪڙو جستي گلاس ڪٽي اچي پڳو ۽ انهيءَ وسنديءَ جي ڪمين کي جهنگ ۾ گهر جي ڪُنيءَ جهڙي وٽ وٺائڻ لڳو.

ٻپهريءَ ۽ ٽپهريءَ جي وقت، انجنيئر، منشي، رازا ۽ ٻيا ماڻهو، مزدورن کان ڪوه منجهڻون پاڻي ڪڍائي ڪڍائي وضو ڪندي نظر ايندا. هڪڙو همراھ، مسجد ۾ وڃي بانگ ڏيندو، وري هڪڙي کي امام ڪٿي ٺاهيو ۽ ٻيا ماڻهو ان جي پويان بيهي نماز پڙهندا. ڪنهن ڳوٺ ۾ هڪڙي ملي کي جو سٿس پئي ته فلاڻي مسجد ۾ امام جي ضرورت آهي، سو ٻئي ڏينهن ئي صبح مرادن جو هڪڙي ساڻي ٿيلهيءَ ۾ قرآن شريف، رحل ۽ مسئلن مسائلن سکڻ جون چوڙيون ڪٽي اچي ڪڙڪيو ۽ هن مسجد جي امامت باقاعدي طور تي سندس حوالي ڪئي وئي.

ڏهاڙي ٽيپهريءَ ڌاري، هڪڙو ڪبابي مٿي تي پنهنجي وکر جو ڪارو کنيو ايندو ۽ ٿالھ واري ڪراڙيءَ جي ويجهو پٽ تي چلھو ٺاھي، ڪباب، جيرا، دل ۽ بڪيون سيخن تي پچائي، وسنديءَ وارن کي ويڇيندو. هڪڙي بانارڻ جو اھو حال ڏٺو ته پنهنجي مڙس کي ساڻ وٺيو مسجد جي سامھون، اس کان بچڻ لاءِ گھ پلال جو هڪڙو چيرو ٺاھي، اچي تنور تپائڻ لڳي. ڪڏھن ڪڏھن هڪڙو نوجوان ڳوناڻو ٺاھي، قاتل ساڻل پراڻي ڪسبت ڳچيءَ ۾ لڙڪايون، بوت جي ٿڌن سان رستي جا پٿر ٽڏيندو، هتي ڦيراتا ڏيندو نظر ايندو.

انهن وئيشائن جي گهرن جي اڏاوتن جي نگراني سندن مائٽ يا ڪارندا ته ڪندا ئي هيا، پر ڪنھن ڪنھن ڏينھن تي اھي به ٻيپهريءَ جي مانيءَ کان وانديون ٿي، پنهنجي عاشقن سان گڏجي، پنهنجي سر پاڻ پنھنجن پنھنجن گهرن کي جڙندو ڏسڻ اينديون ۽ سج لڙئي کان اڳي اتان نه موٽنديون. انهيءَ موقعي تي فقيرن ۽ فقيريائين جا ٽولن جا ٽولا، لائي ته ڪاٿان اچي سهڙن ۽ جيستائين خير نه وٺن تيستائين ڪهاٽن سان وٺي شور ڪن ۽ کين ڳالهائڻ ئي نه ڏين. ڪڏھن ڪڏھن شھر جا رول ۽ واندا چورا، واندي ويھڻ کان ڪجهه نه ڪجهه ڪرڻ جي نيت سان، شهرئون پيرين پنڌ نڪري وئيشائن جي هن نئينءَ وسنديءَ جو واٽ سواڻ لھڻ اچن ۽ جي ان ڏينھن تي وئيشائون به آيل هجن ته سندن عيد ٿيو وڃي. اھي ڪاٺن ٿورو پريرو ٿي سندن چوڌاري وينا چڪر ڏين. گفٽا ڪين، اڻ ٺھندڙ ٽھڪار ڏين. عجيب عجيب شڪليون ٺاھين ۽ چرين واريون حرڪتون ڪن. ان ڏهاڙي ته ڪبابيءَ جي ڪپٽ به ٺاھوڪي ٿئي.

ان علائقي ۾، جتي ڪجهه ڏينھن اڳ پکيءَ پير نه هوندو هيو، هاڻي چوڌاري هڪڙي وٺ وٺان ۽ ڇهل پهل نظر اچڻ لڳي. شروع شروع ۾، هن علائقي جي ويرانيءَ ۾ انھن وئيشائن کي، هتي اچي رهڻ جي حساب سان، جيڪا وحشت ٿيندي هئي، سا وڏي حد تائين هلي وئي. هاڻ اھي هر دفعي خوش خوش، پنهنجي گهرن جي سينگار ۽ پنهنجي پسند جي رنگن متعلق رازن کي زور پري وينديون هيون.

وسنديءَ ۾ هڪ هنڌ هڪڙي تتل قتل مزار پڻ هئي، جيڪا آڳاٽي ڪنھن بزرگ جي لڳندي هئي. جڏھن اھي گھر، اڌ کان مٿي جڙي ويا ته هڪ ڏهاڙي، وسنديءَ جي رازن مزورن ڇا ڏٺو ته مزار جي ويجهو، دونھون پيو اٿي ۽ هڪڙو لال لال اکين وارو ڊگھو ڏوت مست فقير، گوڏ ٻڌيو

پروون به ڪوڙايو هن مزار جي چوڌاري پيو ڦري ۽ پٿريون کڻي کڻي پيو پري اچي. ٻيپهريءَ ڌاري اهو فقير هڪڙو دلو کڻي ڪوه تي آيو ۽ پاڻي پري پري مزار تي کڻي وڃڻ ۽ ان کي ڏوٽڻ لڳو. هڪ دفعي جو آيو ته ڪوه تي به ٽي رازا مزدور بيٺا هيا. هو اڌ ڀاڱل ۽ اڌ هوش جي عالم ۾ کين چوڻ لڳو: ”خبر اٿو! اها ڪنهن جي مزار آهي؟ پير ڪڙڪ شاه بادشاه جي! منهنجا ابا ڏاڏا سندس مجاور هيا.“ ان کان پوءِ کلي کلي ۽ اکين مان ڳوڙها تماشيندي، پير ڪڙڪ شاه جون ڪجهه جلالتي ڪرامتون پڻ انهن رازن مزدورن کي ٻڌايائين.

شام ڌاري اهو فقير ڪٿڻون پتي ستي، نڪر جا به ڏيئا ۽ سرنه جو تيل وٺي آيو. پير ڪڙڪ شاه جي قبر جي سيرانديءَ ۽ پيرانديءَ کان ڏيئا باري ڇڏيائين. رات جي پوئين پهر، ڪڏهن ڪڏهن ان مزار مان، الله هوءَ جا مست نعرا ٻڌڻ ۾ ايندا.

جهه مهينا نه گذريا هوندا جو اهي چوڏهن ئي گهر جڙي راس ٿي ويا. اهي سموري جا سمورا، ٻه منزلا هيا ۽ لڳ ڀڳ ساڳي طرز تي هيا. ست هڪ پاسي کان ۽ ست ٻئي پاسي کان. وچ ۾ ويڪرو شاهي رستو هيو. هر گهر جي هيٺيون چار چار دڪان هيا. گهر جي مٿين منزل ۾، رستي واري طرف کان ڪشادو وړاندو هيو. ان جي اڳيان ويهڻ لاءِ بيٺي نما بينڪ ٺهرايل هئي. جنهن جي ٻنهي پڇڙن تي يا ته سنگ مرمر جا نچندڙ مور ٺاهيا ويا هيا يا وري جل پرين جا مجسما تراشي ٺاهيا ويا هيا، جن جو اڌ ڌڙ مڇيءَ جو ۽ اڌ انسان جو هيو. وړاندي جي پويان جيڪو وڏو ڪمرو ويهڻ لاءِ هيو، ان ۾ سنگ مرمر جا نازڪ نفيس ٽپا ٺهيل هيا. ڀتين تي وڻندڙ چٽسالي ڪيل هئي. فرش چلڪڻي پٿر جا ٺاهيا ويا هيا. جڏهن سنگ مرمر جي ٽنپن جا عڪس انهيءَ بلوري فرش تي پوندا هيا ته ائين لڳندو هيو جڻ سفيد براق جي پرن وارن هنس پڪين، پنهنجيون ڊگهيون ڊگهيون ڳچيون ڏيند ۾ ٻڌائي ڇڏيون آهن.

اربع جو پيلارو ڏٺ، ان وسنديءَ ۾ اچڻ لاءِ مقرر ڪيو ويو. ان ڏهاڙي ان وسنديءَ مٿي وٺيائين پاڻ ۾ گڏجي هڪڙو وڏو نياز ڪرايو. وسنديءَ جي ڪلني پٽ تي، زمين جي صفائي ڪرائي شاميانا لڳرايا ويا. ديڳين ڪڙڪڻ جا آواز ۽ گوشت ۽ گيهه جي خوشبوءِ، ويهن ويهن ڪوهن فقيرن ۽ ڪتن کي، چڪي کڻي آئي. ٻيپهري ٿيندي ٿيندي پير ڪڙڪ شاه جي مزار وٽ، جتي لنگر ورهايو ويندو هيو، ايترا ته فقير فقراءَ ڪٺا ٿيا جيترا

عید جي ڏهاڙي تي ڪنهن وڏي شهر جي جامع مسجد وٽ به نه ٿيا هوندا. پير ڪڙڪ شاھ جي مزار جي باقاعدي صفائي ڪرائي، وري ڏورايو ويو ۽ ان تي گلن جون چادرون چاڙهيون ويون ۽ ان مست فقير کي نئون جوڙو سبرائي پارايو ويو، جيڪو هن پائيندي شرط ڦاڙي ڇڏيو.

شام ڌاري شاميانن جي هيٺان، کير جهڙو چلڪندڙ فرش ڪيو ويو. ٽيڪ وهاڻا، پان دان، ٿوڪ دان، ڊگهين نرين وارا حقا ۽ گلاب ساڻ رکيا ويا ۽ راڳ رنگ جي محفل مچائي وئي. پري پري کان ڪيترين ئي وڻيشائن کي سڏايو ويو، جيڪي سندن سنگتياڻيون يا برادريءَ جون هيون. انهن سان گڏ انهن جا ڪيترا ئي ملڻ وارا پڻ آيا، جن جي لاءِ هڪڙي جداري شاميانن ۾ ڪرسيون جو بندوبست ڪيو ويو ۽ انهن جي سامهون واري پاسي کان چڪون لڙڪايون ويون. بيشمار گولن جي روشنيءَ سان هيءَ جاءِ شمشان وانگر بڻجي وئي هئي. انهن وڻيشائن جا ڀڏ-نڪتل شيدي سازيندا، زري لڳل ۽ ريشمي ڪپڙن جون شيروانيون پائي، عطر ۾ ٻڌل ڪپهه جا پڙا ڪنن ۾ رکي، هيڏي هيڏي مڇن کي تاءُ ڏيندا پئي ڦريا ۽ چلڪندڙ لباسن ۽ پوپتن جي پرن کان به سنهين ساڙهين ۾ اوڙهيل، پائوڊرن ۽ خوشبوئن ۾ وهنتل نازنينيون آڪڙيون پئي ڦريون. سڄي رات ناچ ۽ سرود جو هنگامو برپا رهيو ۽ جنگل ۾ منگل ٿي ويو.

ٻن تن ڏهاڙن پڄاڻان، جڏهن انهيءَ جشن جا ٿڪ لٽا ته اهي وڻيشائون ساز ۽ سامان پهچائڻ ۽ گهرن جي سجاوٽ کي لڳي ويون. شمعدان، فانوس، شيشي جا ٿانءَ، ماڻهو، جيڏا آئينا، نهوري ڪٽون، تصويرون ۽ سونهري قطعا فريمن ۾ بند، آندا ويا ۽ وڏي ٺاه ٺاه سان ڪمرن منجهه لڳايا ويا. انن ڏهارن ڪن ۾ وڃي اهي گهر، ڪلي ڪوڪي سان سڃاڻجي پورا ٿيا. اهي عورتون ڏينهن جو ڳچ حصو ته استادن کان رقص ۽ سرود جي تعليم پرائڻ، غزل ياد ڪرڻ، ڏن ويهارڻ، سبق پڙهڻ، پتي لکڻ، سُبڻ پوئڻ، ڀرت ڀرڻ، گراموفون ٻڌڻ، استادن سان پتي راند ڪرڻ ۽ ڪيرم ڪيڏڻ، چرچو چتر، ٽوڪ طنز سان دل وندرائڻ يا سمهڻ ۾ گذارينديون هيون. پوءِ ڏينهن جي ٽئين پهر ۾ وهنجڻ خانن ۾ وهنجڻ وينديون، جتي سندن نوڪرن نلڪن مان پاڻي ڪڍي ڪڍي ٽپ پري رکيا هوندا. ان کان پوءِ اهي هار سينگار ۾ لڳي وينديون.

جيئن رات جي اوندهه ۾ پڪيڙيندي، تيئن ئي هي گهر، گولن جي روشنين ۾ چمڪات ڪندا، جيڪي هنڌ هنڌ تي سنگ مرمر جي اڌ-ٽڙيل

ڪنولن ۾ انتهائي صفائيءَ سان لڪائي رکيل هوندا. ٻيو ته انهن گهرن جي درين ۽ دروازن جي طاقن جا شيشا، جيڪي گلن ۽ پنن جي نموني تي ڪٽي جوڙيل هيا، تن جي انڊلني رنگن جون روشنيون پري کان جهرمر جهرمر ڪندي، انتهائي سهڻيون ڀيون لڳنديون. اهي وئيشائون، هار سينگار ڪري ورائڻن ۾ تهلنديون، اوسي پاسي وارن سان ڳالهيون ڪنديون، ڪلنديون، ڪجڪار ڪنديون. جڏهن بيٺي بيٺي ٿڪجي پونديون ته اندر ڪمري ۾ وڃي چانڊوڪن فرش تي ٽيڪ وهائڻ سان ٽيڪجي ويهنديون. سندن سازيندا، ساز ملائيندا رهندا ۽ هيءُ سوپاريون ڪٿينديون رهنديون. جڏهن رات ٿوري ٿڌيري ٿيندي ته سندن ملڻ وارا ٽوڪرن ۾ شراب جون بوتلون ۽ ڀانت جا ڦل فروٽ کنيو، پنهنجي دوستن سان موٽر گاڏين يا ٽانگن ۾ ويهي پهچندا. ان وسنديءَ ۾، جن جي پير پائيندي سان هڪڙي خاص قسم جي گهما گهما ۽ ڇهل پهل ٿيڻ لڳندي. نغما ۽ سرود، ساز جا سُر، رقص ڪندڙ نازنين جي گهنگهرن جو آواز، صراحيءَ جي ڳٽ ڳٽ ڪندڙ آواز سان ملي هڪ عجيب سرور جي ڪيفيت پيدا ڪري ڇڏيندا. عيش ۽ مستيءَ جي انهن ٺُل هنگامن ۾، خبر به نه پوندي ته رات گذري وئي.

انهن وئيشائن کي ان وسنديءَ ۾ آئي ڪجهه ئي ڏينهن تيا هيا جو دڪانن جا ڪرايي دار پيدا ٿي پيا. جن جو ڪرايو، هن وسنديءَ کي وسائڻ جي خيال ڪئون ڏاڍو گهٽ رکيو ويو هيو. سڀني کان پهرين جيڪو دڪاندار آيو، سا اها ئي ڪراڙي هئي، جنهن سڀني کان پهرين مسجد جي سامهون وڻ هيٺان ٿالهه رکيو هيو. دڪان کي پرڻ لاءِ، ڪراڙي ۽ سندس چوڪرو، سگريٽن جا گهٽا ڊبا ڪڍي آيا ۽ انهن کي ڏاڪڻ-ڪرسيءَ جي خانن ۾ سڄائي رکي ڇڏيائون. بوتلن ۾ رنگ ڏنل پاڻي پري ڇڏيائون ته جيئن خبر پوي ته شربت جون بوتلون آهن.

ڪراڙيءَ پنهنجي وت آهر، ڪاغذ جي گلن ۽ سگريٽ جي پاڪيٽن منجهان جوڙيل زنجيرن سان دڪان جي سجاوٽ به ڪئي، ڪن اداڪارن ۽ اداڪارائن جون تصويرون به پراڻن رسالن مان ڪڍي پتين تي لئيءَ سان چنبڙائي ڇڏيون. دڪان جو اصل مال ٻن ٽن قسم جي سگريٽ جي ٽن ٽن پاڪيٽن، ٻيڙين جي اٺ ڏھ جوڙين يا اگر بتين جي اڌ ڌڙن پاڪيٽن، مُنڻ پان جي پنن، پيئڻ جي تماڪ جي ٽن چئن ڳوٺين ۽ ميٺن بتين جي اڌ پاڪيٽ کان به وڌيڪ نه هيس.

ٻئي دڪان ۾ هڪڙو واڻيو، ٽئين ۾ حلوائِي ۽ کير وارو، چوٿين ۾ کاسائي، پنجين ۾ ڪبابي ۽ ڇهين ۾ باگڙي اچي ويٺا. باگڙي اوس پاس جي ڳوٺن مان سستي اگهه تي چئن پنجن قسمن جون سبزيون وٺي اچي، هتي چڱي نفعي تي ڪپائيندو هيو. هڪ اڌ ٽوڪرو ڦل فروٽ جو به رکندو هيو، جو دڪان چڱو ڪشادو هيس. هڪڙو گلن وارو به سندس پائيوار اچي ٿيو. اهو سڄو ڏينهن گلن جا هار، گجرا ۽ پانت پانت جا زيور جوڙيندو رهندو هيو ۽ شام ڌاري اهي پنڊي ۾ وجهي هڪ هڪ گهر تي ڪٽي ويندو ۽ نه صرف گل ئي ڪپائي ايندو پر هر هنڌ هڪ به گهڙي ويهي، سائيندن سان ڊاڙو نڪاڻ به هڻي ايندو ۽ حقي ڦوڪ به پري ايندو. جنهن ڏهاڙي تي تماشائين جي ڪو ٽولو سندس موجودگيءَ ۾ ڪوئي تي چڙهي ايندو ۽ گانو بجانو شروع ٿيو ته هيءُ به، سائيندن جي منهن خراب ڪرڻ جي باوجود، ڪلاڪن جا ڪلاڪ اٿڻ جو نالو ئي نه وٺندو. مزي مزي سان گانن جي سر تي ويٺو ڪنڌ ڏوٽيندو ۽ بيوقوفن وانگر هر هڪ جو چهرو تڪيندو. جنهن ڏهاڙي رات گهڻي گذري وئي ۽ ڪو هار بچي پيس ته اهو پنهنجي ڳچيءَ ۾ پائيندو ۽ وسنديءَ جي ٻاهرئون ٺٽي ڦاڙي پيو ڳائيندو وٺندو. هڪ ڏينهن هڪڙي وڻيشا جو پيءُ ۽ ڀاءُ، جيڪي درز ڪو ڪم ڄاڻندا هيا، هڪڙي سلائي مشين رکي اچي ويٺا. ٽيندي ٽيندي هڪڙو حجم به اچي ويو ۽ پاڻ سان گڏ هڪڙي ڪٽيءَ کي به ورتيون آيو. سندس دڪان جي ٻاهران تار تي ٽنگيل، طرح طرح جا رنگين روا، هوا ۾ جهومندي اکين کي ڏاڍا وٽندا هيا.

ٿورا ڏينهن ئي گذريا هيا جو هڪڙو گهٽ موڙيءَ وارو دڪاندار، جنهن جو دڪان شهر ۾ نه هلندو هيو، بلڪ دڪان جو ڪرايو به ڳچيءَ ۾ هوندو هيس، تنهن به شهر ڇڏي، هن وسنديءَ جو رخ رکيو. هتي ته سندس وڏو مان ٿي ويو. نموني نموني جا عطر، پانت پانت جا پائوڊر، صابن، ڪنگا ڦٽيون، بٽن، سئي ڏاڳا، ڪهيون، فٽيلون، سرها تيل، رومال، مساک وغيره وغيره جامر وڪامڻ لڳس.

هن وسنديءَ جي رهاڪن جي سرپرستيءَ ۽ انهن جي پياري سلوڪ جي ڪري ائين ئي ٻئي ٽئين ڏهاڙي تي ڪو نه ڪو ٿورڙي سيڙپ ڪرڻ وارو دڪاندار، ڪو ڪپڙي جو واپاري، ڪو پنساري، ڪو حقن ٺاهڻ وارو، ڪو نانوائِي، ٻاڙائيءَ سبب يا شهر جي وڌندڙ ڪراين کان گهٻرائجي، هن وسنديءَ ۾ اچي پناه وٺندو هيو.

هڪڙو بزرگ، جنهن کي حڪمت جي چڱي سڦري ڄاڻ هئي ۽ سندس دل شهر جي ڳتيل آبادين ۽ دواخانن جي گهڻ ڪئون بيزار هئي، سو پنهنجي شاگردن کي ساڻ وٺي شهر مان لڏي آيو ۽ هن وسنديءَ ۾ هڪڙو دڪان ڪرايي تي اچي ورتائين. سڄو ڏهاڙو بزرگ ۽ سندس شاگرد دوائن جي دٻن، شربت جي بوتلن ۽ مربي، چٽڻي، آچار جي برنين کي المارين جي خانن تي پنهنجي پنهنجي جاءِ تي رکندا رهيا. هڪڙي خاني ۾ طب اڪبر، قراڊين قادري ۽ ٻئي ۾ طبي ڪتاب پڇائي رکي ڇڏيائون. طاقن جي اندرئين طرف ۽ ڀتين سان جيڪي جڳهيون خالي بچيون تن تي هنن پنهنجي خاص الخاص مجرباتن جا اشتهار ڪاري مس سان چٽن ۽ وڏن اکرن ۾ لکي کڻن تي چنبڙائي تنگي ڇڏيا. هر ڏهاڙي صبح جو وٽيشائن جا ملازم، گلاس کنيو اچي بيهندا هيا ۽ شربت بزوري، شربت بنفشه، شربت انار ۽ اهڙا ئي ٻيا مزيدار، فرحت بخش شربت ۽ عرق، خميره گائوزبان ۽ طاقت ڏيڻ وارا مربا، نقره جي ورقن سميت، وٺي ويندا هيا.

جيڪي دڪان رهجي ويا، تن ۾ وٽيشائن جي مٿن مائٽن ۽ سازيندن پنهنجيون ڪٽون رکي ڇڏيون. سڄو ڏهاڙو اهي ماڻهو، انهن دڪانن ۾ چؤباز پتي راند ۽ شطرنج کيڏندا، بت تي تيل مالش ڪرائيندا، ساڙي گهوٽيندا، بٽير ويڙهائيندا، تترن کان ”سبحان تنهنجي قدرت“ جو ورد ڪرائيندا ۽ گهڙا/دلا وڃائي پيا ڳائيندا.

هڪڙي وٽيشا جي سازيندي، هڪڙو دڪان خالي ڏسي، پنهنجي پاءُ کي جيڪو سازن جي مرمت ڄاڻندو هيو، وٺي اچي ويهاريو. دڪان جي ڀتين تي هڪ سڏ ۾ ڪليون نوڪي، تتل قتل مرمت طلب سارنگيون، ستار، طنبوراء، سُرنڊا وغيره تنگي ڇڏيائين. هي همراھ ستار وڃائڻ جو به ڪاريگر هيو. شام ڌاري هو پنهنجي دڪان اندر ستار وڃائيندو هيو ته ان جي منڙي آواز تي اوسي پاسي جا دڪاندار به پنهنجن دڪانن تان اٿي ايندا هيا ۽ چڱي جهٽ گهڙي بيهي ستار ٻڌندا هيا. ان ستار نواز جو هڪڙو شاگرد هيو، جيڪو ريلوي جي آفيس ۾ ڪلارڪ هيو. ان کي ستار سکڻ جو وڏو شوق هيو. جيئن ئي آفيس کان موڪل ٿيندي هيس، تيئن سائيڪل تي واچ مينهن ڪندو، سڌو هن وسنديءَ جو رخ رکندو هيو ۽ ڪلاڪ ڏيڍ دڪان ۾ ويهي مشق ڪندو رهندو هيو. مطلب ته ستار نواز جي اچڻ سان هن وسنديءَ ۾ چڱي خاصي رونق پڻ رهڻ لڳي.

مسجد جو ملان، جيستائين هيءَ وسندي اڏاوت هيٺ رهي، رات ڌاري ڳوٺ پنهنجي گهر هليو ويندو هيو. مگر هاڻ جڏهن کيس بنهي وقتن تي سڀيون ٽڪيون ججهائيءَ سان ملڻ لڳيون ته اهو به رات جو اتي ئي رهڻ لڳو. هلندي هلندي ڪن وئيشائن جي گهرن جا ٻار به مسجد ۾ پڙهڻ لاءِ اچڻ لڳا، جنهن سان ملان کي ڏوڪڙ پئسي جي به آوند ٿيڻ لڳي.

هڪڙي شهر شهر گهمندڙ، ڪريل درجي جي ٿيٽريڪل ڪمپنيءَ کي جڏهن زمين جي چوٽ چڙهندڙ ڪراين ۽ پنهنجي سڃاڻيءَ سبب، شهر اندر ڪاٿي به جڳهه نه ملي ته ان به هن وسنديءَ جو رخ رکيو ۽ انهن وئيشائن جي گهرن کان سڌ پنڌ تي ميدان ۾ تنبو طولان ڪوڙي، اچي پڙا ڪيو. ان جا اداڪار، اداڪاريءَ جي فن ڪئون ڪورا هيا. سندن ڊريسون پراڻيون هيون جن جون گهڻيون تڻيون ستارون به چڻي چڪي هيون ۽ ٻيو اهي همراھ تماشو به پراڻي دؤر جو ڏيکاريندا هيا. مگر ان جي باوجود به هيءَ ڪمپني هلي پئي. ان جو سبب اهو هيو ته ٽڪيٽ سستڙي هئي. شهر جا مزدور مڙا، ڪارخانن ۾ ڪم ڪندڙ ۽ غريب غربا، جيڪي ڏينهن جي هڻ وٺ واري محنت ۽ مشقت جي ڪسر، شور شغل، خرمستيءَ ۽ ڪريل عياشين مان ڪيڏ چاهيندا هيا، پنجن پنجن ڇهن ڇهن جا ٽولا ٺاهي، ڳچيءَ ۾ گلن جا هار وجهيون، کلندا ڳالهائيندا، بانسريون ۽ بينون وڄائيندا، راه ويندن تي چرچا چٽرون، گاريون گند ڪندا، شهر مان پيرين پنڌ هلي ٿيتر ڏسڻ ايندا هيا ۽ رونغ ۾ بازار حسن جو به چڪر ڏيون ويندا هيا. جيستائين ڪيل شروع نه ٿيندو، تيستائين ٿيتر جو هڪڙو مسخرو، تنبوءَ جي ٻاهران هڪڙي استول تي بيهي، ٻنڊڻ پيو لوڏيندو، ڪڏهن واچون پيو چڪيندو، ڪڏهن اڪيون پيو ڦرڙائيندو، عجيب عجيب حياءَ کان نڪتل حرڪتون ڪندو، جن کي ڏسي، هي ماڻهو زور زور سان ٽهڪ ڏيندا ۽ گارين جي صورت ۾ داد ڏيندا.

آهستي آهستي ٻيا ماڻهو به هن وسنديءَ ۾ اچڻ شروع ٿي ويا. اهڙيءَ طرح شهر جي وڏن وڏن چوڻڪن منجهه ٽانگن وارا به ٻاڪارڻ لڳا، ”اچو! ڪي نئين وسنديءَ ڏي!“ شهر کان پنجن ڪوهن تائين جيڪو پڪو روڊ ويندو هيو، ان تائين پهچڻ ۾ ٽانگن وارا سوارين کان انعام حاصل ڪرڻ جي لالچ ۾ يا انهن جي فرمائش تي، ٽانگن جي گوءَ ڪرائيندا. وات سان هارون وڄائيندا ۽ جڏهن ڪو ٽانگو اڳ ڪڍي ويندو ته سواريون هوڪرين سان آسمان مٿي تي ڪڍي ڏينديون. ان گوءَ ۾، گگدام گهوڙن جو حال برو

ٿي ويندو هيو ۽ سندن گچين منجه پيل گلن جي ڳانڻ منجهان، بجاءِ سرهاڻ جي، پگهر جي ڌپ پئي ايندي هئي. رڪشن وارا، ٽانگن وارن کان پوئتي ڪيئن رهن. سي کانئن گهٽ ڪرايي تي سواريون ڪڍي، ڊيهاڙ ڪندا ۽ گهنگهرو وڃائيندا، هن وسنديءَ ڏانهن هلڻ شروع ٿيا. ان کان علاوه هر چنچر جي شام جو، اسڪولن ۽ ڪاليجن جا شاگرد، هڪ هڪ سائيڪل تي به ٻه جٽا چڙهيا، ٽولن جا ٽولا ٿيو، هن پر اسرار بازار جو درشن ڪرڻ ايندا هيا، جنهن کان، سندن خيال جي مطابق ته سندن وڏڙن، خواه مخواه ڪين محروم ڪري ڇڏيو هيو.

آهستي آهستي هن وسنديءَ جي شهرت چؤطرف ڦهلي ۽ گهرن ۽ دڪانن جي ضرورت ٿيڻ لڳي. اهي وئيشائون، جيڪي اڳي هن وسنديءَ ۾ اچڻ لاءِ تيار نه پئي ٿيون، هاڻ هن جي ڏينهنون ڏينهن وڌندڙ ترقي ڏسي، سي به پنهنجي بيوقوفيءَ تي هٿ هڻڻ لڳيون. ڪيترين عورتن ته جهٽ پٽ ۾ ڪڍي پٽ پلاٽ وٺي، انهن وئيشائن جي طرز تي مٿن گهر اڏائڻ شروع ڪيا. ان کان علاوه شهر جي ڪن سودخور سينين هن وسنديءَ جي اوس پاس ۾ سستي اگهه زمينون وٺي وئي، ڪرايي تي چاڙهڻ لاءِ ننڍيون ننڍيون ڪيتريون ئي جايون جوڙائي ڇڏيون. نتيجو اهو نڪتو جو جيڪي رنڊيون هوٽلن ۽ شريف محلن ۾ وڃي لڪيون هيون، سي به تڏين ماکوڙن وانگر پنهنجين پرن منجهان ٻاهر نڪري آيون ۽ انهن گهرن ۾ اچي آباد ٿيون. ڪن ننڍن گهرن ۾ هن وسنديءَ جا اهي دڪاندار اچي وينا، جيڪي عيالدار هيا ۽ رات جو دڪانن منجه سمهي نه ٿي سگهيا.

هن وسنديءَ ۾ آبادي ته خاشي ٿي وئي هئي مگر اڃا تائين بجليءَ جي روشنيءَ جو انتظام نه ٿيو هيو. جنهنڪري انهن وئيشائن ۽ وسنديءَ جي مڙني رهاڪن طرفان، سرڪار ڏي بجليءَ لاءِ درخواست موڪلي وئي، جيڪا ٿورن ڏهاڙن ۾ منظور ٿي وئي. ان سان گڏوگڏ هڪڙي پوسٽ آفيس پڻ کولي وئي. هڪڙو جهونو مڙس، پوسٽ آفيس جي ٻاهرئون هڪڙي پيٽريءَ ۾ لفافا، ڪارڊ، قلم ۽ مس-ڪپڙي رکي، اچي وسنديءَ جي ماڻهن جا خط پٽ لکڻ لڳو.

هڪ دفعي وسنديءَ ۾ شرابين جي ٻن ٽولن ۾ قشاد ٿيو، جنهن ۾ سوڍا واٽر جي بوتلن، چاقن ۽ سرن جو ڍل تي استعمال ٿيو، جنهنڪري ڪيترا ئي ماڻهو زخمي ٿيا. انهيءَ تي سرڪار کي خيال آيو ته هن وسنديءَ ۾ هڪڙو ٿاڻو به کولي ڇڏڻ گهرجي.

ٽيٽريڪل ڪمپني بن مهينن تائين رهي ۽ پنهنجي وس آهر، خاشي ڪمائي ڪري وئي. ان شهر جي هڪڙي سئنيما مالڪ سوچيو: ڇو نه هن وسنديءَ ۾ به هڪ سئنيما هال کولجي. اهو خيال اچڻ جي دير هئي، جو هن جهٽ ۾ هڪڙو موقعي جو پُٺُ ٽاڙي خريد ڪيو ۽ ٽڪڙو ٽڪڙو مٿس اڏاوت جو ڪم شروع ڪرائي ڇڏيائين. چند مهينن ۾ سئنيما هال جڙي ويو. ان جي اندر هڪڙو ننڍو باغيچو پڻ لڳرائيائين ته جيئن تماشبين اگر فلم شروع ٿيڻ کان اڳ پهچن ته آرام سان باغ ۾ ويهي سگهن. ان کان علاوه ماڻهو ائين ئي دل وندرائڻ يا ديدار درشن ڪرڻ جي ارادي سان به اچي ويهڻ لڳا. اهو باغيچو به خاشو تفريح جو هنڌ بڻجي ويو. آهستي آهستي بهشتي به ڪٽورو ڪٽڪائيندو هن باغ ۾ اچڻ ۽ اچين جي اڃ اجهائڻ لڳو. مٿي جي تيل مالش وارا، انتهائي سادي قسم جو تيز خوشبو واري تيل جون شيشيون واسڪوٽيءَ جي ڪيسن ۾ ٽنبيون، ڪلهن تي ميرا سيرا ٽوال رکيون، دلپسند ۽ دلهار مالش جا هوڪا ڏيندا، مٿي جي سور جي مريضن کي پنهنجون خدمتون پيش ڪرڻ لڳا.

سئنيما جي مالڪ، سئنيما هال جي ٻاهرئين طرف کان هڪ به گهر ۽ ڪيترا ئي دڪان پڻ ٺهرائي ڇڏيا. گهر ۾ ته هوٽل کلي وئي، جنهن ۾ رات جو ترسڻ جي لاءِ ڪمرا پڻ ملي سگهيا ٿي ۽ دڪانن ۾ هڪڙو سوڍا واٽر جي فيڪٽريءَ وارو، هڪڙو فوٽوگرافر، هڪڙو سائيڪلن جي مرمت وارو، هڪڙو ڌوبي، ٻه پان وڪڻڻ وارو، هڪڙو بوتن جو دڪاندار ۽ هڪڙو ڊاڪٽر پنهنجي دواخاني سميت اچي ويٺا. ٿيندي ٿيندي ويجهي ئي هڪڙي دڪان ۾ گهٽي ڪولڻ جي پرمت ملي وئي. فوٽوگرافر جي دڪان جي ٻاهران هڪ ڪنڊ ۾ هڪڙي گهڙين جي مرمت واري مستريءَ اچي ٺيهو ٺاهيو ۽ هر وقت آرٽي شيشو اکين تي چاڙهيون گهڙين جي ڪل پرزن جي ڪولڻ بند ڪرڻ ۾ غرق رهڻ لڳو.

ان کان ٿورن ڏينهن پڄاڻان وسنديءَ ۾ نلڪن، روشنيءَ ۽ صفائيءَ جي باقاعده انتظام ڏانهن ڌيان ڏنو وڃڻ لڳو. سرڪاري عملدار ڳاڙهيون جهنڊيون، دستانا ۽ هيٺ-مٿانهين ڏسڻ وارا اوزار کڻي اچي پهتا، ماپون ڪري رستن ۽ گهٽين کي سڌو ڪيائون ۽ وسنديءَ جي ڪچن رستن تي پٿرن کي پريس ڪرڻ وارا رولر هلڻ لڳا.

ان واقعي کي ويهارو سال گذري چڪا آهن. هيءَ وسندي، هاڻ هڪ پيريل ٽريل شهر ٿي پئي آهي، جنهن کي پنهنجي ريلوي ٽيشڻ به آهي ۽

تائون ھال بہ، ڪورٽ بہ ۽ جيل بہ. آبادي اڍائي لکن جي لڳ ڀڳ ٿيندي. شهر ۾ هڪڙو ڪاليج، ٻه هاءِ اسڪول، هڪڙو چوڪرن جي لاءِ ته هڪڙو چوڪرين جي لاءِ ۽ اٺ پرائمري اسڪول آهن جن ۾ ميونسپل جي طرفان مفت تعليم ڏني ويندي آهي. ڇهه سئيمائون آهن ۽ چار بئنڪون جن مان ٻه ته دنيا جي وڏين وڏين بئنڪن جون شاخون آهن.

شهر مان ٻه ڏهاڙي، ٽي هفتي وار ۽ ڏهه ماهانه رسالا ۽ ڊائجسٽ شايع ٿيندا آهن. انهن ۾ چار ادبي، ٻه اخلاقي ۽ معاشرتي و مذهبي، هڪ صنعتي، هڪ طبي، هڪ عورتن لاءِ ۽ هڪ ٻارن جو رسالو آهن. شهر جي مختلف حصن ۾ ويهه مسجدون، پندرهن مندر ۽ ڌرم شالائون، ڇهه يتيم خان، پنج گمشده ٻارن جا ادارا ۽ ٽي وڏيون سرڪاري اسپتالون آهن، جن مان هڪ ته صرف عورتن لاءِ خاص آهي.

منڊ منڊ ۾ ڪيترن سالن تائين هيءُ شهر پنهنجي رهڻ وارن جي نالي جي نسبت جي ڪري ”حُسن آباد“ جي نالي سان سڏيو ويندو هيو. مگر بعد ۾ ان کي نامناسب سمجهي، منجهس ٿورڙي ترميم ڪئي وئي. يعني بجاءِ ”حُسن آباد“ جي ”حُسن آباد“ سڏرائڻ لڳو. مگر اهو نالو جتاءُ ڪري نه سگهيو، ڇو جو عام ماڻهو حُسن ۽ حُسن ۾ فرق نه ڪري سگهندا هيا. آخر وڏن وڏن جهونن ڪتابن جا پنا اٽلايا ويا ۽ پراڻين لکيتن جي ڇنڊ ڇاڻ کان پوءِ ان جو اصلي نالو ڳولي لڌو ويو، جنهن سان هيءُ وسندي، اڄ کان سوين سال اڳ قتل کان پهرين سڏبي هئي ۽ اهو نالو هيس ”سُڪَ وَندي“.

هونئن ته سڄو شهر ڀريل تريل، صاف سٿرو ۽ وڻندڙ آهي مگر مڙني کان خوبصورت، مڙني کان رونق وارو ۽ تجارتي مرڪز، اها ئي بازار آهي، جنهن ۾ بازاری عورتون رهن ٿيون.

سُڪَ وَنديءَ ميونسپل جو اجلاس وڏي اوج تي آهي. ھال ۾ تر چٽڻ جيتري جاءِ بہ نہ آهي. وري معمول جي خلاف، هڪ ميمبر بہ غير حاضر نہ آهي. ميونسپل جي بحث هيٺ مسئلو هيءُ آهي ته بازاری عورتن کي شهر مان تڙي ڪڍيو وڃي، ڇو جو انهن جو وجود، انسانيت، شرافت ۽ تهذيب جي دامن تي هڪڙو بدنما چُٽو آهي.

هڪڙو فصيح البيان مقرر، تقرير ڪري رهيو آهي: ”خبر ناهي اها ڪهڙي مصلحت هئي، جنهن جي اثر هيٺ، هن ناپاڪ طبقي کي، اسان جي آڳاٽي ۽ تاريخي شهر جي بلڪل وچ ۾ رهڻ جي اجازت ڏني وئي.“

ھن دفعي انھن عورتن جي لاءِ جيڪو علائقو چونڊيو ويو، سو شھر
کان ٻارھن ڪوھ پري ھيو.

قدرت الله شهاب

امڙ

(ريختہ ڪهاڻي)

امڙ جي ڄم جو صحيح سال، معلوم ٿي نه سگهيو. جنهن زماني ۾ لائل پور جو ضلعو، نئون نئون آباد ٿيو ته پنجاب جي ڳوٺ ڳوٺ مان، مسڪين ماڻهو ٻنيون حاصل ڪرڻ لاءِ هن نئين ڪالونيءَ ۾ جتن جا جتا چڪجي پئي پهتا. عام طور تي لائل پور، جهنگ، سرگودا وغيره کي ”بار“ (ساندل بار) وارو علائقو سڏيو ويندو هيو. ان دور ۾، اما جي عمر ڏهه ٻارهن سال کن هوندي. انهيءَ حساب سان سندس ڄم، پوئين (اوڻويهين) صديءَ جي آخري ڏهن پندرهن سالن ۾ ٿيو هوندو.

امڙ جو اباڻو ڏيهه، تعلقي روپڙ، ضلع انباله (هن وقت هندستان) ۾، ’منيله‘ نالي هڪڙو ڳوٺ هيو. والدين وٽ چند ايڪڙ ٻنيءَ جا ايراضي هئي. تن ڏينهن، روپڙ ۾، ستلج نديءَ مان سرهند نهر جي ڪوٽائي پئي ٿي. ناني جي ٻني، نهر جي ڪوٽائيءَ ۾ هلي وئي. روپڙ ۾ انگريز حاڪم جي آفيس ۾ اهڙين زمينن جو معاوضو ڏنو ويندو هيو. نانو، ٻه ٽي پيرا، معاوضي جي جاچ ۾ شهر ويو، ليڪن ماڻهو سڌو سادو هيو. ڪڏهن اهو به ڪنهن کان پڇي نه سگهيو ته انگريز جي آفيس ڪاڏي آهي ۽ معاوضو وٺڻ لاءِ ڇا ڇا ڪرڻو پوندو. آخر صبر ۽ شڪر ڪري ويهي رهيو ۽ نهر جي ڪوٽائيءَ جي مزوري ڪرڻ لڳو.

انهن ڏينهن، اشتهار چپيو ته ’بار‘ ۾ ڪالوني کلي آهي ۽ نون هارين کي ٻنيون مفت ۾ پيون ملن. نانو پنهنجي زال، ٻن ننڍڙن پٽن ۽ هڪڙي ڌيئڙيءَ تي مشتمل آڪھ ساڻ ڪري، لائل پور لاءِ روانو ٿي پيو. سواريءَ جي توفيق ڪا نه هيس. تنهنڪري پيرين پنڌ، نڪري پيو.

واٽن تي محنت مزدوريون ڪندا، پيٽ پاليندا پئي ويا. نانو هنڌ هنڌ تي ڦٽي ڦٽي وارو ڪم ڪري يا ڪنهن ٿال تي ڪاٺيون ڏاريندو هيو. ناني ۽ امڙ، ڪنهن جو سٺ ڪٽينديون هيون يا گهرن جي پتين ۽ اڳرن تي راڳو ڏينديون هيون. لائل پور جي صحيح دڳ جي ڪنهن کي به خبر ڪا نه هئي.

هندئون هنڌون رلندا ڀٽڪندا ۽ پڇائيندا پڇائيندا، ڏينهن جو سفر هفتن ۾ طئي ڪندا هيا.

ڏيڍ مهيني جي پنڌ کان پوءِ جڙانواله پهتا. پيرين پنڌ هلڻ ۽ محنت مزورين جي مشقت جي ڪري بت چڪناچور ۽ پير سڄي پيا هين. هتي، ٿورا مهينا ترسيا. نانو سڄو ڏينهن، اناج منڊيءَ ۾ ٻوريون کڻڻ واري حاملگيري ڪندو هيو. ناني ست ڪتي وڪڻندي هئي ۽ امڙ گهر جي سنڀال ڪندي هئي، جيڪو هڪڙي ننڍڙي جهوپڙي تي مشتمل هيو.

انهن ڏينهن ۾، ٻاڪري عيد جو ڏڻ پڻ آيو. ناني وٽ ٿورا روپيا ڪٺا ٿيا هيا. جنهن امڙ کي ٿي آنا، عيد جي خرچيءَ طور ڏنا. زندگيءَ ۾ پهريون ڀيرو، امڙ جي هٿ تي، ايترا پئسا آيا هيا. گهڻو ئي سوچيائين پر کيس انهن پئسن جو ڪارج سمجهه ۾ نه آيو. وفات وقت سندس عمر، اسيءَ جي لڳ ڀڳ هئي، ليڪن سندس لاءِ سؤ روپئي، ڏهين روپئي، پنجين روپئي جي نوٽن ۾ فرق ڪرڻ آسان ڪم نه هيو. عيد جي خرچيءَ وارا ٿي آنا، ڪيترا ڏهاڙا ته امڙ جي پوتيءَ جي پلانڊ ۾ ٻڌا پيا هيا. جنهن ڏينهن جڙانواله کان روانا پئي ٿيا، تنهن ڏينهن امڙ يارهن پئسن جو تيل خريد ڪري، مسجد جي ڏيئي ۾ وڌو. باقي هڪڙو پئسو پاڻ وٽ رکيائين. ان کان پوءِ، جڏهن به يارهن پئسا پورا ٿيندا هيس ته ٿڌي تي مسجد ڏانهن تيل موڪليندي هئي.

سڄي حياتي، خميس جي شام ڌاري، انهيءَ عمل تي باقاعدي سان ڪاروبار رهي. آهستي آهستي مڙني مسجدن ۾ بجليون اچي ويون. ليڪن لاهور ۽ ڪراچيءَ جهڙن شهرن ۾ به کيس اهڙيون مسجدون سڃهنديون هيون، جن جا ڏيئا اڃا به تيل تي ٻرندا هيا. وفات واري رات به، امڙ جي سيرانديءَ کان مليل جي رومال ۾ چنڊ آنا ٻڌا رکيا هيا. گهڻو ڪري اهي پئسا به مسجد جي تيل لاءِ ڪٺا ڪري رکيل هيس، ڇو جو اها جمعي جي رات هئي.

انهن چند آنڙن کان سواءِ امڙ وٽ نه ڪا ٻي روڪڙ هئي ۽ نه ئي ڪو زيور ڌرڙو. گذاري جي سامان ۾ وٽس آڱرين تي گڻڻ جيتريون شيون هيون. تي وڳا سوتي ڪپڙن جا، هڪڙو جوڙو ڊيسي جوتي جو، هڪڙو جوڙو ربڙ جي چمپل، هڪڙي عينڪ، هڪڙي منڊي جنهن ۾ تي ننڍڙا فيروزي جا بڙا پيل هيا. هڪڙو مصلو، هڪڙي تسبي ۽ باقي الله جو نالو. پاڻ وارا تي جوڙي، وڏي اهمام سان رکندي هئي. هڪڙو وڳو تن تي،

ٻيو پنهنجي هٿن سان ڏوئي وهائي هيٺان رکندي هئي ته جيئن استري پيو ٿئي. ٽيون ڏوٻجڻ لاءِ پيو هوندو هيو. ان کان علاوه اگر چوٿون ڪپڙو وٽس ايندو هيو ته چپر چپر ۾ هڪڙو جوڙو ڪنهن کي ڏئي ڇڏيندي هئي. انهيءَ ڪري سڄي حياتيءَ ۾ کيس ڀيتي ڌارڻ جي لوڙ ٿي نه پئي. ڊگهي ۾ ڊگهي سفر تي وڃڻ جي تياريءَ ۾ کيس چند منتن کان وڌيڪ ڪو نه لڳندا هيا. ڪپڙا ڳنڍڙي ڪري، مصليٰ ۾ ويڙهڻ. سياري ۾ اوني لوئي ۽ اونھاري ۾ سنهڙي پوتيءَ جي بُڪر هنئي ۽ جتي وڃڻو آهي، اتي لاءِ تيار. آخرت جو سفر به اهڙي سادگيءَ سان ڪيائين. ميرا ڪپڙا پنهنجي هٿن سان ڏوئي، وهائي هيٺان رکيائين. وهنجي سهنجي، وار سڪايائين ۽ چند منتن ۾ زندگيءَ جي ڊگهي سفر تي رواني ٿي وئي. جهڙي خاموشيءَ سان هن دنيا اندر گذاريو هيائين، تهڙي خاموشيءَ سان هن دنيا ڏانهن هلي وئي. اهڙي موقعي لاءِ گهڻو ڪري هيءَ دعا گهرندي هئي ته: ”الله سائين! هلنديءَ هلاجانءِ! الله سائين ڪڏهن به ڪنهن جو موٽاج نه ڪجانءِ!“

کاڻڻ پيئڻ ۾ هوءَ، ڪپڙي لٽي کان به وڌيڪ سادگي ۽ غريب مزاج هئي. سندس دلپسند خوراڪ، مڪئيءَ جي اٽي جي ماني، ڌاڻن ۽ قودني جي چٽيءَ سان باقي شيون خوشيءَ سان کائيندي هئي، ليڪن شوق ڪري نه لڳ ڀڳ هر گهر تي الله جو شڪرانو بجا آڻيندي هئي. ميون ۾، اگر ڪڏهن گهڻو زور ڀريو هيس ته، ڪڏهن ڪڏهن فرمائش ڪندي هئي. ليڪن نيرن تي چانهه جا ٻه پيالا ۽ ٽپهريءَ ڌاري سادي چانهه جو پيالو ضرور پيئندي هئي. کاڌو فقط هڪڙو ويلو کائيندي هئي. گهڻو ڪري ٻيهريءَ جو. ڪنهن قضا نئي رات جو به گرمين جي ڏينهن ۾، ولوڙي مڪڻ ڪڍيل، ڇڊڙي لوڻي لسيءَ سان هڪ اڌ سادڙي ماني سندس پسندیده خوراڪ هئي.

بين کي ڪا شيءِ شوق سان کائيندي ڏسي ڏاڍو خوش ٿيندي هئي ۽ هميشه دعائون ڏيندي هئي: ”سڀ جو خير هجي.“ خاص ڪري پنهنجي سر لاءِ يا پنهنجي ٻچڙن جي لاءِ سڌو سنئون هن ڪڏهن ڪجهه نه گهريو. اول بين لاءِ گهرندي هئي ۽ تهاڻ پوءِ خدا جي مخلوق جي حاجت روائيءَ جي طفيل پنهنجي ٻچڙن يا عزيزن جو خير گهرندي هئي. پنهنجي پٽن يا ڌيئرن کي هن پنهنجي زبان سان ”منهنجا پٽ“ يا ”منهنجي ڌيءُ“ چوڻ جي دعويٰ نه ڪئي. سدائين کين ”او! الله جا ڏنل“ ڪري، سڏيندي هئي.

ڪنهن کان ڪم وٺڻ، امڙ جي طبيعت کي اُگرو لڳندو هيو. پنهنجا سمورا ڪم، هوءَ پنهنجي هٿن سان ڪندي هئي. اگر ڪو ملازم، زور مس

ڪري سندس ڪم ڪندو هيو ته کيس عجيب شرمساريءَ جو احساس ٿيڻ لڳندو هيو ۽ احسان منديءَ سان کيس سڄو ڏينهن پئي دعائون ڏيندي هئي. سادگي ۽ درويشيءَ جو اهو رک رکاءُ ڪجهه قدرت واري امڙ جي سرشتي وڏو هيو ڪجهه يقيناً زندگيءَ جي اٿل پتل کيس سبڪاريو هيو. جڙانواله ۾ ٿورو عرصو ترسڻ پڄاڻان، هوءَ پنهنجي والدين ۽ ننڍڙن ڀائرن سميت، ٻنيءَ جي ڳولا ۾ لائل پور جي ڪالونيءَ ڏانهن روانا ٿيا ته کين ڄاڻ ٿي نه هئي ته کين ڪهڙي هنڌ وڃڻو آهي ۽ ٻني حاصل ڪرڻ لاءِ ڪهڙا قدم کڻڻا آهن. امڙ ٻڌائيندي هئي ته ان زماني ۾ ڪالونيءَ جو تصور هڪڙي فرشتي صفت بزرگ جو هيو، جيڪو ڪنهن واٽ تي ويهي ٻنين جا پروانا پيو ورهائيندو هوندو. ڪيترا ئي هفتا، هيءُ ننڍڙو قافلو، لائل پور جي علائقي ۾ پيرين پنڌ رلندو رهيو، ليڪن ڪنهن به واٽڙيءَ تي کين ڪالونيءَ جو خضر صورت راهنما نه ملي سگهيو. آخر تنگ ٿي، هنن چڪ نمبر ۳۹۲، جيڪو تن ڏينهن نئون نئون پئي آباد ٿيو، وڃي لڏو لائو. ماڻهو جڏهن جا جڏا ڪيو، اتي اچي وسيا پئي. ناني، پنهنجي سادگيءَ ۾ اهو ئي سمجهيو ته ڪالونيءَ ۾ آباد ٿيڻ جو شايد اهو ئي واحد طريقو آهي. تنهنڪري هن به هڪڙو ننڍڙو پٽ والاري، ڪڪن ڪاڄرن جي ڪڙي پونگڙي اڏي ۽ غير آباد زمين جو هڪڙو ٿڪر ڳولي مٿس پوک جي تياري ڪرڻ لڳو. انهن ئي ڏينهن ۾ مال کاتي جو عملو پڙتال تي آيو. ناني وٽ ته الاٽمينٽ جا ڪاغذ پٽ ڪو نه هيا. جنهن ڪري کيس چڪ مان ئي تڙي ڪڍيائون ۽ سرڪاري زمين تي ناجائز پونگڙي اڏڻ جي ڏنڊ ۾ سندس ٿانءُ ٽپا ۽ هنڌ بسترا به ڳاري ڇڏيائون. عملي جي هڪڙي همراھ ته چانديءَ جون به والڙيون به امڙ جي ڪنن مان لاهي ورتيون. هڪري والي لاهڻ ۾ ٿوري دير ٿيس ته ست ڏئي ڪڙي چڪيائينس، جنهن سان امڙ جي ڪن جي پاپڙي به چيرجي پئي.

چڪ نمبر ۳۹۲ کان نڪري، جيڪو رستو اڳيان آين، تنهن تي هلي پيا. گرمين جا ڏينهن هجن. سڄو ڏينهن لُڪ پئي لڳي. پاڻيءَ رکڻ واسطي، نڪر جو پيالو به نه هين. جتي به ڪو ڪوه نظر آين، امڙ پنهنجو رڻو پُٺائي وٺندي هئي ته جيئن اڃ لڳڻ سان پنهنجي ننڍڙن ڀائرن کي چوسرائيندي وڃي. اهڙيءَ طرح، هو هلندا هلندا، چڪ نمبر ۵۰۷ ۾ وڃي پهتا، جتي هڪڙي ڄاڻ سڃاڻ واري رهاڪوءَ، ناني کي پنهنجو هاري ڪري رکيو. نانو هر هلائيندو هيو. ناني، مال چاريندي هئي. امڙ، ٻنين مان گاه لڏي زميندار

جي مينهن ۽ ڊگين لاءِ آئيندي هئي. تن ڏينهن کين ايتري به وسعت نه هئي جو هڪڙي ويلى جي ماني به ڏو تي کائي سگهن. ڪنهن وقت جهنگلي پيرن تي ويٺو تاريندا هيا. ڪڏهن گذرن جون ڪلون اوباري کائيندا هيا. ڪڏهن ڪنهن ٻنيءَ ۾ ڪچڙيون انٽريون ڪريل ملي ويون ته ان جي چڻي ناهي وندا هيا. هڪ ڏينهن ڄاڻي ۽ سرنهن جو ساڳ ڪٿان کين هٿ اچي ويو. ناني، محنت مزوريءَ ۾ ڪٿ لڳي پئي هئي. امڙ ئي ساڳ، چله تي چاڙهيو. جڏهن رجهي تيار ٿيو ۽ ساڳ کي ڊال مهڻي سان مهڻ جو وارو آيو ته امڙ گهوڙو اهڙو زور سان ڦيريس جو نڪر جي ڪنيءَ جو ترو ئي ٽٽي پيو ۽ سارو ساڳ چله ۾ وهي ويو. امڙ کي نانيءَ جا ڌڙڪا ته مليا پر ثقا ٿوڻي پڻ ٿيس. رات جو سڄي آڪهه، ڪاٺين تي ڪريل ساڳ، آگرين سان چٽي چٽي مڙئي ٻالنگهه ڪيو.

چڪ نمبر ۵۰۷، ناني کي ڏاڍو راس آيو. چند مهينن جي محنت مزدوريءَ پڄاڻان، نئين آبادڪاريءَ جي سلسلي ۾، آسان قسطن تي، کيس هڪڙو مربع (چوويهه ايڪڙ) ٻنيءَ جو ملي ويو. آهستي آهستي، ڏينهن ڦڙ لڳن ۽ تن سالن اندر ڳوٺ ۾، سندن شمار اچي ماني اچي لٽي وارن ۾ ٿيڻ لڳو. جيئن جيئن پئسڙو پاڇي ٿيڻ لڳو، تيئن تيئن اباڻي وطن جي ياد سنائڻ لڳن. جنهنڪري خوشحاليءَ جا چار پنج سال گذارڻ کان پوءِ سڄي آڪهه، ريل تي چڙهي، منيله ڏي رواني ٿي وئي. ريل جو سفر، امڙ کي ڏاڍو وڻيو. سڄو وقت دريءَ کان منهن ڪڍيو، تماشو ڏسندي رهي. ائين ڪرڻ سان ڪوئلن جون سنهيون ڇيتيون، سندس اکين ۾ پڻ پئجي ويون. جنهن جي ڪري ڪيترا ڏهاڙا، اکين اٿڻ جي بيماريءَ ۾ گذاريائين. انهيءَ تجربي کان پوءِ هن پنهنجي ڪنهن به بچڙي کي، هلندي ريل جي دريءَ مان، ڪڏهن به ٻوٽ ٻاهر ڪڍڻ نه ڏنو.

امڙ، ريل جي ٿرڊ ڪلاس واري گاڏي ۾ ڏاڍو خوش رهندي هئي. گڏ سفر ڪندڙ عورتن ۽ ٻارن سان هڪدم گهاٽل مائل ٿي ويندي هئي. سفر تي ٿڪ ۽ رستي جي ڏوڙ جو، مٿس ڪو به اثر نه پوندو هيو. ان جي برعڪس، مٿئين درجي جي گاڏي ۾ ڏاڍو ڪڪ ٿيندي هئي. هڪ ٻه ڀيرو، جڏهن مجبوراً ايئرڪنڊيشن دٻي ۾ سفر ڪرڻو پيو ته، هوءُ ٿڪجي چور ٿي پئي ۽ سڄو وقت مٿس، قيد ڪاٺ وانگر ڳورو گذريو.

منيله پهچي، ناني پنهنجو اباڻو گهر نڪ ٺاڪ ڪرايو. مٿن مائٽن کي سوکڙيون پاڪڙيون ڏياري موڪليائين. دعوتون ٿيون. پوءِ امڙ لاءِ ور ڳولڻ جو سلسلو شروع ڪيو ويو.

ان زماني ۾ لائل پوري زميندارن جي هاڪ هئي. سندن ڳاڻيتو خوش قسمت ۽ باعزت ماڻهن ۾ ٿيندو هيو. جنهن ڪري امڙ جي لاءِ جيڏانهن تيڏانهن مٽيءَ جا نياپا ٽڙا اچڻ لڳا. هونئن به تن ڏينهن امڙ جا نٺ نانگر هيا. ڀاڻپي برادريءَ وارن تي رعب وجهڻ لاءِ، ناني کيس ڏهاڙي نوان نوان جوڙا پارائيندي هئي ۽ هر وقت ڪنوار وانگر سينگاري سجائي ويهاريندي هيس.

ڪڏهن ڪڏهن پراڻين يادن کي تازو ڪرڻ لاءِ امڙ پورڙائپ سان پاڻ پڏائيندي چوندي هئي؛ ”تن ڏينهن ته ڳوٺ ۾ نڪرڻ ئي منهنجي لاءِ جنجال ٿي ويو. جيڏانهن کان لنگهان ماڻهو نڳي بيهي رهن ۽ چون؛ هيءُ خيال بخش زميندار جي ڌيءَ آهي. ڏسئون ڪهڙو خوش نصيب ٿو پرڻائي وٺي وڃيس.“

”امان! تنهنجي نظر ۾ ڪو اهڙو خوش نصيب ڪو نه هيو؟“ اسان وري کيس چيو ڏيڻ خاطر چوندا هياسين.

”توبه توبه پٽ!“ امڙ ڪنن جي پاڙين تي هٿ رکندي هئي؛ ”منهنجي نظر ۾ ڀلا ڪير ڪيئن پئي ٿي سگهيو. ها، منهنجي دل ۾ ايتري خواهش ضرور هئي ته اگر مون کي اهڙو ماڻهو ملي جيڪو به اکر پڙهيل لکيل هجي ته خدا جي وڏي مهرباني ٿيندي.“

سڄيءَ حياتيءَ ۾ لاشڪ اها ئي هڪ خواهش هئي جيڪا امڙ جي دل ۾ پنهنجي ذات لاءِ پيدا ٿي. ان کي وري خدا هيئن پورو ڪيس جو انهيءَ ئي سال، امڙ جو وهانءُ عبدالله صاحب سان ٿي ويو. تن ڏينهن سڄي علائقي ۾ رڳو عبدالله جي ڳالهه هئي. هو هڪ امير ڪبير خاندان جي اک جو تارو هيو. ليڪن پنجن ڇهن سالن جي عمر ۾ يتيم به ٿي ويو ۽ ڏاڍو مسڪين حال پڻ. جڏهن ابي جو ساڍو ستر تان هٽي ويس ته اهو انڪشاف ٿيس ته اباڻي سڄي ملڪيت گروي پيل آهي. نتيجتاً عبدالله صاحب، پنهنجي امڙ سميت هڪڙي جهوپڙيءَ ۾ لڏي اچي ويٺو. زر ۽ زمين جو اهو انجام ڏسي، هن اهڙي ملڪيت ٺاهڻ جو عزم ڪيائين جيڪا سودخورن وٽ گروي نه رکي سگهجي. نتيجتاً عبدالله صاحب، دل جان سان تعليم پرائڻ ۾ جنبي ويو. اسڪالرشپ مٿان اسڪالرشپ حاصل ڪندو ۽ ٻن ٻن

سالن جو امتحان هڪڙي هڪڙي سال ۾ پاس ڪندو، پنجاب يونيورسٽيءَ جي مئٽرڪ واري امتحان ۾ پهريون نمبر آيو. ان زماني ۾ غالباً اهو پهريون واقعو هيو جو ڪنهن مسلمان شاگرد، يونيورسٽيءَ جي امتحان ۾ رڪارڊ بيهاريو هجي.

واتين سري، واڳين سري. تان جو اها خبر وڃي سر سيد جي ڪنين پهتي. جيڪو ان وقت علي ڳڙھ مسلم ڪاليج جو بڻياد رکي چڪو هيو. تنهن پنهنجو خاص منشي، ڳوٺ موڪليو ۽ عبدالله صاحب کي وظيفو ڏئي، علي ڳڙھ گهرائي ورتائين. اتي عبدالله صاحب ڏاڍي محنت سان پنهنجو رنگ ڪڍيو ۽ بي اي ڪرڻ پڄاڻان اوڻويهين سالن جي عمر ۾ اتي ئي انگريزي، عربي، فلسفي ۽ حسابن جو ليڪچرار ٿي ويو.

سر سيد کي ان ڳالهه جو جنون هيو ته مسلمان نوجوان، گهڻي کان گهڻي تعداد ۾، وڏين ملازمتن ۾ اچن. تنهنڪري هن، عبدالله صاحب کي سرڪاري وظيفو ڏيارايو ته جيئن هو انگلستان وڃي، آءِ سي ايس جي امتحان ۾ ويهي.

پوئين صديءَ جا وڏڙا جهونڙا، ست سمنڊ پار واري سفر کي، وڏي آفت سمجهندا هيا. عبدالله صاحب جي ماءُ، پٽڙي کي ولايت وڃڻ کان منع ڪري ڇڏيو. عبدالله صاحب جي سعادتمندي، آڏو اچي وئي ۽ هن وظيفو واپس ڪري ڇڏيو.

ان حرڪت تي سر سيد کي وڏي چڙ آئي ۽ ڏک پڻ ٿيس. لک پيرا سمجهاڻينس، آتاريائينس، ڊيجاريائينس، ڌمڪيون ڏنائينس، ليڪن عبدالله صاحب جون جيترو به پوئتي نه ڇڙيو. ”ڇا تون پنهنجي ڪراڙيءَ ماءُ کي، قوم جي مفاد تي ترجيح ٿو ڏين؟“ سر سيد ڪڙڪي سان پڇيس.

”جي هاڻو!“ عبدالله صاحب ورندي ڏنس.

اهو ٿڪو جواب ٻڌي، سر سيد آبي مان ئي ٻاهر نڪري ويو. ڪمر و بند ڪري، پهرين عبدالله صاحب کي لٽن، مڪن ۽ جوتن سان ڦيهه ڏنائين پوءِ ڪاليج جي نوڪريءَ تان ڪڍندي چيائينس: ”علي ڳڙھ مان نڪري وڃ! هاڻ اهڙي هنڌ وڃي مري، جتي مان تنهنجو نالو به ڪنهن نه ٻڌان.“

عبدالله صاحب، جيترو سعادتمند پٽ هيو، اوترو ئي سعادتمند شاگرد پڻ هيو. نقشي تي کيس مڙني کان ڏورانهون ۽ اٿانگو هنڌ، گلگت نظر

آيو. تنهنڪري هو نڪ جي سڌ ۾ گلگت وڃي پهتو ۽ ڏسندي ئي ڏسندي گورنريءَ جي عهدي تي وڃي پڳو.

جن ڏينهن امڙ جي مڱڻي جي ڳڻ ڳوٺ پئي ٿي، تن ڏينهن عبدالله صاحب، موڪل تي ڳوٺ آيل هيو. قسمت ۾ ٻنهي جو ڳانڍاپو لکيل هيو. سندن مڱڻو ٿيو ۽ مهيني کان پوءِ پرڻو به ٿيو ته جيئن عبدالله صاحب ڪنوار کي ساڻ ڪري، گلگت وٺي وڃي.

مڱڻي کان پوءِ هڪ ڏينهن، امڙ پنهنجي ساهيڙين سان، ڀر واري ڳوٺ ۾ ميلو گهمڻ وئي هئي. اتفاق سان يا ڄاڻي وائي، عبدالله صاحب به اتي پهچي ويو.

امڙ جون ساهيڙيون کيس وڪوڙي ويون ۽ ڪينچلون ڪري کانئس ڇڻيءَ ڇڻيءَ پنج پنج رپيا ڪڍيا. عبدالله صاحب، امڙ کي به گهڻي ئي پئسا پيش ڪيا، جيڪي هن نه ورتس. ڏاڍو زور پئجي وڃڻ تي، لاچار امڙ يارهن پئسن جي فرمائش ڪيس.

”ايڏي ميلي ۾ يارهن پئسا وٺي ڇا ڪندين؟“ عبدالله صاحب پڇيس. ”ايندڙ جمعي رات، تنهنجي نالي تي، مسيت جي ڏيئي ۾ تيل وجهندس.“ امڙ ورندي ڏس.

زندگيءَ جي ميلي ۾ پڻ، عبدالله صاحب سان امڙ جو ليڪو چوڪو، فقط جمعي جي رات يارهن پئسن تائين ئي محدود رهيو. ان کان وڌيڪ رقم نه ڪڏهن هن گهري، نه پاڻ وٺ رکي.

گلگت ۾ عبدالله صاحب جو وڏو شان شوڪت هيو. سهڻو بنگلو، وڏو باغ، نوڪر چاڪر، دروازي تي سپاهين جو پهرو. جڏهن عبدالله صاحب دوري تي ٻاهر ويندو هيو يا موٽندو هيو ته ستن توڻن جي سلامي ڏني ويندي هيس. هونئن به گلگت جو گورنر، خاص سياسي، انتظامي ۽ سماجي اقتدار جو حامل هيو، ليڪن امڙ تي ان سڄي دٻڀي جو ذري جو به اثر نه ٿيو. ڪنهن به قسم جو ننڍو وڏو ماحول، مٿس اثر انداز نه ٿيندو هيو. بلڪ امڙ جي سادگي ۽ خود اعتمادي هر ماحول تي، چپ چاپ ۾، چانهجي ويندي هئي.

تن ڏينهن سر مالڪم هيلي، برطانيا سرڪار جي طرفئون، گلگت جي روسي ۽ چيني سرحدن تي پوليتيڪل ايجنٽ طور رکيل هيو. هڪ ڏينهن ليڊي هيلي ۽ سندس ڌيءَ، امڙ سان ملڻ آيون. کين فراق پاتل هيا ۽ پنيون اگهاڙيون هين. اها بي پردگي، امڙ کي ڪا نه وڻي. تنهن تي ليڊي

هيليءَ کي چئي ڏنائين؛ ”تو واري زندگي ته جيئن گذرڻي هئي سا گذري وئي. هاڻ تون ته پنهنجي ڌيءُ جي پڇاڙي خراب نه ڪر.“ اهو چئي، هن مس هيليءَ کي پاڻ وٽ ترسائي ڇڏيو ۽ ٿورڙن ئي مهينن ۾ کيس کاڌو رڌڻ، سبڻ ٽاڪڻ، سانجڻ، ڪپڙا ڌوڻڻ سيکاري، ابي امڙ ڏانهن موٽائي موڪليائين.

جڏهن روس ۾ انقلاب آيو، ته لارڊ ڪچز سرحدن جو معائنو ڪرڻ گلگت آيو. سندس اعزاز ۾ گورنر جي طرفئون مهماني جهلي وئي. امڙ پنهنجي هٿن سان ڏه ٻارهن طعام پڇايا. کاڌو ڏاڍو لذت ڀريو هيو. لارڊ ڪچز پنهنجي تقرير ۾ چيو؛ ”مسٽر گورنر! جنهن بورچيءَ اهي طعام پڇايا آهن، مهرباني ڪري منهنجي طرفان سندس هٿ ڇُڄڻو.“

دعوت پڄاڻان، عبدالله صاحب تڙندو تلندو گهر موٽيو ته امڙ بورچي خاني جي هڪڙي ڪنڊڙيءَ ۾ تڙي ويهي، لوڻ ۽ مرچن جي چٽڻيءَ سان، مڪئيءَ جي ماني پئي کاڌي.

هڪڙي سٺي گورنر وانگر عبدالله صاحب، امڙ جا هٿ چميا ۽ چيائينس؛ ”جيڪڏهن لارڊ ڪچز اها فرمائش ڪري ها ته هو پاڻ بورچيءَ جا هٿ چمڻ ٿو چاهي ته پوءِ تون ڇا ڪرين ها؟“

”مان!“ امڙ نرو ڏئي چيس؛ ”مان ان جي مڃڻ مان پڪڙي، پاڙئون پتي ڪڍان ها! پوءِ تون ڇا ڪرين ها؟!“

”مان!“ عبدالله صاحب ڊرامو کيس؛ ”مان سندس مڃڻ کي ڪپهه ۾ ويڙهي، وائسراءِ ڏي ڏياري موڪليان ها ۽ تو کي وٺي کاڌي پڇي وڃان ها، جيئن سر سيد وٽان ڀڳو هيس.“

امڙ تي اهڙن گفتن جو ڪو به اثر نه پوندو هيو. ليڪن هڪ دفعو امڙ سڙ پڇ جي باهه ۾ سڙي ڪوڪلا ٿي وئي جيڪو هر عورت جو ازلي ورثو آهي.

گلگت ۾ هر قسم جا احڪام ”گورنري“ جي نالي تي جاري ٿيندا هيا. جڏهن اهو هوانو امڙ تائين پهتو ته پاڻ عبدالله صاحب سان شڪايت ڪيائين؛ ”پلا حڪومت ته تون ٿو ڪرين، ليڪن گورنري گورنري چئي مون غريب جو نالو وچ ۾ ڇو آندو ويندو آ، اجايو سڃايو؟!“

عبدالله صاحب، علي ڳڙه جو پڙهيل هيو. مزاح واري رڳ ڦڙڪي پيس ۽ رُڪائيءَ سان چيائينس؛ ”اڙي ڀاڳيري! اهو تنهنجو نالو ٿورڙي آهي.“

گورنري ته دراصل تنهنجي پهچ آهي جيڪا ڏينهن رات منهنجي ڪڍ ڪڍ هوندي آهي.“

مذاق جي حد هئي. عبدالله صاحب سمجهيو ته ڳالهه آئي وئي ٿي وئي، ليڪن امڙ جي دل ۾ ڏک ويهجي ويو. انهيءَ درد ۾، اندر ئي اندر ۾ ڪڙهندي رهي.

ٿوري عرصي پڄاڻان، ڪشمير جو مهاراجا پرتاب سنگهه، پنهنجي مهاراڻيءَ سان گلگت جي دوري تي آيو. امڙ، مهاراڻيءَ سان پنهنجي اندر جو ڏک سور اوريو. مهاراڻي پڻ سادڙي عورت هئي. جلال ۾ اچي وئي؛ ”ههءِ اسان جي راڄ ۾ اهڙو ڦيس! مان اڄ ئي مهاراجا کي ٿي چوان ته اهو عبدالله صاحب جي خبر وٺي.“

جڏهن اهو مقدمو، مهاراجا پرتاب سنگهه وٽ پڳو ته ان عبدالله صاحب کي گهرائي پڇا ڳاڇا ڪئي. عبدالله صاحب پڻ حيران هيو ته ويٺي ويٺي هيءُ ڪهڙي آفت اچي نازل ٿي. ليڪن جڏهن معاملي جي ته تائين پهتو ته ٻئي ڏاڍو ڪليا. ماڻهو، ٻئي وضع قطع وارا هيا. بهرحال مهاراجا حڪم جاري ڪيو ته اڳتي لاءِ گلگت جي گورنريءَ کي وزارت ۽ گورنر کي ”وزارت جو وزير“ جي نالي سان سڏيو وڃي. ۱۹۴۷ع واري آزاديءَ جي جنگ تائين، گلگت ۾ اهي سرڪاري اصطلاح رائج هيا.

اهو حڪمنامو ٻڌي، مهاراڻيءَ امڙ کي گهرائي خوشخبري ٻڌائي ته؛ ”مهاراجا، گورنريءَ کي ڏيهه مان تڙائي ڇڏيو آهي. هاڻي تون ويٺي ڪير ۾ وهنج ۽ پتن سان ڪيڏ.“ تنهن کان پوءِ مهاراڻيءَ چيس؛ ”ڪڏهن اسان لاءِ به دعا ڪجانءِ!“

مهاراجا ۽ مهاراڻيءَ کي ڪو به اولاد ڪو نه هيو. ان ڪري اڪثر، امڙ کي دعا جي فرمائش ڪندا هيا. اولاد جي معاملي ۾ امڙ، ڇا واقعي خوشنصيب هئي؟ اهو هڪڙو اهڙو سوال به نشان آهي، جنهن جو جواب سولائيءَ سان نه ٿو سڄهي.

امڙ پنهنجو پاڻ ئي ته چوندي هئي ته سندس جهڙي خوشنصيب ماءُ دنيا ۾ ورلي هوندي. ليڪن اگر صبر، شڪر ۽ رضا ۾ راضي رهڻ واري عينڪ کي لاهي ڏٺو وڃي ته انهيءَ خوشنصبيءَ جي پردي ۾ ڪيترا ڏک، ڪيترا غم، ڪيترا صدمو نظر اچن ٿا.

الله سائينءَ امڙ کي ٿي ڏيئڙ ۽ ٿي پٽ عطا ڪيا هيا. ٻه نياڻيون، شاديءَ جي ٿوري عرصي بعد، هڪٻئي پٺيان مري ويون. مڙني کان وڏو پٽ، قوه جوانيءَ ۾ انگلستان پهچي گذاري ويو. چوڻ کان ته امڙ چئي ڇڏيو ته: ’الله جي شيءِ هئي، الله وٺي ڇڏي‘. ليڪن هن پنهنجي منهن، لکي لکي رت جا ڳوڙها ڪو نه رنا هوندا؟! جڏهن عبدالله صاحب گذاري ويو، ان وقت سندس عمر ٻاھٺ سال ۽ امڙ جي عمر پنجونجاه سال هئي. ٽيپهريءَ جو وقت هيو. عبدالله صاحب ڪهري واڻ جي ڪٽ تي، پنهنجي نيم سارو، وهائي تي ٽيڪ ڏيو، آهليو پيو هيو. امڙ منجيءَ تي ويٺي، چاقوءَ سان ڪمند جا ڳٺا، چليندي ڏيندي پئي ويس. هو مزي مزي سان ڳٺا ڇٻاڙيندو ۽ چوپيندو به پئي ويو ۽ پوڳ نڪاءَ به ڪري رهيو هيس. پوءِ اوچتو ڪنپير ٿي چوڻ لڳس: ”ڀاڳيري! پرڻي کان اڳ، ميلي ۾ مون تو کي يارهن پئسا ڏنا هيا، انهن جي موتاڻي ڏيڻ جو وقت اڃا نه آيو آهي ڇا؟“

امڙ نئين نويلي ڪنوار وانگر، جهنڊ هنئي ۽ ڳٺو چلڻ ۾ ڳهي وئي. سندس سيني ۾ هڪ ئي وقت گهڻا خيال اٻڙ ڪو ڏئي اڀريا: ”اڃا وقت ڪاٿي آيو آهي! سرتاج! پرڻي کان اڳي وارا يارهن پئسا ته وڏي ڳالهه آهن. ليڪن پرڻي کان پوءِ جهڙيءَ طرح تو مون سان نباھ ڪيو آ، تنهن تي ته مون کي تنهنجا پير ڏوئي پيڻا آهن. پنهنجي ڄمڙيءَ مان ڇاڪڙيون نهرائي، تو کي پاڪڙيون ڪري پارائڻيون آهن. اڃا وقت ڪاٿي آيو آ سرتاج!“

ليڪن قضا ۽ قدر جي وهي کاتي ۾ وقت ٿي چڪو هيو. جڏهن امڙ ڪنڌ مٽي ڪنيو ته عبدالله صاحب ڪمند جي چيٽ وات ۾ جهليو، وهائي تي ستو پيو هيو. امڙ ڏاڍو ئي سڌ ڪيس، لوڏيس، ڌونڌاڙيس، ڀڄڪاريس. ليڪن عبدالله صاحب اهڙي ننڊ ستو هيو، جنهن مان جاڳ، قيامت کان اڳي ٿيڻ ممڪن ئي ناهي.

امڙ، پنهنجي بچيل ٻن پٽن ۽ هڪ ڌيءَ کي ڇاتيءَ لائي لائي تلقين ڪئي: ”بچا! روئو متان! اوهان جو ابو جنهن آرام سان ستل هيو، تنهن آرام سان هليو ويو. هاڻي روئو متان! سندس روح کي تڪليف پهچندي.“

چوڻ کان ته امڙ چئي ڇڏيو ته: ’پنهنجي پيءُ جي ياد ۾ نه روئجو، ورنه ته ان کي تڪليف پهچندي‘. ليڪن ڇا هوءَ لڪ چپ ۾ ان مڙس جي ياد ۾ نه رُني هوندي، جنهن ٻاھٺ سال جي عمر تائين، کيس الهڙ ڪنوار

سمجھيو ۽ جنهن گورنريءَ کان علاوه سندس سر تي ڪا پهاڇ اچي نه ويهاري.

جڏهن هوءَ پاڻ هلي وئي ته پنهنجي ٻچڙن لاءِ هڪڙو سواليه نشان ڇڏي وئي، جيڪو قيامت تائين کين عقيدت جي رڻ ۾ روليندو رهندو.

اگر امڙ جي نالي تي خيرات ڪجي ته يارهن پئسن کان وڌيڪ همت نه ٿي ٿئي. ليڪن مسيت جو ملو پريشان آهي ته بجليءَ جو اگھ وڌي ويو آهي ۽ تيل جي قيمت چوٽ چڙهي وئي آهي.

امڙ جي نالي تي خيرات جي ماني ڏجي ته مڪئيءَ جو لولو ۽ لوڻ مرچ واري چٽڻي اکين اڳيان ٿا اچن. ليڪن ڪاٺ وارو درويش ٿو چوي؛ 'فاتحہ ۾ پلاءِ ۽ چاشنيءَ جو اهمتمام ضروري آهي.'

امڙ جو نالو ٿو اچي ته اُچلون ڏئي روئڻ لاءِ دل ٿي گهري، پر روئجي ته پڙ ٿو ٿئي ته متان سندس روح کي تڪليف نه پهچي ۽ اگر سُن ٿو ڦڪجي ته خدا جو قسم سُن ڦڪڻ ڏاڍو ڏکيو آ.

قدرت الله شهاب

۽ عائشه اچي وئي (ريخت ڪهاڻي)

(ڪهاڻيءَ جي ڪهاڻي: هيءَ هڪ اهڙي شخص جي ڪهاڻي آهي، جيڪو ورهاڱي ويل، بمبئيءَ کان ڪراچيءَ لڏپلاڻ ڪري ٿو. جتي هو روزگار طور، ڪيترا ئي ڪم ڪري ٿو، پر ڪيس ڪاميابي نصيب نه ٿي ٿئي. پوءِ ڪي ماڻهو ڪيس دلالي ڪرڻ لاءِ چون ٿا، پر پنهنجي ديندار ڌيءَ جي لاءِ، هو ان ڌنڌي کان منهن موڙي ٿو ڇڏي. ڌيءَ کي پرڻائڻ لاءِ، هو ساڳين ڪمن ۾ پوري جو پورو ڪُپي ٿو وڃي ۽ وڏو امير ٿي ٿو وڃي. پرڻي جي وڏي عرصي پڄاڻان، سندس ڌيءَ ساڻس ملڻ لاءِ اچڻ واري هوندي آهي ته هو انهن مڙني ڌنڌن کان توبه ڪري ڇڏيندو آهي.)

ڪوڪراپار جي هنڌ تي، سرحد ٽيندي هندستاني ڪسٽم جي پهريدارن، عبدالڪريم ۽ سندس وٺيءَ کي ته وڃڻ ڏٺو، ليڪن سندن ٽي شيون، وڌيڪ تحقيق لاءِ پاڻ وٽ جهلي ڇڏيون. اهي ٽي شيون: سنگر سلائي مشين، هرڪيولس جي سائيڪل ۽ عبدالڪريم جي نوجوان ڌيءَ عائشه تي مشتمل هيون.

بن ڏينهن ۽ هڪ رات جي منتن ميڙين کان پوءِ به هزارين هچن بعد، جڏهن اهي شيون مليون ته سلائي مشين جا ڪيترا پرزا گم هيا. سائيڪل جي گدي، ٽائر ۽ ٽيوب اڻ لپ هيا ۽ عائشه....
خير، اهو به غنيمت هيو، جو الله گهريو ته سلائي مشين جا ڪل پُرزا نوان وجهائي وٺيا. سائيڪل جي گدي، ٽائر ۽ ٽيوب به ٻيا ملي ويندا ۽ عائشه...

عائشه جو به الله مالڪ آ. عبدالڪريم جو ايمان، غيب جي پر اسرار شين تي سرس هيو. اڄ معمول کان سرس ڪشف جي ڪيفيت چُلڪي رهي هئي.

جڏهن هو ريلوي ٽيشٽ تي پهتو، ته اتان جي مقامي والٽيئرن کين گوشت جي ٻوڙ جو پيالو ۽ چار تازا تازا نان، کائڻ ڪاڏا. اڃا قول، نرم نرم ۽ هٻڪار ڀريا نان ڏسي، عبدالڪريم پنهنجي ونيءَ جي سٿر تي، چوريءَ ۽ ڇهنڊڙي هنئي ۽ سرباٽ ۾ چيائينس؛ ”عائشه جي ماءُ! ڇا ٿي ڏسين! ڪهڙا نه نجا ۽ جهپيل نان آهن. هيل بمبئيءَ ڇا پيو هيو؟ چئن سالن کان ڪنهن چڱي اتي جي شڪل ڏسڻ لاءِ سڪي مٺا هياسين. واه! ڪهڙا نه مڪڻ جا ڇاڻا جوڙيا آهن منهنجي مولا!“

جڏهن ريل گاڏيءَ جي گاڏي ۾ چڙهيا ته ڪي مسافر پنهنجي ڄاڻ سڃاڻ وارن ماڻهن سان عليڪ سليڪ ۾ لڳا پيا هيا. ”اسلام عليڪم“، ”وعليڪم السلام“، ”السلام عليڪم ورحمة الله و برڪاته“. عبدالڪريم وري پنهنجي ونيءَ کي نونٺ هنئي؛ ”عائشه جي ماءُ ٻڌين پئي؟ ڇا ته ڌوم ڌام سان سلام پيا ٿين. واه! اسلام جو ته شان ٿي اور آ! پيشسان بمبئيءَ ۾ ته ’بندي ماترم‘، ’بندي ماترم‘ ٻڌي ٻڌي ڪن ٿي پڇي پيا هيا. خدا جو قسم، اڄ ته منهنجي ڇاتي به ڳلي پئي آهي. واه! ڇا ته ڳالهه آ منهنجي مولا جي.“ عبدالڪريم، پنهنجي اوس پاس ۾ وينل مسافرن سان وڏي جوش خروش منجهڻون هٿ ملائڻ ۽ هيانءُ ڦاڙي ڦاڙي اسلام عليڪم چوڻ شروع ڪيو. جي سندس وني کيس پڪڙي، واپس وني نه ويهاري ها ته مڃاڻ هو ان ڪرت ۾ الائي ڪيستائين رڌل هجي ها.

جڏهن ريل گاڏي ڇري ته عبدالڪريم، وڏي ڌيان سان ان جي ڦيٽن جي چرڙائن کي ٻڌو. ٻاهر، تار جي ٽئين جي حساب سان گاڏيءَ جي رفتار جو اندازو هٿڻ لڳو. ”واھ!“ هن پنهنجي ونيءَ کي وري نونٺ هنئي؛ ”هن جي آڏو طوفان ميل ڪهڙي شيءِ آهي؟ اندر ٿي نري پيو، گاڏيءَ ۾ ويهڻ سان. عائشه جي ماءُ! تون به پنهنجي تسبيح ڪڍ! ۽ ظاهر ٻاهر دل کولي، ويهي الله جو نالو وٺ! ڇا مجال آ جو پويان ڪو اچي تنهنجو ڳلو ڪڍي.“ هڪ ٽيشٽ پڄاڻا بي ٽيشٽ ايندي وئي. گاڏي بيهندي ۽ هلندي رهي، مسافر لهندا ۽ چڙهندا رهيا. عبدالڪريم دريءَ مان منهن ٻاهر ڪڍي، پنهنجي ماحول کي پنهنجي دل، سيني ۽ اکين ۾ گهڻندو رهيو. صاف سترين وردين وارا گارڊ، جن جي مٿي تي جناح ڪٽپ، هٿ ۾ سائي ۽ ڳاڙهي جهنڊيون ۽ وات ۾ سيتني هئي. پليٽ فارم تي سرڻين وانگر لامارا ڏيندڙ قلبي. پون پون ڪندڙ مڪين سان سٿيل منائين ۽ کاڌن جا ٽالهر، ٻاهر اک جي نظر تائين ڦهليل وڏا وڏا ميدان، ايڪڙ بيڪڙ ڪن ڪچن پڪن گهرن

منجهڻون نڪرندڙ دونهون، ترين ۽ توين منجهڻون پاڻي پريندڙ ۽ ڪپڙا ڌوئندڙ مايون. مٽيءَ ۾ پيوت انگن اگهاڙا ٻارڙا. اُپ ڏانهن اڪيون اڀيون ڪري تڪي ڪيڪات ڪندڙ ڪتا، بليون ۽ گجهون. ڪٿي ڪٿي ڪنهن ڊگيءَ يا ڏاند يا مينهن جو سڙيل گريل ڏيپارو لاش...

جڏهن حيدرآباد جي تيشڻ آئي ته سڀ کان اڳ عبدالڪريم جي نظر هڪ رنگين بورڊ تي وڃي پئي، جنهن تي هڪ دل ڏڪائيندڙ مار ڌاڙ واري فلم جو اشتهار هيو. اهو ڏسي سندس واپون ٽي ولليون ٿي ويون. ساڳئي پليٽ فارم تي ڪجهه سپاهي ڏهن ٻارهن ملزمن کي وڪوڙيو بيٺا هيا ۽ هڪڙو مارجسٽريٽ ڪرسيءَ تي آڪڙيو، کليل ڪورٽ لڳايو ويٺو هيو ۽ بنا تڪيٽ سفر ڪرڻ وارن کي ڌڙا ڌڙ ڏند جون سزائون ڏئي رهيو هيو. سرڪار جو اهو رعب ۽ ڊابو ڏسي، عبدالڪريم ڏاڍو متاثر ٿيو ۽ وري معمول مطابق پنهنجي وٺيءَ جو ڌيان ان طرف ڇڪائڻ خاطر سندس ستر تي چهندي هنيائين؛

”عائشه جي ماءُ! انتظام هجي ته اهڙو. پيٽسان بمبئيءَ ۾ ڪنهن تڪيٽ چيڪر جي مجال آ جو بنا تڪيٽ وارن کي روڪي توکي سگهي. واه! حڪومت جو ڍنگ به مسلمانن خون ۾ ئي آهي. مان ته اڳي ئي چونڊو هيس ته اهو هنن لالا لوڪن جي وس جو ناهي.“

عائشه جي ماءُ، ڏاڍي سڪون سان سيٽ تي اوڪڙو ويٺي هئي. ان پنهنجي گنڊ مان هزار مٿين واري تسبيح ڪڍي ۽ هاڻي وڏي ڌيان سان ان تي الله تعاليٰ جي نوانوي نالن جو ورد ڪرڻ ۾ مشغول هئي.

”عائشه! ڌيءُ!“ عبدالڪريم پنهنجي ڌيءُ کي سڏيو: ”ڏسين ٿي نه پنهنجي ماءُ جا نٿ! واه! ڇا ته ڳالهه آ پنهنجي وطن جي ڌيءُ! هن ڪاري صندوق مان منهنجي ٽوپي به ته ڪڍي پلا! هاڻ هتي ڪهڙي ڪميٽي جو پڻ آهي؟!“

عائشه، مشيني انداز سان صندوق کولي ۽ ٽوپي ڪڍي پنهنجي پيءُ کي ڏنائين. اها هڪڙي پراڻي سرمائي رنگ جي جناح ڪپ هئي، جيڪا پاڻي عبدالڪريم ڪنهن وقت پيندي بازار جي جوشيلن جلسن ۾ شامل ٿيندو هيو. ليڪن هاڻ چئن سالن کان اها ٽوپي، انهيءَ صندوق ۾ بند پئي هئي. ۽ مٿس لڳل، نڪل جو چنڊ تارو پڻ زنگجي ٽوپيءَ جي رنگ جهڙو ٿي ويو هيو.

تويي پائي، عبدالڪريم سڀنيو ٿاڻي، ويهي رهيو ۽ دريءَ کان ٻاهر اڏامندڙ ڏڏڙ کي تڪيندو رهيو. عائشه پڻ ٻاهر تڪي رهي هئي. هڪ ڪٽ ۽ بيزار ڪندڙ نگاه سان، جنهن جي آڏو ڪنهن منزل جو نشان ئي نه هجي. هو ۽ وري وري ڪوشش ڪري رهي هئي ته دل ئي دل ۾ دعاءَ گنج العرش جو ورد ڪڍي. انهيءَ دعا سندس ڪيتريون ئي مشڪلاتون حل ڪيون هيون. ليڪن اڄ ان دعا جا لفظ، سندس چپن تي اچي چچرجي پئي ويا ۽ زبان تائين پهتا ئي نه پئي. سندس دل به اندر ئي اندر ۾ پڪاري رهي هئي ته هاڻي اها وڏو اثر رکڻ واري دعا به سندس مشڪلات آسان نه ڪري سگهندي. هاڻ هو اهڙي هڪ منزل تي پچي چڪي هئي جتان خدا جي خدائي به راه نه ڪڍي ڏيندي آ. توبه! اهو ته وڏو ڪفر آ. خدا جي ذات ته قادر مطلق آ. اگر اهو چاهي ته زماني جي قبرن جو رخ ئي پوئتي موڙي ڇڏي ۽ زماني کي وري نئين سر ساڳئي لمحي کان شروع ڪري ڇڏي؛ جڏهن عائشه اڃا ڪوڪرا پار ويجهو هندستاني ڪسٽم چونڪيءَ تي نه پهتي هئي...

ڪراچيءَ پهچي، سڀني کان پهريون مسئلو، سر لڪائڻ لاءِ جاءِ جي ڳولا ڪرڻ جو هيو. ٻين ماڻهن کي ڪندو ڏسي، عبدالڪريم پنهنجو سامان، تيشڻ جي ٻاهران هڪڙي فٽ پات تي اچي سٽيو ۽ عائشه ۽ سندس ماءُ کي اتي ويهاري، جاءِ جي ڳولا ۾ نڪري پيو. گچ رات گذري جڏهن هو موٽيو، ته سڄي ڏينهن جي هن هٿان سبب ڏاڍو ٿڪل هيو. ليڪن سندس چهر تي خوشيءَ ۽ اطمينان جا آثار ٻهڪي رهيا هيا.

”عائشه جي ماءُ!“ عبدالڪريم، فٽ پيريءَ تي پير ڊيگهاريندي چيو؛ ”پنهنجي ڪراچيءَ جي آڏو، پيٽسان بمبئيءَ جي ڪا به حقيقت ئي ڪانهي. تنهنجي سر جو قسم! اهڙا اهڙا عاليشان محل اڏيا پيا آهن، جيڪي نه ڪڏهن ڏٺاسين، نه ٻڌاسين. هڪ کان اور پيو سيٺ به موجود ويٺو آهي. تنهنجو قسم! هڪڙو هڪڙو سيٺ، بمبئيءَ جي چئن مارواڙين کي ته کيسي ۾ وجهيون هلي. ٻيو ته موٽر ڪارون؟! پيٽسان انهيءَ بمبئيءَ ڪاڻي اهڙيون پانت پانت جون موٽرون ڏنيون هونديون! پر منجهان لنگهي وڃن، سمجهه ته ڄڻ ڪنهن ريشم جو ٿاڻ ڪولي رستي تي وڇائي ڇڏيو هجي. هاڻي رڳو ٿورو ٿانيڪو ٿي ويهون ته تو کي به گهمائي ڦيرائي ايندس. دل خوش ٿي ويند، ڪراچيءَ جي بهاري ڏسي.“

”گهر جو ڪجهه ٿيو؟“ عائشه جي ماءُ، حقيقت ڏانهن موٽي آئي.

”اڃا ڪهڙي تڪڙ پئي آ. الله گهريو ته سمورا انتظام ٿي ويندا. اڄ مون گهمي ڦري، ڀڳڙيءَ جا اگه پار پڇيا آهن. خدا جو قسم. عائشه جي ماءُ، ڪراچيءَ جي آڏو اها ڀيٽسان بمبئي ته ڪجهه به ڪونهي. ڀڳڙيءَ جي اگهن کي جيترو هتي چاڙه آ، ايڏو ته بمبئي وارن خواب ۾ ڪو نه ڏٺو هوندو.“

عبدالڪريم جو هاڻي اهو معمول ٿي ويو هيو ته اسر ويل، اونداهڙي وقت ۾ نڪري پوندو هيو. ڪڏهن بس ۾ چڙهيو، ڪڏهن ٽرام ۾، ڪڏهن رڪشي تي ته ڪڏهن پيرين پنڌ. ڪياماڙي، ڪلفٽن، بندر روڊ، صدر، فريئر پارڪ، اسيمبلي هال، چيف ڪورٽ، جيل، پير الاهي بخش ڪالوني، خداداد ڪالوني، ناظم آباد، منگهو پير، قائد اعظم جي مزار... ڪو اهڙو هنڌ نه ڇڏيو هيائين، جنهن جو پنهنجي غور فڪر واري نظر سان جائزو نه ورتو هجائين. ۽ ڪو جائزو اهڙو نه هيو جنهن، سندس خون جي گردش تيز ۽ دل کي شاد نه ڪيو هجي. ٻيو ته عبدالڪريم کي ڪراچيءَ جا فقير به خاندانُ نظر پئي آيا، جيڪي ماڃيس يا باڪس ۽ اخبارون ڪپائي ڪپائي، وڏي خوش اسلوبيءَ سان دان گهرندا هيا. بمبئيءَ وانگر نه، هڪ ٻئي کان وڌيڪ ٿلها متارا، لٺ ڪنيون گهمندا ۽ پن منگ ائين ڪندا جڻ ڌمڪي ڏئي، ابي ڏاڏي جو ڏنل قرض اڳاڙيندا هجن.

هڪ ڏينهن، جمع جي نماز پڙهڻ لاءِ جامع مسجد ويو. نمازين جو وڏو هجوم هيو. مصر، شام، عراق، حجاز ۽ ايران کان وڏا وڏا ماڻهو، هڪڙي ڪانفرنس جي سلسلي ۾ ڪراچيءَ آيل هيا. نماز کان پوءِ، پاڪستان متعلق ڏاڍيون شاندار تقريرون ڪيائون. الله اڪبر جا نعرا گونجيا. ماڻهو، اتي اتي سندن هٿ چمڻ لڳا. پاڪر پائڻ لڳا ۽ چؤطرف جوش خروش جو عجيب عالم ڄاڻيل هيو. اهو نظارو ڏسي، عبدالڪريم جي اکين مان بي اختيار ڳوڙها ڳڙڻ لڳا. وري جڏهن سمورا ماڻهو هليا ويا ته هن الله تعاليٰ جي حضور ۾ شڪراني جون ٻه رڪعتون نفل پڻ پڙهيون.

بمبئيءَ ۾ عبدالڪريم وٽ، ڀنڊي بازار جي پويان، هڪڙي ننڍڙي ڪولي هوندي هئي. هڪڙو اونداهو ۽ پوائتو ڪمرڙو، نه منجهس وړاندو ۽ نه اڱڻ، نه تازي هوا ۽ نه اس. ٻيو ته مهينو پورو ٿيو، ساڍا ڏه روپيا ڪرائي جا نيڪ پهرينءَ تي نه پريائين ته سيٺ جي گماشتي جي هٿيان ۽ پٽ ۽ ڌمڪيون الڳ. ليڪن ان جي پيٽ ۾، ڪراچيءَ ۾ زندگي، وڏي مزي سان پئي گذرندي هيس. جنهن فوت پيريءَ تي، هن پهرئين ڏهاڙي تي ڪپ ڪوڙيا

هيا، هاڻ ٿي ڪي ٻارهن فوت ڊگهي ۽ ڏھ فوت ويڪري جاءِ والاري، ٻين ماڻهن کي ائين ڪندو ڏسي، هن به ڪانيءَ جا تختا ڳنڍي ۽ پراڻين ڳوٺين جو پردو تنگي، هڪڙي ننڍڙي جهوپڙي ڪٽي اڏي وڌي هئي. کليل ۽ هوادار، اس ۽ روشني بنا جهل جهڪ جي منجهس پئي اچي. ويجهو ئي بجليءَ جو ٿڌپو هيو. جنهن جي بلب جي روشني، بلڪل جهڳيءَ تي پئي پئي. پاڻيءَ جو نلڪو به ڪو پري نه هيو. ٻيو ته نه ڪرائي جي جهڳ جهڳ، نه هر مهيني سيٺ جي گماشتي جون رڙيون ڪوڪون. اتفاق سان اوسي پاسي وارا پاڙيسري پڻ شريف ماڻهو هيا ۽ مڙني جو پاڻ ۾ چڱو وقت پيو گذرندو هيو.

بمبئيءَ ۾ عبدالڪريم ڪوڙ ڏنڌا بدلايا هيا. آخر ۾، جڏهن ڪانگريسي حڪومت، شراب جي ممانعت جو حڪم جاري ڪيو هيو ته عبدالڪريم جي لاءِ معاش جي ذريعي جي هڪڙي مستقل صورت پيدا ٿي پئي هئي. ايڪسائيز جي عملي، ڊيسي شراب ٺاهڻ وارن ۽ بنا پرمٽ جي شراب پيئڻ وارن سان سندس سٺا تعلقات هيا ۽ هيءُ انهن ٽنهي جي مناسب خدمتن عيوض پنهنجي لاءِ ٻه اڍائي سؤ روپيا ماهوار ڪمائي وٺندو هيو. ڪراچيءَ پهچڻ کان پوءِ، هن وڏي ڳولها ڳولها ڪئي ته خبر پيس ته مملڪت خداداد جي گاديءَ واري هنڌ ۾ ته حال في الحال شراب جي حرمت جو حڪم نازل نه ٿيو آهي.

اهو ڏسي، سندس دل ۾ گهڻن ئي وسوسن ڪرڻ ڪيو. جڏهن ته هو چور بازار ۾، شراب جو ڪاروبار ڪري وٺندو هيو پر هو ان کي حرام شيءِ ضرور سمجهندو هيو. ٻيو ته هن پاڻ ڪڏهن ان کي چين تي به نه آندو هيو. جڏهن ڪانگريسين، شراب تي پابنديءَ جو قانون مڙهيو ته هيءُ پنهنجي سنگتين آڏو وڏيون وڏيون ڊاڙون هڻندو هيو ته؛ ”هندن اها ڪم جي ڳالهه مسلمانن جي مذهب مان سڪي آهي.“ ليڪن جڏهن ڪراچيءَ ۾ اها بگڙيل حالت ڏٺائين ته کيس وڏو ذهني صدمو رسيو. هن ماڻهن کان ان متعلق ڪوتهاڙا ڏئي پڇيو به، ليڪن ڪو به کيس دلي طرح مطمئن نه ڪري سگهيو. نيٺ هڪ ڏينهن، جڏهن هو حڪيم نجيب الله خان جي شفاخاني تي ڊاڙون ڏس هڻي رهيو ته ڳالهين ڳالهين ۾ شراب جو مسئلو چڙي پيو. حڪيم صاحب، پنهنجي محلي ۾ وڏو جيد عالم تصور ڪيو ويندو هيو ۽ دوا درمل کان علاوه مسئلن مسائلن سان به خلق خدا جي خدمت ڪندو هيو. عورتن ۾ هسٽريا جي مرض جو بنا دوا جي، محض روحاني وسيلن سان

چڏرائڻ وارو سندن اهو خيال، پڻ ڪمال هيو. عبدالڪريم جا شڪ شڪايتون ٻڌي، حڪيم صاحب مڪيو ۽ عقلي، برهاني ۽ قرآني زاوين سان شراب تي وڏي فصاحت ۽ بلاغت سان روشني وڌائين. هر امر ۾ نيڪي ۽ بديءَ جون راهون هونديون آهن. انسان جو ڪمال اهو آهي ته هو بديءَ کان منهن موڙي ۽ نيڪيءَ کي اختيار ڪري. اهڙيءَ طرح شراب جا به فائدا ۽ گناهه، سندس سامهون آهن. اتي به انسان جي اختيار جي قوت جو امتحان آهي. شراب تي قانوني بندش مڙهي، انسان کي انهيءَ امتحان کان محروم ڪرڻ، سراسر مشيت ايزديءَ جي خلاف آهي.

عبدالڪريم تي انهن تفسيرن جو وڏو اثر ٿيو ۽ اسلام، ايمان ۽ قرآن جا نوان نوان راز مٿس کلڻ لڳا. ”عائشه جي ماءُ!“ هن چيو: ”غلاميءَ جي زندگي به ڪا زندگي آ ڀلا؟ پنجاه ورهيه ٿي ويا پيٽسان انهيءَ بمبئيءَ ۾ رهندي. نمازون به پڙهيم، قرآن شريف به سکيم. پر ڇا مجال آ جو ڪڏهن سڀني ۾ ڪا ايمانتي چٽنگ به ڊڪي هجي. هاڻ هتي اچي نوان نوان راز کلڻ لڳا آهن. سچ چوندا آهن ته: ايمان جو مزو به آزديءَ سان آهي.“

”انهيءَ لاءِ ته حديث شريف ۾ آيو آهي ته: غلام ملڪ ۾ جمعي جي نماز تائين به جائز ناهي.“

شراب واري طرف کان مطمئن ٿي، عبدالڪريم ٻين گهڻن ڪاروبارن ڏانهن ڌيان ڌريو. ليڪن کيس چور بازاریءَ وارا تجربا ڪم ۾ آڻڻ جي ڪٿي به ڪا صورت نظر نه آئي. شراب آ ته کليو ڪلايو پيو وڪامي. اتو آ ته سر عام چئين آني سير جي حساب سان ڏيرن جا ڏير پيو ملي. ڪپڙي جي به ڪا کوٽي ڪا نه. ڪنڊ پڻ عام آ. هاڻ چور بازاری ٿئي ته ڪنهن جي سهاري ٿئي؟ پهرين هن پان بيڙي وڪڻڻ جي ڪوشش ڪئي. پوءِ آئس ڪريم ۽ فروٽ جي ٺيلهن تي قسمت آزمائيائين. ان کان پوءِ ڪپڙي جو هڪڙو ننڍڙو هٿڙو ڪوليائين. گذر سفر جيترا پئسا ته هر هنڌتون نڪري پيا ايندا هيا. ليڪن زندگيءَ جو پيارو مناس ختم ٿي ويو هيو ۽ سٽو سنئون دڪان تي ويٺي ويٺي عبدالڪريم جي دل بيزار ٿي ويندي هئي. هو ڪنهن خطرن سان پرپور، گجهه گوھ ۾ هلندڙ ڌنڌي جو ڳولائو هيو، جنهن جو تجربو، هن زندگيءَ جا بهترين سال وڃائي، حاصل ڪيو هيو. ليڪن في الحال ان جي ڪا صورت نظر نه پئي آيس. ان ڪري سندس دل ۽ دماغ تي سدائين هڪ مستقل بيزاريت چانيل رهندي هئي.

بمبئيءَ ۾ جيڪڏهن ڪنهن ڪارڊ مٿس بيزاري ۽ مايوسيءَ جو حملو ٿيندو هيو ته دل وندرائڻ جي لاءِ جي ڪوئي تي راڳ ٻڌڻ لاءِ هليو ويندو هيو.

ڪراچيءَ ۾ آئي ڪيس ڪيترا ئي مهينا گذري ويا هيا ۽ هن هتان جو چپو چپو ڪري گهميو هيو. ليڪن هيستائين ڪيس ڪٿي به ان بازار جو ڪو نانءُ نشان ئي نظر نه آيو هيو، جتي هو گهڙي سوا لاءِ وڃي ڪو دل جو بار هڪو ڪري اچي. هن ڪوٽ ڪوٽان ڪٿي ته ڄاڻ مليس ته چڪلن تي قانوني بندش لڳل آهي. جيئن بمبئيءَ ۾ شراب بند آهي، تيئن ڪراچيءَ ۾ رندين جو پيشو منع آهي. عبدالڪريم، وڏي دل جي صفائيءَ سان اها خبر عائشه جي ماءُ کي ٻڌائي ۽ ٻئي گهڙي دير تائين فٽ پيريءَ تي، پنهنجي جهوپڙيءَ آڏو، ڪٽ تي ويني قرآن ۽ ايمان جون روح پرور ڳالهيون ڪندا رهيا.

چڪلن جي سلسلي ۾ جيڪا تحقيقات عبدالڪريم ڪئي هئي، ان دوران مٿس هيءَ حقيقت به چٽي ٿي وئي هئي ته ان ميدان ۾ بليڪ مارڪيٽ جا وڏا امڪان آهن. سندس ڪن اهڙن ماڻهن سان ڄاڻ سڃاڻ به ٿي وئي هئي جيڪي انهيءَ واپار ۾ وڏي پهچ رکندڙ هيا. ٻيو ته عبدالڪريم جي جهونن تجربن جي بنياد تي، ڪيس نيڪ ناک ڪميشن جي عيوض، پنهنجي ڪم ۾ شريڪ ڪرڻ لاءِ آتا هيا. هڪڙي ڪاٺي دلال ته شايد عائشه کي به ڪاٺي ڏسي ورتو هيو، جنهن تي ان راءِ ڏني ته اگر عبدالڪريم ساڻس پائيجارو ڪري ته هو جلد هزارن جا نه، بلڪ لکن جا مالڪ ٿي ويندا. جڏهن عبدالڪريم کي سندس نيت جو پتو پيو ته هن پادر لاهي انهيءَ ڪاٺي کي سر عام ڦيه ڏني. ان رات مسجد ۾ وڃي، سڄي رات سجدي ۾ ڪري پيو ۽ روئندو رهيو ته سندس دل ۾ اهڙي نيچ ڪم جو خيال به آيو! يا غفور الرحيم! اها انهيءَ ڪڏي خيال جي سزا آهي جو هاڻ ماڻهو سندس عائشه ڏانهن به اک کڻي ڏسڻ لڳا آهن. يا الله توبه، يا الله توبه.....

ساري رات، خشوع ۽ خضوع سان استغفار ڪرڻ پڄاڻان عبدالڪريم جي دل گلن وانگر هلڪي ڦلڪي ٿي وئي. اسر ويل اڃا اوندهڙي هئي جو هيءُ واپس گهر موٽيو ته جوڻس انتظار ڪري ڪري تڏي تي ئي سمهي پئي هئي. عائشه، فجر جي نماز کان واندِي ٿي، قرآن جي تلاوت ڪري رهي هئي. سندس آواز ۾ وڏو درڊيلو سوز هيو. ٻيو ته جڏهن آهستي

آهستي قرآت سان خدا جو ڪلام پڙهندي هئي ته فضا ۾ هڪ قسم جو عجيب عرفان ڄاڻجي ويندو هيو. عبدالڪريم ماڻ ڪيو هڪڙيءَ ڪُنڊڙيءَ ۾ ويٺو ٻڌندو رهيو ۽ سوچيندو رهيو ته ڇا اهو معصوميت جو فرشتو آهي، جنهن جي متعلق هڪڙي بدمعاش دلال، بدڪاريءَ جي هوس ڪئي هئي.

عبدالڪريم جي توبه ۽ استغفار، وڏو اثر ڏيکاريو. ڪپڙي جو دڪان، چڱو هلي پيو هيس. ڏسندي ئي ڏسندي پير الاهي بخش ڪالونيءَ ۾ ساڍن چئن هزار روپين ۾ ٻن ڪمرن وارو پڪو گهر خريد ڪري ورتائين. زندگيءَ ۾ پهريون ڀيرو هيو جو عائشه جي ماءُ کي پنهنجي ملڪيت جو گهر نصيب ٿيو هيو. هوءَ ان کي شيشي وانگر چمڪائي رکندي هئي. ڏينهن ۾ ڪيترا ئي گهر ۾ ته سيمنت جو فرش ڏوڀندو هيو. پتيون چنڊيون هيون ۽ صبح شام اندر ٻاهر فينائل جو چٽڪار ٿيندو هيو ته جيئن مڪيون اندر نه اچي سگهن. اسر ڌاري، اونڊاهي منهن، عبدالڪريم جي زال ته گهر جي صفائيءَ ۾ ڳڀي ويندي هئي ته عائشه وري ورائندي ۾ ويهي قرآن پڙهندي هئي. عبدالڪريم دير تائين پنهنجي بستري جي ماحول جي عرفان ۾ ڳڳ لڳو پيو هوندو هيو. آنن، اوڦرائن ۽ چانهين جي نيرن ڪري، جڏهن هو دڪان کوليندو هيو ته سندس ظاهر ۽ باطن، گهڻا مطمئن ۽ سرها هوندا هيا. هلندي هلندي عائشه لاءِ نياپا به اچڻ لڳا. جنهن ڏينهن سندس مڱڻو ٿيو، هوءَ بي اختيار سڄي رات مصلي تي ويٺي روئندي رهي. رخصتيءَ واري ڏهاڙي تي ڪيترا ئي دفعا روئندي روئندي بيهوش ٿي وئي. عبدالڪريم ۽ عائشه جي ماءُ جو به ساڳيو حال هيو. عائشه جو مڙس بجنور جو مهاجر هيو ۽ ٽنڊو آدم ۾ پلاوڻيءَ جو دڪان هيس. جنهن ڏينهن هوءَ ساهرين وئي ته ڄڻ عبدالڪريم جو گهر ئي سنسان ٿي ويو. ٻئي ڏينهن معمول مطابق، سندس اک، منهن آنڌاريءَ جو ڪلي. ليڪن ويراندي ۾ عائشه جو آواز نه ٻڌي، پاسو ورائي سمهي پيو. جڏهن هو سج چڙهي اٿيو ته سندس بت ۾ وڏو آرس چڙهيل هيو. جيئن آفيميءَ جي آفيم جو يا شرابيءَ جي شراب جو ويٺو گسي ويو هجي. بي دليو هت منهن ڏوتائين، نيرن ڪيائين ۽ ڪپڙا لٽا مٽائي، هت تي هليو ويو. هت تي به سندس دل پڳل پڳل هئي. جنهن ڪري هت ڪي معمول کان اڳ بند ڪري، هو دل وندرائڻ خاطر، گهمڻ لاءِ نڪري ويو. رات جو ڏاڍو دير سان موٽيو ۽ مانيءَ کان بغير سمهي پيو.

هاڻ سندس عادت ٿي وئي هئي؛ صبح جو دير سان اٿڻ، گهڻو دير سان نيرن پاڻي ڪرڻ، ڏينهن پورو ڪري هٿ تي وڃڻ، وري اڌ رات ڪري گهر موٽڻ. هلي هلي هن هٿ هلائڻ لاءِ نوڪر رکيا ۽ پاڻ سڄو سڄو ڏينهن سمهڻ ۽ سڄي سڄي رات ٻاهر رهڻ لڳو. شام ٿيندي ئي سندس اڱڻ تي گهڻن ئي قسمن جي دلالن جو ميڙو مڇي ويندو هيو. منجهن اهو ڪاڻو دلال به هيو، جنهن کي عبدالڪريم هڪ ڏينهن سر عام پادرن سان ڪٽيو هيو.

هڪ اڌ دفعو عبدالڪريم جي زال انهن ماڻهن متعلق پڇا ڳاڇا ڪيس ته ڏاڍي صفائيءَ سان ٿاري ويس.

”عائشه جي ماءُ! هاڻ مون هڪ اڌ ٻيو به واپار ڪوليو آهي. الله گهريو ته وڏي ڪاميابي ٿيندي. تون ٿورو تڪڙ ۾ هنن مهمانن لاءِ چانهه پاڻي ته موڪل.“

عبدالڪريم جا نوان واپار به چمڪي پيا هيا. ڇهن ستن مهينن ۾ پير الاهي بخش ڪالونيءَ وارو گهر ڇڏي بندر روڊ تي هڪڙو ٻه-ماڙ بنگلو وڃي خريد ڪيائين. مُڪ دروازي تي ”سيٺ عبدالڪريم بمبئي والا“ جو بورڊ به لڳي ويو. سواريءَ لاءِ موٽر ڪار به اچي وئي ۽ گهر ۾ ڪم ڪار لاءِ نوڪر ڇاڪر به رکجي ويا. هاڻ عائشه جي ماءُ کي به وڃي وانڌڪائي نصيب ٿي ۽ هوءَ اڌ رات جو اٿي تهجد پڙهندي هئي.... ۽ پنهنجي هڪ هزار هڪ مٿين واري تسبيح تي الله جي هڪ سؤ نوانوي نالن جو ورد ڪري، پنهنجي مڙس جي ڪمائيءَ ۾ برڪت ۽ خوشحاليءَ لاءِ دعائون گهرندي هئي.

هڪڙي رات، جيڏي مهل عبدالڪريم گهر آيو، ته عائشه جي ماءُ پيرن کي زور ڏيندي چيس؛ ”اڙي ٻڌئي! مون چيو ته ڪجهه ٻڌين ٿو؟!“

”ڇا ڳالهه آ عائشه جي ماءُ؟“ عبدالڪريم، بي ڌيانو پڇيس. سڄي ڏينهن جي هڻ وٺ ڪئون هو گهڻو ٿڪل ٿل ۽ هچ هيو.

”خير سان ٽنڊو آدم کان ماڻهو آيو هيو. الله خير ڪري! تنهنجي ڌيءُ تي خدا جي وڏي رحمت ٿي آهي. ايندڙ مهيني تون به نانو سڌرائيندين.“

”الله تعاليٰ جو شڪر آ. عائشه جي ماءُ، ايندڙ جمعي رات، يتيم خاني جا ٻار گهرائي، کين کاڌو ڪارائي ڇڏجانءِ. مون کي ڪم جي هڻ وٺ ۾ الائي ياد رهي الائي نه رهي. تون ضرور ياد رکجانءِ ۽ ٻيو ته... عائشه جي ماءُ، ٿورا گهڻا زيور ذرڙا ۽ ڪپڙا لتا به ٺهرائي رک! جڏهن تون گيهه ۽

ڪچڙي ڪٽي ويندينءَ ته خالي هٿين ته نه ويندينءَ نه! الله جو احسان، هاڻ به پئسٽر آيا آهن ته تون به پنهنجي ڌيئريءَ تي پنهنجون حسرتون ۽ شوق پورا ڪر!

”اڙي هان!“ عائشه جي ماءُ آڪڙجي چيس؛ ”اهي تون ڳالهيون ڪهڙيون ٿو ڪرين. مان ڀلا گيه ۽ ڪچڙي ڪٽي ڪاڏي رلندس. منهنجي ڌيئري، الله بچائيس وڌائيس، وڏي الهڙ ۽ اڻڄاڻ آ... مون کيس ڏينهن پورا ڪرڻ لاءِ هتي گهرايو آيو. الله گهريو ته پرينهن ٻيهر ۽ واري گاڏيءَ مان اچي لهندي. تون به ڪار ڪاهي هلجان. اسان عائشه کي تيشڻ تان وٺڻ هلنداسين.“

ها خبر ٻڌي، عبدالڪريم پنهنجي بستري تي اٿي ويهي رهيو. سندس اکين تي ڪوريٽڙي جون تانيون وڪوڙجي ويون ۽ کيس ائين محسوس ٿيڻ لڳو جڻ گهر جا در، دريون ۽ پتيون سندس چيٻارا ڪڍي چوندا هجن؛ ”هاڻ عائشه اچي پئي. عائشه اچي پئي، عائشه اچي پئي....“

هو سڄي رات، هنڌ تي پاسا ورائيندو رهيو. صبح جو معمول کان اڳي اٿي ويٺو. وهنجي سهنجي، ڪپڙا مٽائي، نيرن ڪيائين ۽ سڌو پنهنجي دڪان تي وڃي ويٺو. سندس نوڪر، جيڪو پوين اٺن مهينن کان، اڪيلي سر هٿ کي پنهنجي دل گهريبي طريقي سان پيو هلائيندو هيو، سو ڏٺيءَ کي ايندو ڏسي گهٻرائجي ويو. ليڪن عبدالڪريم، ليڪي چوڪي جي ڪا ڳالهه کيس ئي ڪا نه هو سڄو ڏينهن گر سمر ويٺو رهيو. سندس گهڻا ٽٽا دوست، کيس ڳوليندا اچي اتي به پهتا. ليڪن هو ڪم جو بهانو ڪري، مڙني کي موٽائيندو رهيو. ٽيپهريءَ ڌاري، اهو ڪاڻو دلال به عادت سارو، کيس ڳوليندو، اچي اتي پڳو. سندس شڪل ڏسندي ئي عبدالڪريم آبي کان ٻاهر ٿي ويو. لوهي گر ڪٽي، چرين وانگر مٿس اُڀريو.

”خبردار! اگر منهن جي هٿ تي چڙهين ته تنگوڻ پيچي ڇڏيندوسانءِ! پيٽسان حراميءَ سڄي ڪراچيءَ ۾ گند ڦلهوري ڇڏيو آ... وڃ! تر هتان! ور نه ته پوليس کي ٿو خبر ڪيان. پيٽسان ڏلو!....“

شام ٿيندي ئي هٿ بند ڪري، عبدالڪريم، سڌو مسجد ۾ هليو ويو ۽ گهڻي دير تائين سجدي ۾ ڍاڍيون ڏئي روئندو رهيو. دعا جا ڪلما، رڪجي رڪجي سندس زبان تي آيا پئي، ليڪن چپن تي دهلجي بيهي پئي ويا. جيئن ڪو ڪبوتر، پنهنجي اکيري تي وري وري اچي ۽ ان کي ويران ڏسي، ڦڙڪيون ڏئي واپس هليو وڃي.

شايد عبدالڪريم، سجدي ۾ پئي پئي ئي سمهي پيو هيو. ڇو جو
جڏهن ڪنهن کيس سڏ ڪري جاڳايو ته فجر جو وقت ٿيو هيو. ٻانگو ٻانگ
ڏئي رهيو هيو. ننڊ جي ڪپن ۾ عبدالڪريم کي ائين محسوس ٿي رهيو
هيو جڻ اهو ٻانگ جو آواز نه هجي، بلڪ ڏور ڪٿان گهڻو پري کان ڪو
سڏي چوندو هجي؛ ”هاڻ عائشه اچي پئي، عائشه اچي پئي، عائشه اچي
پئي.....“

گلزار

اڌڙ

(ريخته ڪهاڻي)

سڀئي کيس ”اڌڙ“ ڪري سڏيندا هيا. پورو ڇا، منو ڇا، بس اڌڙ. قد جو بندرو جو هيو. خبر ناهي ڪنهن نالو رکيو هيس. ماءُ پيءُ هجنس ها ته انهن کان پڇون ها. جڏهن کان سانڀر سان ٿيو آهي، اهو ئي نالو ٻڌو هيائين ۽ اهو به نه ڪو ڪڏهن کيس ڏک به ٿيو هجي. هر وقت پنهنجي موج ۾ رهندو هيو.

گدري واري چيس: ”اڌڙ! ٿورو دڪان کي ڏسجانءِ مان ماني کائي ٿو اچان.“ ۽ اڌڙ ڏاڍي مزي سان ڏنڊي هٿ ۾ ڪيون ويهي رهندو ۽ هوڪا پيو ڏيندو: ”اچو! اچو! مصريءَ جون تڙون آهن!“

ڏس ته ڪڏهن گدرا پيو ڪپائيندو، ڪڏهن ڪتل ته ڪڏهن نانيءَ کي ڪيمر کان هاضمي جي سٽي ڦڪي پيو آهي ڏيندو. ٽين منزل واري ڪيشواڻيءَ جي ڌيءَ کي اسڪول ڇڏي ايندو ۽ ماڌو مستريءَ کي ڪڏهن مزور نه مليو ته اهو سِرُن ڍوئڻ وارو ڪم به ڪري وٺندو.

--

مگر مڙني کان مزو، کيس ايندو هيو جڳ اڳيان نچڻ ۾. جڳ ڪنهن جي به هجي، اُڙي ٿڙي به اتان اچي لنگهي ته هيءُ پنهنجي هڪڙي ميل جي جوءِ ۾، اڳيئون اڳيئون پتڪڙا پتڪڙا هٿ لوڏائيندو، پستڙين پستڙين جنگهڙن تي نينگڙا ٽپڙا ڏيندو نچندو ويندو. ان ڏهاڙي اتئون ورقن ڪٽڻ واري الياس جي جڳ اچي نڪتي ته هيءُ به عادت سارو اڳيئون اڳيئون نچندو هلڻ لڳو ته پٺت ٽوڪيس:

”اڙي او اڌڙ! مسلمانن جي جڳ ۾ پيو ٿو نچين؟“

هوا ۾ هٿ ڪڍائيندي اڌڙ چيس: ”ڏهل ته ٻنهي جو ٿو وڃي ۽ ساڳيان ئي وڃندو آ.“

اڌڙ، ٻارهن سالن جي ٻارن سان ڪيڏندو ته انهن جو سُن پيو پاسندو. جڏهن ٻار، اسڪول هليا ويندا ته هو سوسائٽيءَ جي وچ واري باغ ۾ مالهيءَ

سان گڏجي، نمر جا سڪل پن کڻا ڪندو ۽ رات جو پروفيسر صاحب جي اوطاق مان ماڇيس کڻي اچي انهن کي باه ڏيندو.

هڪ دفعي پروفيسر صاحب، کيس هڪڙو پراڻو ڪوٽ ڏنو. اڌڙ، ٻاهر اچي ڏٺو ۽ مالهِي چاچا کي ڏئي ڇڏيائين؛ ”ٻوري جو ٻورو ڏئي ڇڏيائين پائڻ لاءِ، هن ۾ ته مون جهڙا ئي ماڻن.“

چترپور سوسائٽيءَ جي پنجن بلڊنگن ۾ رهڻ وارن اسي آڪهين جا لڳ ڀڳ سوا ٽي سؤ ماڻهو هيا. ۽ اڌڙ، ج ۽ خ جي ٽيڪن وانگر، منجهن ٻيو گهمندو هيو. ڪنهن جو ڪم، هن کان بغير، رُڪندو نه هيو مگر هن کان سواءِ چُرندو به نه هيو. اڌڙ نه هيو ته جڻ هو پورا نه هيا. جيئن پيريل تريل گهر کي، ڌاريل ٻلي ٿورو اڃا ئي پري ڇڏيندي آهي. ائين ئي هن، چترپور سوسائٽيءَ کي ٿورو اڃا ئي پري ڇڏيو هيو.

--

ليڪن ڪالهه هو مڙني کي سڄو ڪري ويو. چورو ڪري ويو. ڪمپائونڊ جي اندر ڪني ٿيل انبوهه کي پروفيسر، رڙيون ڪري چئي رهيو هيو؛ ”توهان سڀ اڌورا آهيو، اڌيڪا آهيو ۽ جنهن کي توهان اڌڙ ٿا سڏيو، ڏسو، ڏسو، اهو ڪيترو پورو آهي، ڪيترو مڪمل آهي.“

اها ڳالهه ڀل ته ڪالهه جي هجي. مگر اصل ڳالهه سُري به سال اڳي. اصل ڳالهه کان به اڳي هڪڙي ڳالهه ٿي هئي ۽ اها به ڪا گهٽ اصلي نه هئي. مگر ان جي باري ۾ گهٽ ماڻهو ڄاڻندا هيا.

چترپور سوسائٽيءَ جي مڙني کان موچاري چوڪري راڌا ڪملاڻي، ان ڏهاڙي هيرگنج جي علائقي کان آئي پئي ته تن غنڊن اچي سندس اڳ ورتو. هڪڙي اک هڻيس، ٻئي سينڊ هڻيس، ٽيون ڪلهو گسائي اڳتي نڪري ويس. چوڪري ويچاري هيسجي وئي. پري گهٽيءَ جي مُهڙ وٽ کيس هڪڙو هيولا نظر آيو ته هن وڏي واک رڙ ڪئي؛ ”اڌڙ!“

هن آواز ٻڌو ته ڀڄندو آيو.

راڌا، سندس هٿ پڪڙيو؛ ”اڌڙ! ٿورو مون کي گهر تائين ته ڇڏي آ.“ اڌڙ کي ڳالهه جو سُر سمجهڻ ۾ ويرم ئي نه لڳي. شينهن ٿي ويو. راڌا کي ٻانهن کان پڪڙي ڇوڻ لڳو؛ ”هل! مان آهيان نه!“ پوءِ هو انهن تنهي غنڊن جي وچئون وڃ، راڌا کي ائين ڪڍي آيو جيئن هوا جو جهوتو لڳي نڪري وڃي.

مگر اها رات، اڌڙ کي ننڊ نه آئي. پهريون ڀيرو کيس لڳو ته سندس عمر اٺاويھ سال آھي. ورندي ڏينھن تي ھن، اسڪول جي ٻارڙن سان ڪيڏڻ ڇڏي ڏنو ۽ ڪپڙا استري ڪرائي پائڻ لڳو. تبديلي، ماڻھن به ڏني ۽ راڌا پڻ. ھن صرف کلي ڏنو: ”ھاڻو ڪيو!“

اڌڙ کي ڄڻ زندگيءَ ۾ نئين ڪرت ملي وئي؛ ٻاڏي ڳارڊ جي، رڪوال جي؛ راڌا کي وڻي. ھو صبح ڌاري، کيس ڪاليج تائين ڇڏي ايندو ھيس. ڪڏھن ڪڏھن ٿورا ڪتاب به کڻندو ھيس. ڪڏھن ڪڏھن شام جو پھچي ويس ۽ موت تي ساڻ وٺيو آيس، ليڪن ھڪ ڏينھن راڌا سندس دل ڀڄي ڇڏي.

ھوءَ جڳديش سان ملڻ ويندي ھئي، جتي اڌڙ ئي کيس ڇڏي ايندو ھيو. مگر جڳديش کي اها ڳالھ نه آئي. ھن اعتراض ڪيو ته راڌا کيس ڇڙپ ڏني: ”چي چي!... ھن تي ٿو شڪ ڪرين؟ ھن اڌيڪي مرد تي!“ بس ان کان اڳتي اڌڙ وڌيڪ نه ٻڌو. تن ئي پيرن تي موت کاڌائين. ايندي ئي گهٽيءَ ۾ ستل ھڪڙي ڪتي کي ڪٽڻ شروع ڪيائين. گهڻو ماريائينس ۽ ڄڻ پاڻ ئي زخمي پنھنجي کوليءَ ۾ وڃي ڦاٽي سمهي پيو.

ورندي ڏينھن کان پوءِ، سندس رويو متيل ھيو. ماڻھن کي ڏاڍي تپرس لڳي. جنھن به کيس ڪو ڪم چيو، اڌڙ پڇيس: ”پئسا ڏيندين؟“ ”پئسا؟ تو کي وري پئسا ڪاڏي ڪرڻا آھن؟“ ”ڪاڏي به ڪيان...! ڇا به ڪيان...!“

ڦڙيءَ ڦڙيءَ، اڌڙ جي صندوقڙيءَ ۾، پانت پانت جا نوٽ ۽ سڪا ڪٺا ٿي ويا.

--

اها، اصل ڳالھ کان، اڳي جي ڳالھ آ. ۽ اصل ڳالھ ھيءُ آھي ته ڇھن مھينن کان پوءِ راڌا پرڻجي وئي... ڏاڍيان ڏاڍيان رڪاڻ پئي وڳا ۽ موڙ ڪئون ٻين جي وچڻ جو آواز اچي رھيو ھيو. اڌڙ لاءِ برداشت ڪرڻ، ڏاڍو مشڪل ٿي ويو. ھن جا ڦيرائڻا ڪائيندڙ ھٿ پير، ڦرڪڻ لڳا. ھو زھل مٿون اٿيو، صندوقڙيءَ مان سمورا پئسا ڪڍيائين ۽ چترپور سوسائٽيءَ جي بلڊنگ-سيءَ جي تيرھين نمبر فلٽ جو دروازو وڃي کڙڪيائين. تيرھين نمبر فلٽ ۾ ستيه رھندي ھئي. اڪيلي ۽ بدنام. چترپور جا سمورا ماڻھو چاھيندا ھيا ته اھا اتئون ھلي وڃي، ڇو جو گھڻا ماڻھو راتين جو گھ بيهڪاھ،

سندس فلٽ منجهئون نڪرندي يا اندر ويندي ڏٺا ويا هيا. اڌر، اهو سڀ
ڪجهه ڏٺو هيو، سمجهيو به هيائين مگر چپ هيو.

۽ اڄ، خبر ناهي فلٽ جي اندر ڇا ٿيو، مگر اڌر، پورن ستن ڪلاڪن
پڄاڻان، ستيهه جي گهرڻون نڪتو، تڏهن جڏهن راڌا جي ڏولي رواني ٿي
چڪي هئي.

ان کان پوءِ اڌر، اڪثر اتي ويڃڻ لڳو. ماڻهن کي ڏاڍو اڱرو لڳو ته
ستيهه، اڌر سان واسطا رکڻ مان به نه مڙي. ۽ اها ڳالهه کانئن هضم نه پئي
ٿي ته جنهن عورت سان سندن واسطا هجن، تنهن سان هن بندرڙوءَ جا به
واسطا هجن، پوءِ پل اها رنڊي ئي ڇو نه هجي. بس! ستيهه جي خلاف چڻ
پوري سوسائٽي ٽامڻي ٿي وئي...

هڪ ٻن نوجوانن، اڌر کي ته ڪٽڪو به چاڙهيو....

اڌر، باهوڙجي اٿيو.... مار کائي، وري وڃي ستيهه وٽ پهتو.
هوءَ بستري تي ليٽي پئي هئي. شايد ٿورو بيمار هئي. اڌر، سڌو
سنئون، بنا رک رکاءَ جي چئي ڏنس: ”ستيهه! مان تو سان پرڻجڻ ٿو
چاهيان!“

ستيهه هن ڏانهن ڏٺو ۽ ”هون“ چئي، ٻئي طرف، پاسو بدلائي ڇڏيائين.
اڌر، زور سان کيس ٻانهن مان پڪڙي، پاڻ ڏانهن ويجهو ڪيو: ”ڇو؟
مون سان پرڻجي نه ٿي سگهين؟ مان ماڻهو ناهيان؟ ڇا تون به مون کي اڌر
ٿي سمجهين؟“

ستيهه، اک وٽائي ڏنس ۽ چيائينس: ”مون کي سمهڻ ڏي! منهنجي
طبيعت نيڪ ناهي!“

اڌر جي هٿ مان ستيهه جي ٻانهن چڻ ڇڏائي وئي: ”نيڪ آ! پوءِ مرا!
جهنم ۾ وڃ!“

اهو چئي هو مڙيو، نڙاڪ سان پنهنجي پويان دروازو بند ڪيائين ۽
ڏاڪڻيون لهي ويو.

--

اصل ڳالهه اها به ناهي. ڇو جو ان کان پوءِ به پوري سال تائين اڌر
ڇترپور سوسائٽيءَ ۾ ترسيل هيو... اڙيون ٿڙيون خبرون، ستيهه جي باري
۾ ملنديون رهنديون هيس. بلڊنگ-سيءَ وٽان لنگهڻ، هن ڄاڻي وائي گهٽ
ڪري ڇڏيو هيو....

ڪنهن کيس ٻڌايو: ”ستيه کي پت ڄاڻو آهي ۽ اها ڳالهه چترپور سوسائٽيءَ جا ماڻهو برداشت نه ٿا ڪري سگهن. ستيه جي سِر جي ڪڍ پئجي ويا آهن: هن کي ڪڍو، فلٽ ڇڏايوس!“

وري به ڪنهن نه ڪنهن طريقي سان ستيه ڇهه مهينا کن ڪڍي وئي. ۽ اها هاڻي ڪالهه جي ڳالهه آهي ته اڌڙ، پنهنجي راشن جو ٻورو، پنيءَ تي کنيو، ڪمپائونڊ ۾ گهڙيو هيو. هن ڏٺو ته بلڊنگ-سيءَ جي هيٺان وڏو هنڌ لڳو پيو آهي. هن پڇيو به ڪو نه، تنهن هوندي به ڪنهن ٻڌايس: ”ستيه زهر کاڌو آ.“

اڌڙ، چوهائيءَ سان مٿي ڀڳو. ڪائٽس اهو به وسري ويو ته پنيءَ تي راشن جو ٻورو به سٽيل آ، جيتوڻيڪ ان کي هي ڇڏي به سگهيو ٿي.... خبر ناهي ڇو، ماڻهو کيس رستو به ڏيندا ويا...

۽ نيٺ هو تيرهين نمبر فلٽ جي دروازي تي پڄي ويو. هن ڏٺو، ستيه جو لاش، اڃا پلنگ تي ئي پيو هيو ۽ ڇهن مهينن جو ٻارڙو، لاش سان ڪڍي رهيو هيو.

سڄي ڪمپائونڊ ۾ پروفيسر جو آواز وڃي رهيو هيو: ”هيءُ ٻار، اوهان منجهان ڪير پنهنجو ڪندو؟ توهان ۾ ايتري ته انسانيت آهي ته ڇنڊو ڪري لاش کي ساڙي ڇڏيندئو... مگر هن ٻار کي.... مان پڇان ٿو، ڪير پنهنجو ڪندو؟“

سموري جا سمورا، بت بڻيا بيٺا رهيا.

اڇانڪ، اڌڙ جي هٿون راشن جو ٻورو، ترڪي هيٺ ڪري پيو. سمورا کيس تڪيندا ئي رهجي ويا...

هُن پيرُ پيرُ ۾ ڏئي وڃي ٻارڙي کي کنيو ۽ بغير ڪنهن ڏانهن ڏسڻ وائسڻ جي، ان کي ڪلهي سان لائي، ميڙ مان لنگهي، سوسائٽيءَ جي ڪمپائونڊ مان ئي ٻاهر ٽپي ويو.

پروفيسر جو آواز اڃا وڃي رهيو هيو: ”توهان سڀ اڌورا آهيو، اڌيڪا آهيو ۽ جنهن کي توهان اڌڙ سڏيندا هئو، ڏسو، ڏسو اهو ڪيترو پورو آهي، ڪيترو مڪمل...“

گلزار

سنڀڻ

(ريختہ ڪھاڻي)

لالا جي ڪي ان ڳالهه جي ڪڻڪ پئجي وئي ته: لالائڻ، مٿي جا وار ڪٽرائي ڇڏيا آهن ۽ ڪانس پڇيائين به نه.

پوئين مهيني سندن نونه پيڪي وئي هئي ته سس ڪي به ساڻ وتيون وئي هئي، دهليءَ جيئن ترين ۾ هنج واري ٻار ڪي سنڀالڻ ۾ سهنجائي رهي.

لالا جيءَ کان پاڻ مايا ديويءَ پڇيو هيو: ”نونه چوي پئي، دهليءَ هلڻ لاءِ وڃان؟“

”ها! ها! ضرور وڃ! ترين جي ڳڙديءَ ۾ ويچاري نونه ڪيئن سنڀاليندي ٻارڙي ڪي؟“

سندن نونه ”مئيءَ“ جو پيءُ رٽائرڊ ڪرنل آهي. مئيءَ جا ٻه ڀائر پڻ فوج ۾ وڏن عهدن تي آهن. ڪرنل صاحب جو ڀارتين ۾ اچڻ وڃڻ، اڄ به ساڳئي نموني هلندو پيو اچي. ظاهر آءٌ سندس زال به، سندس اسٽائيل ۾ رهندي آهي. مادرن آءٌ اسٽائيلس آ. ان وار ڪٽرائي ڇڏيا آهن. هن واري ته، مايا ديويءَ جا به ڪٽرائي ڇڏيائين.

ٻن هفتن پڄاڻان، بمبئيءَ موٽي ته لالا جي ڏسي دنگ رهجي ويو: ”هي وارن جو ڇا ڪيو تو؟“

”سيٽن ڪٽرائي ڇڏيا. پاڻ وانگر نه رايائين.“ اهو چئي مايا کلي ضرور، ليڪن هڪڙو ڀاڄو جيڪو سندس مڙس جي اک آڏو گذريو، تنهن کان ڊڄي وئي. پنهنجي مڙس جون اکيون سڃاڻندي هئي. انيتاليهن سالن جو رياض هيو. ڦڪائيءَ سان چوڻ لڳي: ”وري رڪندس. وڌي ويندا.“

لالا جي ماڻ مڻ ۾ اندر هليو ويو ۽ اوطاق ۾ وڃي ويهي رهيو.

رات جي مانيءَ تي به سندس موڊ مونجهو مونجهو رهيو. منوج پڇيو.

مئيءَ به بس ڪنڌ ڏوڻيو: ”ڪجهه ناهي.“

مايا ديويءَ جڏهن پڇيس... ”طبيعت ته نيڪ آ نه؟“ ته جواب ڪجهه ٻيو ڏنائينس؛ ”تنهنجا وار ته ڏاڍا سٺا هيا. سهڻا هيا. ڪترائي ڇو ڇڏيئي؟“ ڪو به جواب نه مليس ته چيائين؛ ”آءُ تو... مون کان پڇيو نه.“
منوج تهڪ ڏيندو ڪمري ۾ گهڙيو؛ ”ابي کي اڃا تائين امڙ جي وارن جي ڳڻتي لڳي پئي آ. ستر ٻاهتر جو ٿي ويو ليڪن مزاج مان عشق نه ويو اٿس.“

مني، وڏي چوڪريءَ کي ڦٽي ڏئي رهي هئي. تهڪ ڏئي پڇيائينس؛
”ابوءَ جي ڇا لو ميرينئج ٿي هئي؟“
”نه! امڙ جو پرڻو ته منهنجي آڏو ٿيو. سندس ماءُ پيءُ ڪرايو هيو.“
”مطلب؟...“

”ٻنهي گهرڻون پڇي، ڪورٽ ۾ شادي ڪئي هئي. چئن پنجن سالن کان پوءِ مان ڄاڻس. منهنجي ڄمڻ کان پوءِ ٻنهي جي ماءُ پيءُ معاف ڪيو ۽ ٺاه ٿي ويو... امان مون کي وٺي پيرينئس (پيڪن) سان ملڻ هلي ته انهن ابي کي گهرڻون ڪڍي ڇڏيو، اهو چئي ته ٻچا! وڃ! هاڻ ڇڄ وٺي آءُ تڏهن چوڪري ڏينداسين. تڏهن ٻيهر شادي ٿي هئي، انهن جي. مون کي ياد ته ناهي ليڪن... خبر آهي. تصوير به آ.“

لالا هيم راج کي، ماني ڪاڻڻ کان پوءِ پنڌ جي پراڻي هير پيل هئي. جهٽ سوا ٺلڪڻ لاءِ، ٻاهر هليو ويندو هيو. موڙ تئون هڪڙو پان ٺهرائيندو، پنهنجي طرح جو. عمر سان گڏ سوپاري ضرور گهٽجي وئي هئي، ليڪن ان ڏهاڙي هو پان واري جي هٿ تان اڳيرو ٿي موٽي آيو. ايتري ڳالهه خبر ناهي ڇو، پنٿور وانگر سندس سوچ ۾ اٽڪي پئي هئي. ... سنبڌ ته آهي. ان کي حق ڪٿي چئو. وارثي چئو. ڪو مناسب لفظ مليس ڪو نه. ائين لڳي رهيو هيو، سندس ڪا وڏي قيمتي شيءِ چوري ٿي وئي هجي.

جڏهن منوج ڄاڻو هيو ته پهريون دفعو سندس وارثيءَ کي چهڪ آيو. دل پشوري ڪندي زال کي چيو هيائين؛ ”نيڪ آءُ، نيڪ آءُ پاڻ ٿي ڪپڙا ڪڍي پائيندس. تون پنهنجي پٽ کي وٺي ڏس. ايندي ٿي هنڌ ڌار ڪرائي ڇڏيو آءُ، ان ڇپڙيءَ جيتري چوري!“

”ڇپڙيءَ جيترو نه چوئيس! اٺن پائونڊن جو پٽ ڏنو ٿيمانءِ!“
”ليڪن اهو ته ٻڌاءِ ته پايان ڇا؟ هلتن صاحب وٽ وڃڻو اٿر!“
”نيڪ ٿاڻي ته هرگز نه پائجانءِ! تنهنجي ڳچيءَ ۾ جٽڪي ٿي لڳي. اسڪارف پائي ويجهانءِ!“

وري پنڪي ڄائي ته ٿورو ڇهڪُ اڃا سڄيه آيو، سندس وارشئيءَ کي. ماني، نوڪريائيءَ جي هٿ جي ملڻ لڳي. ليڪن دال کي تڙڪو مايا پاڻ ڏيندي هئي. ڪير ٻيو ڏئي ته ڪيس ٿڌي تي خبر پئجي ويندي هئي. مايا ديويءَ کي ان ڳالهه تي ڏاڍو فخر هيو. هڪ دفعي دال مان، ڊگهو وار نڪتو. لالا جيءَ نوڪريائيءَ کي ئي ڪڍي ڇڏيو. مايا کي چيائين: ”تنهنجو وار هجي ها ته مان ٻٽونءَ ۾ سانڍي رکان ها. ليڪن مان ان نوڪريائيءَ جو وار سهي نه ٿو سگهان. ڪيس چئو: ڪم ڪرڻو اٿس ته مٿو ڪوڙائي اچي.“

”اڙي! هي ڇا! سهاڳڻ آ ويڃاري! اها مٿو ڇو ڪوڙائي؟ رنڙ آ ڇا؟“

”ته پوءِ ڪو نوڪر رک!“

تڏهن کان نوڪر ئي گهر ۾ رهيو... هاڻي سانجڻ ۽ رڌڇاڻ نونه اچي سنڀاليو ته هڪ ڏينهن ڪيس به چئي ڏنائين: ’ماني ٻوڙ ڪرڻ وقت، وار کليل نه رکجانءِ ڏي! اڪئين ٿا پون!‘

منيءَ ڇڪي ڳٺ ڪئي. ليڪن، ڳالهه مايا جي نظر کان بچي نه سگهي. هوءَ سمجهي وئي هئي ته اڄ تائين کانئس نوڪريائيءَ واري ڳالهه هن وساري ناهي. ٻه چار ڏيهڙا ته ڳالهه ڪل مذاق ۾ ترندي رهي. امڙ دل ئي دل ۾ ٻڌي پئي ته لالا جي هن ڪراڙپ ۾ به پنهنجو عشق پيو ڏيکاري. رنو ٿو رهي، ليڪن ٿورا ڏينهن اڃا گذريا ته سڀني ڏٺو ته ابو ته امڙ سان ڳالهائڻ ئي ڇڏي ويو آهي. مايا پڻ اباڻڪي رهڻ لڳي. ڪراڙپ جو روسامو، ڪين جوانيءَ کان وڌيڪ سر ڪڍندڙ لڳو. کاڌي جي ميز تي سڀئي ملن، پر لالا جي چپ چاپ ۾ ماني کائي اٿي ۽ پنڌ لاءِ نڪري وڃي. پنڌ به ٿورو ٿيڻ لڳو. مايا پڇيس ته ورندي ڏنائينس: ”هاڻي جلدي ٽڪجي ٿو پوان!“

هڪڙي ٻُسانپ رهڻ لڳي گهر ۾. ساڻ هڪ ڊيبل ڊيبل چڪتاڻ پڻ شروع ٿي وئي. کاڌي جي ميز تي ويٺي منوج چيس: ”بابا! اوهاڻ عينڪ جو فريم مٽايو. اڄڪلهه نوان نوان ڊزائين پيا ملن...“

”هيءَ ڊزائين تنهنجي ماءُ جي پاس ڪيل آ، يار!“

”امان جي؟“ منيءَ حيرت مان پڇيو.

”ها! ان کي گول فريم سنو نه لڳندو هيو. مان چورسو ورتو. وري ڪاري فريم تي اعتراض ٿيو ڪيس، ته مون برائون وٺي ڇڏيو.“

هڪ ڏينهن مانيءَ تي ويٺي ويٺي چرڪي مايا ڏانهن ڏنائين: ”اڄ تڙڪو تو ڏنو آ؟“

مايا جو چهرو، ڳاڙهو ٿي ويو. نونھ پڇيو.. ”اوهان کي ڪيئن خبر پئي؟“

”اڙي ڏي! تو واري سس جي ڏنل ٽوڪي ۾ مون کي سدائين سندس هٿ جي سرهاڻ اچي ويندي آ.“

ليڪن سندس خاموشي، چڪ هنيو بيٺي رهي. جڏهن ڊپيل ڊپيل پڇا ڳاڇا جو اثر نه ٿيو ته منيءَ هڪ ڏينهن چٽائيءَ سان معافي ورتس؛ ”مون کان غلطي ٿي وئي بابا! مان، پنهنجي ماءُ کي روڪي نه سگهيس، ۽ امان به مڃي ته وئي.“ هوءَ ٻنهي کي امان سڏيندي هئي. پنهنجي ماءُ کي به، سس کي به.

منوج پڇائيندي چيس؛ ”ڪا ڳالهه ناهي، بابا! وار آهن، وري وڌي ويندا.“

هڪ ڊپيل مرڪ سان بابو جيءَ چيس؛ ”ڳالهيون ڏاڍيون معمولي آهن. نه ٿيڻ سان، ڪا دنيا هيڏانهن جي هوڏانهن نه ٿي ٿئي. ليڪن زندهه رهڻ وارو رَس، بڻيل رهندو آ. بس. اسان ڪراڙا ٿي ويا آهيون، هڪٻئي کان ڌاريا ته نه ٿي ويا آهيون....“

سپان تي بابو جيءَ چيو؛ ”مان ٿورڙن ڏهاڙن لاءِ، پنڪيءَ وٽ رهي ٿو اچان... ٿوري طبيعت-مٺ ٿي ويندي.“

پنڪي، جبل پور ۾ پڙهيل هئي. ٿورڙي بحث پڄاڻان، سڀئي مڃي به ويا. منوج ته مذاق به ڪيس؛ ”نيڪ آ. ٽيسٽائين امان جا وار ٿورا اڃا ڊگها ٿي ويندا.“

امڙ سمجهايس..... ”ڏي! وٽ گهڻا ڏينهن نه ترسجان... جلدي موتجان! آ.“
ٻئي ڏينهن لالا جي، ترين ۾ روانو ٿي ويو.

ٻه ڏينهن، چار ڏينهن، ڇهه ڏينهن، هفتو گذري ويو. ليڪن لالا جي جبل پور نه پهتو. مڙني کي گهڻي وٺي وئي. دوستن يارن ۽ مٿن مائٽن وٽ ڳولا شروع ٿي وئي. خدا نه ڪري ڪو حادثو نه ٿيو هجي، وات تي. ڪجهه ٿئي به ها ته لالا جي خبر ته ڪري ها. ڪو مناسب سبب، سندس گهر تي ويڃڻ جو سمجه ۾ نه آيو. ڏاڍو مايوس ٿيڻ پڄاڻان، پوليس کي اطلاع ڏنو ويو ۽ اخبارن ۾ تصوير ڇپائي وئي... مگر ڪو پتو ڪونه مليو. پريشاني، ان حد تي وڃي پگي ته ممڪن يا ناممڪن، هر طرح جا خيال ذهن مان گذرڻ لڳا. اڍائي مهينا گذري ويا ۽ هڪ ڏينهن اوچتو هڪڙو خط مليو. بدري نات جي ڪنهن آشرم مان. لالا هيم راج سخت بيمار آ. سندس حالت ڏاڍي

نازڪ هئي ۽ آشرم جي ڪنهن پنڊت، سندس ڌائريءَ تان پتو هت ڪري
خط لکي ڇڏيو هيو.

سمورا ماڻهو سنت بدري نات وڃي پهتا... بس، ٿورڙي دير تي چڪي
هئي. ساڳيءَ صبح جو، ان جا پساھ پورا ٿيا هيا.
ڏاڙهي وڌيل هئس. وار وڌي، جٽائون ٿي ويا هيس. تڏيءَ تي پيو هيو،
بلڪل سنڀاسي لڳي رهيو هيو.

مايا ديويءَ چوڙيون پيڇي ڦٽي ڪيون ۽ سندس ڪن جي ويجهو وڃي
پڇيائين: ”هاڻ ٻڌاءِ... وار ڪٿرايان؟ هاڻ ته نوڙھ ڪرائڻي پوندي. رتڙ آهيان
نه!“

۽ هن گهمري لالا جيءَ کان پيڇي، ڪراڙيءَ مٿو ڪوڙائي ڇڏيو.

ڪنهن جي ڪهاڻي

(ريخته ڪهاڻي)

ايڏو وڏو نالو آ انوءَ جو!
تڏهن خبر پئي جڏهن اسڪول جي مئگزين ۾، سندس ڪهاڻي ڇپي.
اٺل ڪمار ڇٽوپاڏيا، ڇهون درجو!
تڏهن کان ڪهاڻيڪار ٿيڻ جو شوق هيو کيس. ڪهاڻيون سٺيون
سرچنديون هيس. ۽ مون کي ته هميشه کان يقين آهي ته شاعر يا اديب هجڻ،
ڪنهن خدائي ڏين جي ڳالهه آهي، ورنه ته هر ڪو شاعر نه ٿي وڃي. انوءَ ۾
اها ڳالهه هئي جيڪا وڏن وڏن فنڪارن کي ڄاڻي ڄم کان ملندي آ.
اسان جڏهن اتي ڏڪر ڪيڏندا هياسين، تڏهن به انو مڙني کان الڳ
ٿلڳ ويٺو ڪاپيءَ تي ڪجهه لکندو هيو يا سوچيندو رهندو هيو. مون کي
وري اهو ڄاڻڻ جي لوري لڳل هوندي هئي ته انوءَ جي دماغ ۾ ڇا هلندو
هوندو؟..... ڪيئن هو خلا ۾ هڪڙو ڪردار جوڙي ٿو ۽ ان کي آڏو پيل
پني تي اتاري ٿو وٺي؟ پوءِ اهو هلڻ گهمڻ ٿو لڳي. انو، جتي دل چويس
ٿي، اتي کيس موڪلي ٿو ڇڏي. جيڪو چاهي، سو کائڻس ڪرائي ٿو وجهي
۽ جڻئون جڻئون اهو لنگهي ٿو، ڪهاڻيءَ جو پلاٽ جڙندو ٿو وڃي. واه!
اهي ڪهاڻيڪار به ڪمال جا هوندا آهن. جنهن کي چاهين، ماري ڇڏين،
جنهن کي چاهين زندگي ڏئي ڇڏين. آهي نه خدائيءَ جهڙي ڳالهه!

انو ڪليو!
اها ڪاليج جي زماني جي ڳالهه آ. ”ائين ناهي. منهنجا ڪردار من
گهڙت ناهن ۽ اهي منهنجي وس ۾ به ناهن بلڪه مان انهن جي وس ۾
رهندو آهيان.“
انو هاڻي ڳالهه به ليکڪن جي طرز تي ڪندو هيو. سندس ڪهاڻي
جڏهن ”پرتاب“، ”ملاپ“ يا ”جنگ“ جي سنڊي ايڊيشن ۾ ڇپجندي هئي ته
مون کي ڏاڍو فخر محسوس ٿيندو هيو. مون اخبار، امان کي ڏيکاري.
”هي ڏس!... انوءَ جي ڪهاڻي. اٺل ڪمار ڇٽوپاڏيا، سندس نالو آ.“

”اڃا! ٻڌاءِ ته سهي.“

مون ڪهاڻي پڙهي ٻڌائي امان کي. هڪڙي غريب مڇيءَ جي ڪهاڻي هئي. امان جي اکين ۾ ڳوڙها تري آيا؛ ”اڙي اها ته پنهنجي پاڙي جي بيڪو مڇيءَ جي ڪهاڻي هئي. ان جي ماءُ سان ائين ٿيو هيو.“
 اها مون کي به خبر نه هئي. ليڪن مون هڪدم انوءَ جا لفظ ورجائي ڇڏيا.

”سندس ڪهاڻيون من گهڙت نه هونديون آهن، امان! هو ڪردار پيدا نه ڪندو آهي بلڪ پنهنجي ماحول مان ڪردار چونڊيندو آهي. جنهن جي لاءِ رڳو اک ۽ ڪن نه، سوچ ۽ سمجهه جون ڳڙهيون پڻ کولي رکڻيون پونديون آهن.“

امان ڏاڍو متاثر ٿي. شايد منهنجن جملن تي، جيڪي انوءَ جا هيا. گهڻيءَ ۾ هڪڙو وڏو ڄمونءَ جو وڻ هيو. ان جي هيٺان ويهندو هيو، بيڪو مڇيءَ! سڄي پاڙي جون جتيون وٽس اينديون هيون. ۽ انوءَ جو ته اهو اڏو هيو. ڪپڙا پلي ڪيترا به ميرا نڪ هجنس، سينڊل باقي واه جو چمڪيل رکندو هو انو.

بيڪو، پنهنجي گهسيٽي کي چيل جي اڳوڻي ۾ ٽاڪو هڻڻ سيکاري رهيو هيو. مون جڏهن بيڪي جي ڪهاڻي، کيس ٻڌائي ته سندس نڙي گهوگهرجي وئي.

”اسان جا ڏک ڏولاوا، هاڻ اوهاڻ ماڻهو ئي ته سمجهندو پٽ! هاڻ اوهاڻ نه ڄاڻندو اسان جي ڪهاڻي، ته ٻيو ڪير ڄاڻندو؟“
 انوءَ جو رتبو، ان ڏينهن کان مون لاءِ اڃا اوچو ٿي ويو. هو سچ پچ ته ڄاڻي ڄم جو اديب هيو.

ڪاليج پورو ٿيو ۽ مان دهلي ڇڏي بمبئيءَ هليو آيس. مون کي نوڪري ملي وئي هئي. ۽ انو، پنهنجي وڏي ڀاءُ جي ”اوطاق“ تي، سندس هٿ وٺائڻ لڳو، جتان هو آيو ويڌڪ ۽ هوميوپٿيءَ جون دوائون ڏيندو هيو. ڪنهن سرڪاري کاتي ۾ ملازم هيو. ليڪن صبح ۽ شام، ٻه ٻه ڪلاڪ پنهنجي اوطاق ۾ اهو دوا خانو به هلائيندو هيو. انوءَ لاءِ گهڻين ئي نوڪرين لاءِ سفارش ڪرايائين، ليڪن هڙ حاصل نه ٿيس.

مان هڪ پيرو پيڻ جي پرڻي تي دهليءَ ويس ته ساڻس ملاقات ٿي. ڏاڍو بيمار هيو. مون کي چوڻ لڳو: ”تون ئي ڪجهه سمجهاءِ انوءَ کي. ڪو ڪم ڪاڇ ڪري. هي جڳ جهان جون ڪهاڻيون لکڻ سان ڇا ٿيندو؟“ مان ماڻ ۾ رهيس. هو دير تائين، سيني مان کانگهارو ڪڍندو رهيو. پوءِ پاڻ ئي ڳالهائين:

”اها حرامزادي ان جي پٺ ڇڏي ته هن جي مت نڪاڻي اچي!“
 مون انوءَ کان پڇيو: ”اها حرامزادي ڪير آ؟“

چيائين: ”ڪهاڻيڪاري، بس ان کي ئي پيو گاريون ڏيندو آ اڏو، هو سمجهي نه ٿو. هو جسماني روڳ جو علاج ڪندو آهي. مان سماجي ۽ روحاني روڳين جو علاج ڪندو آهيان. مان سماج جي ڏوس وهائيندڙ ناسورن تي پنهنجي ڪهاڻين جا پها رکندو آهيان. اونداهيءَ ۾ ڀڃڪڙي مظلوم انسانن جي لاءِ ڏيڻا ٻاريان ٿو. کين پنهنجي ذهني غلاميءَ جون زنجيرون ڪپڻ جا هٿيار مهيا ڪندو آهيان.“

منهنجي دل چيو: تازيون وڃايان. هو گهڻي دير تائين ڳالهائيندو رهيو. هن ٻڌايو، سندس پهريون ڪتاب ڇپائيءَ لاءِ تيار آهي. ملڪ جي وڏن وڏن ادبي رسالن ۾ سندس ڪهاڻيون ڇپجي رهيون هيون. گهڻي گهر هئي رسالن طرفان، ليڪن هو مڙني لاءِ لکي نه ٿو سگهي. هو هڪڙو ناول به لکي رهيو هيو. ليڪن ”اوطاق“ مان ايتري ويساند نه پئي سگهيس جو ان کي جلدي پورو ڪري سگهي. وڏو ڀاءُ ڏاڍو بيمار پيو رهي. ۽ سندس ٻه ٻارڙا آهن. ويچارن! انهن ٻنهي ٻچڙن کي وٺي به هڪڙي ڪهاڻي سوچي رهيو هيو.

سندس ڪچهريءَ ۾ هاڻ وڏن وڏن ليکڪن جو مذڪور ٿيندو هيو. ڪجهه نالا، منهنجا به ٻڌل هيا. ڪجهه هو ٻڌائي ڇڏيندو هيو. سعادت حسن منٽو، احمد نديم قاسمي، ڪرشن چندر، راجندر سنگهه بيديءَ کان پوءِ ڪافڪا ۽ سارتر جو ذڪر، مون لاءِ بلڪل نئون هيو. ڪجهه ڳالهائون ته منهنجي مٿي کان مٿان گذري ويون. هو ڪهاڻين جا پلاٽ جوڙيندو هيو. هاڻ هو ڪافڪا جي علامت نگاري ۽ سارتر جي وجوديت جون ڳالهائون ڪرڻ لڳو هيو. مون کي لڳو ته ڪهاڻي ڪاڻي پوئتي ڇڏائجي ويس. ليڪم انل ڪمات چٽوٻاڏيا مون کي سمجهايو:

”ڪهاڻي، صرف پلاٽ ڪي واقعن جي تفصيل ۽ ان مان پيدا ٿيل
 ڪردارن جي تعلقاتن جو ئي نالو ناهي، بلڪ ذهني حادثن جا تاثرات پڻ
 پنهنجو پاڻ ۾ هڪ ڪهاڻي ۽ جڻيندا آهن ۽ ان جي جمالياتي صورتون ڪي...“
 ڳالهه منهنجي مٿون گذري پئي وئي، ليڪن مان سندس تخيلات کان
 متاثر ٿي بغير رهي نه سگهيس.

انل، هڪڙي پيري بمبئيءَ آيو. ڪنهن رائيٽرز ڪانفرنس ۾ حصو
 وٺڻ لاءِ. سندس چار ئي صحي ٿيل ڪتاب، مون ڪٻت مان ڪڍي
 ڏيکاريس... مان دوستن کي اهي ڪتاب ڏيکارڻ ۾ ڏاڍو فخر محسوس
 ڪندو هيس. ايڏي وڏي اديب جا ڪتاب! ۽ هو هاڻ مون وٽ ترسيل هيو.
 مون پاڻس جي ٻنهي ٻارڙن واري ڪهاڻيءَ جي باري ۾ پڇيس: ”اها
 لکيئي؟“

هن هڪ افسوسناڪ خبر ڏني. ”پاءُ گذاري ويو ۽ متن مائٽن مڙي
 مڃي ٿي سندس بيوهه تي چادر وڌي. مون کي پرڻجڻو پئجي ويو. مان هاڻ
 انهن ٻنهي ٻارڙن جو پيءُ آهيان...“
 ڪجهه ڏينهن ترسي، انل واپس هليو ويو.
 هاڻ مان سندس باري ۾ اڪثر اخبارن منجهه پڙهي وٺندو هيس. جڏهن
 به ڪو نئون ڪتاب ڇپيو هيس ته هو مون کي ضرور موڪليندو هيو.

سالن پڄاڻان، هڪ ڀيرو وري دهليءَ وڃڻ ٿيو. مان پنهنجي وٺيءَ کي
 به ساڻ وٺي ويو هيس. کيس چيو هيم ته پنهنجي ليکڪ دوست سان ضرور
 ملائيندوسان!

ان ئي شام جو، ڄمونءَ جي وڻ هيٺان، انو پنهنجو سينڊل پالش
 ڪرائي رهيو هيو... گهسيتي کان... سندس اڏو اڃا به اتي ئي هيو. ڳالهه
 وري نڪتي ڪهاڻيءَ جي.

”نئين ڪهاڻيءَ جو سڀ کان وڏو مسئلو حقيقت جو بدلجندڙ تصور
 آهي. حقيقت صرف اها ناهي، جيڪا ڏيکاري ڏئي ٿي. بلڪ اصل حقيقت
 اها آهي جيڪا اک سان نظر نه ٿي اچي. ڪهاڻي صرف هڪڙي منطقي
 رشتي جو نالو ناهي بلڪ ان ڪيفيت نالو آهي جيڪا ڪردار جي تحت
 الشعور ۾ پيدا ٿي رهي آهي...“
 مان وات پٽيو، ڇپ چاپ ٻڌي رهيو هيس.

انل چئي رهيو هيو؛
”پوين پنجاه ورهين ۾ وڏي تبديلي آئي آهي، اردو افساني ۾. اسان
جي ڪهاڻيءَ، انهن پنجاه ورهين ۾ ايڏي ترقي ڪئي آهي جا اسان ان کي
دنيا جي ڪنهن به....“
گهسيٽي، چمڪندڙ سينڊل اڳيان ڪندي چيس؛
”ڪنهن جي ڪهاڻيءَ جي ڳالهه پيو ڪرين ڀاءُ! جن جي ڪهاڻي لکندو
آهين، سي ته اتي جو اتي پيا آهن. مان پنهنجي ابي جي جاءِ تي وينو آهيان
۽ اوهان پنهنجي ڀاءُ جي اوطاق پيا هلايو. ترقي، ڪهڙي ڪهاڻيءَ ڪئي....؟“
سينڊل ڏئي، گهسيٽو هڪڙي چپل جي اڳوڻي جو ٽاڪو لڳائڻ ۾
مصروف ٿي ويو.....!!!

جاگنگ ٽريڪ

(اردو، پاڪستان)

لڳاتار مهينو کن پارڪ ۾ اچڻ جي ڪري مان ماحول سان هيراڪ ٿي ويو هيس، جيڪو منڍ ۾ مون لاءِ، اوڀرو اوڀرو هئڻ سبب، ڪوفت ۽ بيزاري پيدا ڪندو هيو. هاڻي ڪسائڻ تي دل نه گهرندي هئي. پارڪ ۾ ڪو هڪ اڏا هم-ڪلاسي، ايڪٽر پيڪٽر به مليو ته مليو، تنهن جي به ملڻ جي پڪ نه. نه وري ان ۾ ڪا باقاعدي هئي ۽ نه ئي وري ڪا ساڻس ڊگهي ڪچهري ٿيندي هئي. بس بيبي پير، سليڪ عليڪ ٿي وئي ته ٿي وئي. منهنجي پنڌ ڪرڻ جو وقت اهڙو هيو، جڏهن سج ٺٻي ۾ هوندو هيو ۽ ڏهاڙي جي مسافريءَ سبب سندس چهرو ٽڪاوت کان ڳاڙهو ٿي چڪو هوندو هيو. گهڻا تڻا پڪي، جيڪي ان ئي پارڪ جي گهاتن وٽن جا باشي هيا، سي روزي روٽيءَ جي ڳولا ۾ شهر جي گهٽين ۾ گهمڻ گهٽڻ پڄاڻان، وٽن تي واهيرو ۽ شور ڪندا هيا ته ڪڏهن ڪڏهن ڪن تي پونڊڙ آواز، ٻڌڻ ۾ به نه ايندو هيو. گهڻو شور جهرڪين ۽ ڪانون جو هوندو هيو. مون گهڻي ئي دفعا اتان لنگهندي، سوچيو هيو ته ايڏو شور ڪهڙي ڳالهه تي پيا ڪن، ڪو ته ان جو سبب هوندو. لاشڪ ته اهي سبب ۽ مقصد، مون کي سمجه ۾ نه آيا. ڪڏهن ڪڏهن، جڏهن تڙڪو اڃا هوندو هيو، ته ڏيندڙ سان ننڍڙي ٽپي جي مٿيون ڪانءُ ۽ سرڻيون، لهندڙ سج ڏانهن منهن ڪري آرام سان ويٺا هوندا هيا. جيئن ئي اس گم ٿي، هنن به اڏام ڀري.

گرمين جي موسم ۾، پارڪ منجهه، سير ڪرڻ وارن جو انگ اڃا وڌي ويندو هيو. مختلف عمر جون مايون، مرد ۽ ٻار تڪڙو تڪڙو هلندي، هڪٻئي جي پرواهه نه ڪندي، پيچرن تي پيچ پڄان ۾ هوندا هيا. نوجوان ته پنڌ هلڻ بجاءِ، گهڻو تڻو پيچندا گذري ويندا هيا. ٽڪاوت جو نانءُ نشان به سندن مُڪ تي چٽو نه هوندو هيو. بلڪ پگهر سببئون سندن چهرن تي چمڪاھت پيدا ٿي پوندي هئي، جيڪا سندن جوانيءَ جي چغلي هڻندي هئي. منهنجي پنهنجي چهر تي پڻ پگهر سببئون، اهڙي قسم جي چمڪاھت پيدا ٿيندي هئي، ليڪن پاڻ کان ننڍي عمر وارن نوجوانن کان گهٽ.

ڪي مايون مرد، ننديون ننديون ٽوليون ٺاهيو پيا هلندا هيا. مڙني کان نرالو ۽ وڏو ٽولو ستن مردن تي مشتمل هيو. مڙئي عمر ڪاڻي چڙهيا هيا، ليڪن ڏسڻ ۾ سڪما. ڀاري ڀاري هلندا به هيا ۽ لڳاتار ڪچهري به ڪندا ويندا هيا. لڳندو ائين هيو: ڄڻ ڪين جنگهن ساھڻ کان وڌيڪ، ڪچهريءَ سان دلچسپي هجي. ٻه قطارون ٺاهي، اڳيان پويان هلندا ۽ ڳالهائيندا ويندا هيا. اگر پيچري تي اڳيئون ڪو ايندو هين ته ان لاءِ وڻي ڇڏي هڪ قطار ٺاهيندا هيا ۽ هلندڙ ڳالهه جو سلسلو ٽٽڻ نه ڏيندا هيا. جهٽ گهڙي پيچري تي هلڻ پڄاڻان، ويجهي ڪنهن بينچ تي ويهي رهندا هيا. جهٽ سوا ساھي پٽڻ ۽ هڪ ٻئي سان ڪل مذاق کان پوءِ وري پيچري تي پنڌ پوندا هيا. منجهن هڪڙو ڪراڙو، عجيب حليي جو هيو. اڪثر اچي قميص، ساڳئي رنگ جي پتلون ۽ جوتا به اڇا پاتل. قد، وچٿرو هيس. جنگهون سنهڙيون ۽ پيٽ وڌيل. اچي قميص، پيٽ وٽ سوڙهي. عمر، ستر ٻاھتر سال.

پهريون دفعو جڏهن منهنجي نظر، مٿس پئي ته ائين لڳو ڄڻ هو پوئين جنم ۾ مڇي رهيو هوندو. منهنجي واتان اڻ-لکو نڪري ويو: ”مڇي نما ماڻهو.“ مون کي ان عجيب خيال جو ڪو خاص سبب به سمجه ۾ نه آيو. شايد سنهيون جنگهون ۽ وڌيل پيٽ ڏسي، منهنجي ذهن ۾ اهو اڻنگو تصور اڀريو. پنڌ دوران، ساڻن ٻه دفعا آمهون سامهون اچڻو پوندو هيو. هر چڪر ۾، منهنجي پهرين نظر، ان مڇي نما ماڻهوءَ تي پوندي هئي. سندن هڪڙو ٻيو جوڙيوال به ٿورو عجيب هيو. اچي ڏاڙهي ۽ ڊگها وار، سي به ڪلهن تي وڇايل. اهو وري پوري رنگ جي گهيريدار ڪانئچ پائيندو هيو. سياري ۽ اونھاري، ساڳئي رنگ جي اوني چادر سان پاڻ کي ويڙهيو وٽندو هيو. کيس منهنجي ذهن، ڪنهن ڏورانهين جهنگ جي ڪناري تي واقع اجڙيل مندر جو پروھت بڻائي ڇڏيو. اهڙي مندر جو، جنهن جا پوڄاري زماني جي ڏاکڻ سبب، اهو ڳوٺ يا علائقو ئي تياڳي ويا هجن ۽ ان جو هاڻي اڪيلو نگهبان ۽ پوڄاري اهو اچي ڏاڙهي ۽ ڊگهن وڪريل وارن وارو پروھت ئي رهجي ويو هجي، جنهن جي ايمان ۽ وابستگيءَ، کيس مندر سان بيوفائي ڪرڻ نه ڏني هجي. گهڻا دفعا ائين به ٿيو ته مان ان پروھت متعلق سوچيندو هيس ته منهنجو ذهن ان پارڪ مان نڪري ويران مندر ۽ ان جي اوس پاس موجود وڏي ۽ گهاٽي جهنگل جي سير تي نڪري ويندو هيو. جتي مندر کان ٿوري فاصلي تي موجود هڪ اوچي ٻهاڙ مان وهندڙ چشمي جو پاڻي، جهٽ سوا انهيءَ پٿريلِي ڪاراڻ مائل ٻهاڙ تي وهڻ پڄاڻان هيٺ، ان جي

پٿريلي دامن ۾ ڪري رهيو هجي. انهن پٿرن تي، مٿيون کان ان آبشار جي ڪرڻ جو لاڳيتو شور ۽ چاندي نما ريپڙي جون ڦڙڳون. وري اهو پاڻي وهندو، مندر جي پاسي ۾ ٺهيل هڪ ڍنڍ ۾ ڪنو ٿيندو هيو. اها ڍنڍ ڪا وڏي به نه هئي. لڳ ڀڳ پنجن ايڪڙن جي ايراضيءَ تي ڦهليل هوندي، جيڪا وري هڪڙي نئن جي شڪل اختيار ڪري، جهنگ ۾ ئي غائب ٿي وڃي. ڍنڍ کان ٿوري فاصلي تي، ان ڳوٺ جي گهرن جا اهڃاڻ هيا، جنهن جي رهاڪن اهو مندر اڏيو هوندو. ايامن تائين اتي ديوي ديوتائن جا پڇن ڳاتا ۽ پرشاد ورهايا ويا هوندا. دنيا جي محرومين مان آجائيءَ لاءِ، ياتري پراڻن ٿاڻن ڪندا رهيا هوندا. مرادون پوريون ٿيڻ تي دهل ۽ نغارن جا آواز، جهنگل ۾ پري پري تائين ٻڌڻ ۾ ايندا هوندا، سي به تڏهن، جڏهن ڪو پنهنجي باسيل سُڪ ماڻڻ پڄاڻان منائي ۽ ڪٿي شڪراني طور ديويءَ جي چرڻن ۾ رکڻ ايندو هوندو. پوڄاري ۽ آيل ياتري، انهيءَ ڍنڍ جي صاف شفاف پاڻيءَ سان شان ڪندا هوندا. مندر جي درن ۽ درين تي ساوڪ ڦٽي آئي هوندي. ڍنڍ سان گڏ ٺهيل پٿر جي ڏاڪڻين کي به جهنگلي ٻوٽا ۽ وليون چڱو خاصو ورائي ويون هونديون. ٻيو ته انهن ڏاڪڻين، گهڻي وقت کان ڪنهن پوڄاريءَ يا ياتريءَ جي پيرن جو چاهاءُ ئي محسوس نه ڪيو هوندو، جيڪي هتي اڻڻا ڪرڻ يا تن صفائيءَ پڄاڻان، مندر اندر ديوتائن جي چرڻن ۾ نمڻ لاءِ پنهنجي پاڻ کي تيار ڪرڻ لاءِ، انهن ڏاڪڻين تي هلندا هوندا.

هاڻي فقط زمين تي سُرندڙ جيت جڙا هيا يا ڪنهن قضا-نئي ڪي جهنگلي جانور پاڻي پيئڻ واسطي، هيڏانهن اچن ته ڪن ڏاڪڻين تي به اچي ويهن. هن ڳوٺ ۾ هاڻي، ڪجهه به باقي نه بچيو هيو. ها گهڻين جا اهڃاڻ موجود هيا، ور وڪڙ گهڻيون هاڻ به موجود هيون. گهرن جون چٽيون ۽ ڪوٺن جا دروازا ڪو نه هيا، مگر بينل ۽ ڊنل پتيون، گهڻين جي موجودگيءَ جو سبب هيون. هڪ هنڌ ڳوٺ جي مرڪزي تنور جا اهڃاڻ هيا. منهنجو ذهن، انهن سمورين جاين تي گهومتاريون ڪندو رهندو هو. ڪيترا دفعا ته هرڻن جي ٽوليءَ ۾ هليو ويندو هيو، جتي ٿوري فاصلي تي اس ۾ ليٽيل شينهن، کين تاڙيندي نظر ايندا هيا. وڻن تي باندرن ۽ لنگورن جا ٽپا ۽ مستيون. جڏهن ذهن ان ڪنڊر مندر، جهنگ جهر، آبشارن ۽ ڍنڍ جي سير پڄاڻان موٽي پارڪ ۾ ايندو هو ته ڪيترا دفعا اهو سوال ساڻ ڪنيو ايندو ته اهو پروهت ڪڏهن کان هتي سير ڪرڻ ايندو آهي؟ ڇا هن انهيءَ مندر

ڪي خبرباد چئي ڇڏيو آهي يا رات جو موتي مندر ويندو آهي؟ اڪثر انهيءَ تخيلاتي سوال جواب تي مان مشڪي ڏيندو هيس.

سندن گروپ ليڊر، هڪڙو ڊگهو همراھ هيو. ٺهندڙ جسم تي سهڻو لباس پاتل ۽ هٿ ۾ لڪڻ هوندو هيس. اهو ڪو زميندار هيو، جو اڪثر پنهنجي فصلن، گهوڙن ۽ ڍڳين مينهن جا قصا يارن کي ٻڌائيندو هلندو هيو. سندس پوکي راهي شايد سندس پتن سنڀالي هجي، جو جيڪي به واقعا ٻڌائيندو هيو، سي اڳئين وقت جا هوندا هيا.

مان ڪيترا ئي دفعا ان ٽولي جي پويان پويان هلندي، لاشعوري طور تي سندن پيرن تي هلندو هيس. ڪڏهن سندن رفتار کان ٿورو پوئتي هتي هلندو هيس، وري ڪڏهن اڳتي نڪري، ننڍيون ننڍيون وڪون ڪڍي هلندو هيس ۽ سندن ڪچهري ٻڌندو هلندو هيس. اهي پنهنجي جواني، نوڪري، ڪاروبار، ٻارن ٻچن ۽ پوتن ڏوهتن بابت ڳالهيون ڪندا هيا. منهنجي ان دوران ساڻن، ڪا به عليڪ سليڪ ڪا نه ٿي. ائين ٻه سال گذري ويا. البته پارڪ ۾ ٻين ڪيترن ئي ماڻهن سان ڄاڻ سڃاڻ ٿي وئي. جنهن مان مون کي اها سُڌ پئي ته پارڪ ۾ پنڌ ڪرڻ جي معاملي ۾ ڪير ڪيترو پابند آهي. هڪ ڏينهن، اهي سمورا گم هيا. سندن مقرر وقت تي ڪو به نه آيو هيو. مون سوچيو شايد پاڻ ۾ صلاح ڪري وقت مٽائي ڇڏيو هجين. ٻئي ڏينهن جڏهن انهن جهونڙن جو ٽولو اڳيئون ايندو نظر آيو ته منجهن ”مجي نما ماڻهو“ نظر نه آيو. سوچيم؛ شايد کيس ڪو ڪم ٿي پيو هوندو يا طبيعت خراب ٿي پئي هوندس. الاڻي ڇو منهنجي ذهن، پاڻمرادو ان معاملي ۾ اهو ئي ڪارڻ گهڙي ورتو. ٻئي ڏينهن به هو نظر نه آيو. بلڪ هو مون کي وري ڪڏهن به نظر نه آيو. لڳ ڀڳ هفتو ته منهنجون نظرون کيس ڳولهيونديون رهيون. پوءِ مون گمان ڪيو ته شايد گذاري ويو آهي. ٿوري عرصي پڄاڻان ان اجڙيل مندر وارو پروھت به گم ٿي ويو. کيس نه ڏسي مان ٿورو ڌڪارو ضرور ٿيس.

انهن ماڻهن سان منهنجي هڪ قسم جي اڻ-لکي وابستگي ٿي وئي هئي. جڏهن پروھت کي هڪ هفتي تائين نه ڏٺم ته مون هڪ ڏينهن ويجهو کان گذرندي کين سلام ڪيو، جنهن جي جواب ۾ سمورن وعلڪم السلام چيو. مون پروھت جي نه اچڻ جو ڪارڻ پڇين ته ان زميندار افسوس منجهڻو جواب ڏنو ته: ’اهو انتقال ڪري ويو‘.

”اوھ! مون کي ڏاڍو افسوس ٿيو!“ جنهن جواب جي توقع هئي، سو ٻڌي، مون پڻ ڏکاري شڪل ٺاهي چيس؛ ”کيس ڇا ٿيو؟“

”ڪو خاص سبب نه هيو!“ ڊگهي همراھ مشڪندي چيو؛ ”جنهن عمر جي حصي ۾ اسان آهيون، اتان ٻئي جهان ۾ وڃڻ لاءِ ڪنهن خاص وجه جي ضرورت نه پوندي آهي. هڪڙو معمولي بهانو ئي ڪافي آهي. جيئن ڪنهن وڻ جو زمين تي ڪريل سڪل پڻ، هوا جي هلڪي جهونڪي تي اڏامي، ڪٿان جو ڪٿي هليو ويندو آهي. رب مٿس باجهه ڪري.“

مان وڪ وڌائي، اڳتي نڪري ويس.

ان واقعي کان ٿورڙن ڏهاڙن پڄاڻان، مون کي نوڪريءَ جي سلسلي ۾، ملڪ کان ٽي سال ٻاهر رهڻو پيو. جڏهن موٽيس ته هڪڙي هفتي تائين ته ڪي مصروفيتون رهيون ۽ مان پارڪ وڃي نه سگهيس. ان کان پوءِ وري باقاعدي سان وڃڻ لڳس. پارڪ ۾ گهڙندي ئي، سڀ کان پهريون خيال مون کي انهن ڪراڙن جو آيو. مون کين ڏسڻ ۽ سندن خير خبريت ڄاڻڻ پئي چاهي. ٿوري دير کان پوءِ پري کان ايندي، نظر آيا. معمول مطابق سندن ڊگهو ليڊر، مڙني کان اڳيان هيو. ويجهو اچڻ تي مون پهريون دفعو بيهي، ساڻن ملڻ چاهيو. ليڊر، پهرين منهنجي ڪلهي تي هٿ رکيو. پوءِ سڪ مان ڳرائڙي پاتائين؛ ”اوهان گهڻي وقت کان پوءِ نظر آيا آهيو. مون کي گهڻي ٿي پئي هئي. حالانڪ اڃا تائين مون کي اوهان جي نالي جي به خبر ناهي!“

مون ورندي ڏنس؛ ”مان ملڪئون ئي ٻاهر هليو ويو هيس.“ وري ڪلندي چيو مانس؛ ”هونئن به هڪ دفعي پنهنجي ساٿيءَ جي وفات تي اوهان چيو هيو ته ان عمر ۾ مرڻ لاءِ ڪنهن خاص سبب جي ضرورت نه هوندي آهي ۽ مان اڃا ان عمر ۾ پهتو ناهيان.“ مون واري ان گفتي تي اسان ٻئي مشڪياسين. ان کان پوءِ مون سندس ٻين ساٿين سان هٿ ملايو. ليڪن منجهن سندن پراڻن ساٿين مان هڪ به نه هيو. هيءُ سمورا همراھ، زميندار سان انهن گذريل ٽن سالن ۾ اچي شامل ٿيا هيا.

گهڻو زمانو ٿي ويو آهي، ان زميندار کي به دنيا ڇڏي، ليڪن جهونڙن جو هڪڙو ٽولو اڄ به قائم آهي. هاڻ سندن اڳواڻ، هڪڙو بت ۾ پريل، وچولي قد ڪاٺ ۽ لڳ ڀڳ 65 سال عمر جو همراھ آهي. مان پوين ٿورڙن ڏهاڙن کان محسوس ڪري رهيو هئس ته اهي مون کي ڪا ڳالهه چوڻ چاهين ٿا ۽ مون کي اندازو هيو ته هو مون سان ڇا ٿا ڳالهائڻ چاهين.

مڃاڻ مان اها ڳالهه کانئن ٻڌڻ نه پئي چاهي. ٿورڙا ڏهاڙا ته مان کانئن لنوائيندو رهيس.

هڪ ڏينهن انهن مون کي روڪي ورتو ۽ چيائون: ”سائين منهنجا! هاڻ اوھان عمر جي جنهن حصي ۾ آھيو، ان ۾ اڪيلو واک ڪرڻ، بيزاريءَ جو باعث به آھي ۽ ان ۾ حفاظت به ناھي. ساھ تي ڪو اعتبار ناھي. اگر اوھان اسان سان شامل ٿيڻ مناسب سمجھو ته اسان کي خوشي ٿيندي.“
مون سندن ڳالهه مڃي ورتي.

پگھر ۾ چلڻ، مشڪندڙ ۽ چمڪندڙ چهرن وارا نوجوان پڇندي، اسان ڏانهن ڏسندي گذري ويندا آهن. جيئن وهندڙ وقت گذري ويو. مان ڪيترا ئي دفعا سوچيندو آهيان: ”انهن جوان ماڻهن جي ذهنن ۾ مون لاءِ تصور ڪهڙو اڀرندو هوندو؟ مڃي نما ماڻهو يا پروھت.“

(”پتر چھري“ تان ترجمي سان ڪنيل)

انجنيئر عبدالوهاب سهتي جا ڇپيل ڪتاب

• تخليق / تحقيق

۱. هراس (ڪهاڻيون) آڪٽوبر ۱۹۸۹ع
۲. جڏهن بُت ئي چوي ڪافر (ڪهاڻيون) نومبر ۱۹۹۲ع
۳. هٿ جي وڍي (ڪهاڻيون) ۱۹۹۹ع
۴. ننڍڙي روپ وارا، چوڻيون ۽ پهاڪا اپريل ۲۰۰۲ع
۵. ورجيسون: پسمنظر ۽ ڪارج نومبر ۲۰۰۳ع
۶. موزون آکاڻين تي مشتمل پهاڪا ۽ چوڻيون آگسٽ ۲۰۰۴ع
۷. اترادي پهاڪا ۽ چوڻيون مارچ ۲۰۰۶ع
۸. لاڙي پهاڪا ۽ چوڻيون سيپٽمبر ۲۰۱۵ع
۹. ماڳن مڪانن جي نالن تي مشتمل پهاڪا ۽ چوڻيون جُونِ ۲۰۱۶ع
۱۰. طبي پهاڪا ۽ چوڻيون ڊسمبر ۲۰۱۶ع
۱۱. ٿري پهاڪا ۽ چوڻيون اپريل ۲۰۱۷ع
۱۲. گهاگهر منجه ساگر (هندڪو پهاڪا ۽ چوڻيون) جنوري ۲۰۱۸ع
۱۳. نصيحت آموز آکاڻين وارا پهاڪا ۽ چوڻيون مارچ ۲۰۱۹ع
۱۴. پهاڙي آخاڻ (پهاڙي پهاڪا ۽ چوڻيون) آڪٽوبر ۲۰۲۰ع

• تاليف / ترتيب / تدوين / ترجمو

۱. عبدالڪريم گداڻي: روايت ۽ بغاوت جو شاعر جنوري ۲۰۰۶ع
۲. گل شڪر (نئين سر لکيل) مارچ ۲۰۱۱ع
۳. تنقيدون ۽ تجزيا- پروفيسر نذير احمد سومرو جنوري ۲۰۱۳ع
۴. موهيو مون کي جن- پروفيسر نذير احمد سومرو مئي ۲۰۱۵ع
۵. پهاڪن ۽ چوڻين بابت تنقيدي مضمون جولاءِ ۲۰۱۵ع
۶. گوناڻو ڳڙ (نئين سر لکيل) ڊسمبر ۲۰۱۵ع
۷. چونڊ سنڌي چوڻيون فيبروري ۲۰۱۷ع
۸. پهاڪن ۽ چوڻين بابت مقالا ۽ مضمون آگسٽ ۲۰۱۷ع

- | | |
|-------------------------------------|---------------|
| ۹. پهاڪن جي پاڻوھ | اپريل ۲۰۱۸ع |
| ۱۰. شاھ جي شاعريءَ جو پهاڪاتي پھلُو | آڪٽوبر ۲۰۱۸ع |
| ۱۱. شاھ جي شاعريءَ ۾ اصطلاحي عنصر | فيبروري ۲۰۲۱ع |
| ۱۲. سوکڙي ڳالھين جي | مارچ ۲۰۲۱ع |
| ۱۳. سڪ وندي (ترجمو ڪھاڻيون) | ڊسمبر ۲۰۲۲ع |

ڏاهپ پبليڪيشن لاڙڪاڻي پاران ڇپرايل ڪتاب

1. لفظن جي خوشبو احسان دانش (120 رپيا)
2. خط خوشبو خواب فياض لطيف (ختم)
3. ذات ڏيئا ٻاريا مرتب: رياضت ٻرڙو (ختم)
4. Prayer Of Poetry Shaikh Ayaz/ShafqatWadho (ختم)
5. ڀڳت ڪبير جا دوها ... مترجم: پروفيسر عطاء الله ابڙو (ختم)
6. ساهت ڏيهه جا سرجهڻهار رضوان گل (ختم)
7. پيار جي پهرين بارش رضوان گل (ختم)
8. رباعياتِ عمر خيام ... مترجم: پروفيسر عطاء الله ابڙو (ختم)
9. مون ذات انوکي آندي آ مرتب: رياضت ٻرڙو (ختم)
10. ناهيون غلام مصطفيٰ ناهيون (ختم)
11. ڏوري ڏنم ڏيهه عاشق منگي (ختم)
12. واءُ وڪيريا خيال رياضت ٻرڙو (150 رپيا)
13. تنقيدون ۽ تجزيا پروفيسر نذير احمد سومرو (160 رپيا)
14. نديءَ جو گيت خليل جبران/پروفيسر عطاء الله ابڙو (200 رپيا)
15. سڀني جو انت رضوان گل (150 رپيا)
16. گلن جهڙي شاعري پويٽ جهڙا ٻار مختيار سمون (80 رپيا)
17. موهيو مون کي جن پروفيسر نذير احمد سومرو (140 رپيا)
18. آبشار جبران خليل جبران/شفقت حسين وڌو (120 رپيا)
19. جيون جو سفر پروفيسر منظور چچڙو (240 رپيا)
20. سُک وندي سنڌيڪار: انجنيئر عبدالوهاب سهتو (300 رپيا)

[رابطي لاءِ: 03337533011]

سنڌ سلامت

www.sindhssalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي. اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻو ڏيڻ ڪرڻ آسان هجي ۽ ايندڙ ائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاپ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhssalamat.com

سنڌ سلامت ڪتاب گهر جي ايندڙ ائيڊ اپليڪيشن پلي اسٽور جي هن لنڪ تان ڏاڻو ڏيو ڪريو:

<https://play.google.com/store/apps/details?id=com.sindhssalamat.book>



سڪ وندي

ڏهن ۽ پرڏهن ترڪيو ڪيل ڪهاڻيون

سائين انجنيئر عبدالوهاب سهتو

ڏاهپ ۽ پليڪيشن لاڙڪاڻو

20

هن جي پهرين شجائب تہ هڪ ڪهاڻيڪار واري هئي ۽ اڃا بہ سندس اندر جو اهو داستان گو هڪو ناهي ٿيو. ڇو تہ هو ”گالهه“ جي ڳڙ سان اڃا بہ سٺهاڙيل آهي. هن کي ڳالهين جا گهڙيل ماڻهو اڃا بہ وٺندا آهن، ڳالهين جا گهڙيل ”مان منهنجو مطلب طئي ورتوڙي ماڻهو ناهن. پر اُهي ماڻهو جيڪي پنهنجي وڏڙن جي ورهڻي کي سنڀاليو ايندا هجن ۽ پنهنجين ڳالهين ۾ وڏڙن جي عقل، ڏاهپ، علم ۽ ڄاڻ کي چوڻين، پهاڪن، محاورن، ورڇين وسيلي اڳتي وڌائيندا رهن. سو هن جو ٻولي، سان ٻولي، ٻولي، سان لاڳاپو، وڏڙن جي لوهه ڏاهپ سان ناتو اڃا بہ قائم دائر آهي. تہ رڳو قائم آهي پر وڌندي وڌندي گهڻي وڏا جي صورت اختيار ڪندو وڃي ٿو.

هن جي مون لاءِ بہ پهرين شجائب ڪهاڻيڪار واري هئي ۽ آهي ”ڇڏهن ٻُڌ ٿي چري ڪافر“ کان وٺي ”هٿ جي ڏوي“ تائين سندس اهو پنڌ سٺاڻو پند آهي. هن کي سٺي ڪهاڻي، جي خدمت طور جي ڪري، ايتري جي ساز جو ڀاڱو ٿيو آهي، اهو اڃا ايتري جي ڀيٽ ۾ لڪل ڳجهه آهي جنهن جا پڙون خاڻ کان ٿي پورا لڳا آهن. هو انجنيئر هئو تڏهن تہ ٻوليءَ جي انجنيئرنگ ۾ اهو ۽ ڪارائتو ڪردار ادا ڪرڻ واري وٽ ڏانهن هليو ويو. هن ماڻهو، پنهنجي جيون جي هر ڪهاڻي ڳهڙي، کي طهارتو بنائڻ لاءِ گهڻو جاکوڙيو آهي ۽ هو اڃا تائين شڪو ناهي. هن جو ماڻهن مان، سماج مان موٽڻو ناهي تنهنڪري ئي کيس ٽانگهه لرونهي ڏي نالائقي رهي ٿي. سندس ٽري ۾ جيڪي ڏڪر آهن سي سڀ ٻئي پراڻا ناهن ٿيندا.

هن ٻيري هو وري چنڊ لوهه طاري ٻوليءَ جي پٽيار ۾ حلقهه نئون کڻي آيو آهي. هو جيئن تہ ڪهاڻي، جي ميدان جو ماڻهو رهيو آهي، تنهنڪري هاڻ وري جيڪا ويل هٿ آيس تنهن ۾ ريتان ريتان جي ڏنيل ڪهاڻين جا ترجما کڻي آيو آهي. هو پاڻ تہ ائين سمجهندو آهي تہ سٺي ادب ۾ سندس حيثيت يوسف جي خريدارن ۾ اُن ٻڙيءَ وانگي آهي جيڪا اُن جو ڦورو کڻي يوسف وٺڻ آئي هئي، پر سچ اهو آهي تہ هو هاڻ سٺي ادب ۽ ٻوليءَ جي چاهيندڙن لاءِ پاڻ يوسف بنجي چڪو آهي. بيا بہ ڪيترائي سندس شيدائي آهن پر مان بہ سندس عاشق منجهان آهيان اُس آهي تہ هن ٻيري طريل سندس پورهيو وٺڻ نہ ويندو ۽ سندس اڳئين پورهئي وانگر هيءُ بہ سٺاڻو ٿيندو. اسان کي هنءُ بہ ترجمي جي ميدان ۾ سوين ماڻهو کين جيڪي دنيا جهان جي ٻوڪيءَ جو چوٽو ڪري پنهنجي ٻوليءَ جي ڳنڍيءَ کي ڀريندا رهن تہ جيئن اسان جي دماغن کي وقت سر ڦوڻ ملندو رهي. مون کي سندس سموري پورهئي جي طهارت سان سهڻي آهي. ان سان پيار آهي. هن ڪري بہ تہ هو جيڪي حلقهه بہ ڪري ٿو تنهن ۾ سندس محبت شامل آهي. انجنيئر عبدالوهاب سهتو جو هي ڪهاڻين جي ترجمي تي آڏاڏيل ڪتاب ڪهاڻيءَ جي چاهيندڙن لاءِ اوس لاپائتي وٽ ثابت ٿيندو.

سنگر چنا

نصير آباد، سنڌ